

ಕೀರ್ತನೆಗಳು

ಮುನ್ನುಡಿ

ಬೈಬಲ್ ಪವಿತ್ರ ಗ್ರಂಥದ ಪ್ರಾರ್ಥನಾ ಹಾಗೂ ಆಧ್ಯಾತ್ಮಿಕ ಹಾಡುಗಳ ಭಾಗವನ್ನು “ಕೀರ್ತನೆಗಳು” ಎಂದು ಹೆಸರಿಸಲಾಗಿದೆ. ಅನಿಶ್ಚಿತ ಕಾಲಾವಧಿಯಲ್ಲಿ, ಹೇಗೂ ಕ್ರಿ. ಪೂ. 200ಕ್ಕೆ ಮುಂಚಿತವಾಗಿಯೇ ಹಲವಾರು ಕವಿಗಳಿಂದ ಇವು ರಚಿತವಾದವು. ಯೆಹೂದ್ಯ ಭಕ್ತಾದಿಗಳು ಇವುಗಳನ್ನು ಸಂಗ್ರಹಿಸಿ, ತಮ್ಮ ಪ್ರಾರ್ಥನಾ ವಿಧಿಗಳಲ್ಲಿ ಬಳಕೆಗೆ ತಂದರು. ಇವುಗಳಿಗೆ ಕ್ರಮೇಣ ಬೈಬಲಿನಲ್ಲೇ ಖಚಿತವಾದ ಸ್ಥಾನಮಾನ ದೊರಕಿತು.

ದೈವಸ್ತುತಿ ಹಾಗೂ ದೈವಾರಾಧನಾ ಗೀತೆಗಳು; ಸಹಾಯಕ್ಕಾಗಿ, ಸಂರಕ್ಷಣೆಗಾಗಿ, ಜೀವೋದ್ಧಾರಕ್ಕಾಗಿ ಪ್ರಾರ್ಥನೆಗಳು; ಉಪಕಾರ ಸ್ಮರಣೆ, ಕ್ಷಮಾಯಾಚನೆ, ಶತ್ರುಗಳ ದಂಡನೆ - ಇವು ಈ ಕೀರ್ತನೆಗಳ ವಿಷಯಗಳು. ಇವುಗಳಲ್ಲಿ ಕೆಲವು ವೈಯಕ್ತಿಕವಾದವು ಮತ್ತೆ ಕೆಲವು ರಾಷ್ಟ್ರೀಯ ಮನೋಭಾವನೆಯಿಂದ ಕೂಡಿರುವಂಥವು; ಇನ್ನೂ ಕೆಲವು ದೇವರ ಪ್ರಜಾಸಮುದಾಯಕ್ಕೆ ಅನ್ವಯಿಸುವಂಥವು.

ಯೇಸುಸ್ವಾಮಿ ಹಾಗೂ ಹೊಸ ಒಡಂಬಡಿಕೆಯ ಲೇಖಕರು ಈ ಕೀರ್ತನೆಗಳನ್ನು ಧಾರಾಳವಾಗಿ ಬಳಸಿ ಅನುಮೋದಿಸಿದ್ದಾರೆ. ಆದಿಯಿಂದಲೂ ಕ್ರೈಸ್ತಭಕ್ತಾದಿಗಳು ಇವುಗಳನ್ನು ಭಕ್ತಿವಿಶ್ವಾಸಗಳಿಂದ ಹಾಡುತ್ತಾ ಪಠಿಸುತ್ತಾ ಬಂದಿದ್ದಾರೆ.

ಹಳೆಯ ಒಡಂಬಡಿಕೆಯಲ್ಲಿ ದೇವರಿಗೆ ಕೊಡಲಾಗಿರುವ ಹೆಸರುಗಳಲ್ಲಿ “YAHWEH” (ಯೆಹೋವ) ಎಂಬುದು ಒಂದು. ಈ ಹೆಸರನ್ನು “ಸರ್ವೇಶ್ವರ” ಅಥವಾ “ಸರ್ವೇಶ್ವರಸ್ವಾಮಿ” ಎಂದು ಕನ್ನಡಿಸಲಾಗಿದೆ. ಇದೇ ಹೆಸರನ್ನು ಹಾಗೂ ಇನ್ನಿತರ ದೇವರ ಹೆಸರುಗಳನ್ನು ಗ್ರೀಕ್ (LXX) ನಲ್ಲಿ “KURIOS” ಎಂದು ಭಾಷಾಂತರಿಸಲಾಗಿದೆ. ಹೊಸ ಒಡಂಬಡಿಕೆಗೆ ಗ್ರೀಕ್ ಭಾಷೆಯೇ ಮೂಲಭಾಷೆ. ಅಲ್ಲಿ “KURIOS” ಎಂಬ ಹೆಸರನ್ನು ಹಳೆಯ ಕಾಲದಲ್ಲಿ ‘ಕರ್ತರು’ ಎಂದೂ ಈ ಹೊಸ ತರ್ಜುಮೆಯಲ್ಲಿ ‘ಪ್ರಭು’ ಎಂದೂ ಕನ್ನಡಿಸಲಾಗಿದೆ. ಮೇಲೆ ಹೇಳಿದ ಕಾರಣಕ್ಕಾಗಿ ಈ ಕೀರ್ತನಾಭಾಗದಲ್ಲಿ ಬರುವ ಹಿಬ್ರೂ “YAHWEH” ಹಾಗೂ ಗ್ರೀಕ್ “KURIOS” ಎಂಬ ಪದಗಳನ್ನು “ಪ್ರಭು” ಎಂದೇ ಕನ್ನಡಿಸಿದ್ದೇವೆ. ಓದುಗರು ಇದನ್ನು ಗಮನಿಸತಕ್ಕದ್ದು.

ಪ್ರಾಚೀನ ಕಾಲದ ಹಿಬ್ರೂ ಭಾಷೆಯ ಈ ಕವಿತೆಗಳನ್ನು ಸರಳ ಕನ್ನಡಕ್ಕೆ ತರಲು ಇಲ್ಲಿ ಯತ್ನಿಸಲಾಗಿದೆ. ಸಾಧ್ಯವಾದ ಮಟ್ಟಿಗೆ ಪದ್ಯರೂಪದಲ್ಲೇ ತರ್ಜುಮೆ ಮಾಡಲು ಪ್ರಯತ್ನಿಸಲಾಗಿದೆ. ಬಹುಶಃ ಭಾರತದಲ್ಲೇ ಇದು ಪ್ರಪ್ರಥಮ ಪ್ರಯೋಗ ಈ ದಿಸೆಯಲ್ಲಿ ಎನ್ನಬಹುದು.

ಪರಿವಿಡಿ

ಇಲ್ಲಿನ 150 ಕೀರ್ತನೆಗಳನ್ನು 5 ವಿಭಾಗಗಳನ್ನಾಗಿ ವಿಂಗಡಿಸಬಹುದು.

1. ಕೀರ್ತನೆಗಳು	-	1	-	41
2. ಕೀರ್ತನೆಗಳು	-	42	-	72
3. ಕೀರ್ತನೆಗಳು	-	73	-	89
4. ಕೀರ್ತನೆಗಳು	-	90	-	106
5. ಕೀರ್ತನೆಗಳು	-	107	-	150

ಭಾಗ - ೧
ಕೀರ್ತನೆಗಳು 1-41
ಧನ್ಯನು ಯಾರು?

- 1 ದುರ್ಜನರ ಆಲೋಚನೆಯಂತೆ ನಡೆಯದೆ /
ಪಾಪಾತ್ಮರ ಪಥದಲಿ ಕಾಲೂರದೆ /
ಧರ್ಮನಿಂದಕರ ಕೂಟದಲಿ ಕೂರದೆ //
- 2 ಪ್ರಭುವಿನ ಧರ್ಮಶಾಸ್ತ್ರದಲಿ
ಹರ್ಷಗೊಳ್ಳುವವನಾರೋ - ಅವನೇ
ಧನ್ಯನು/
ಹಗಲಿರುಳೆನ್ನದೆ ಅದನೆ ಧ್ಯಾನಿಸು
ತಿರುವವನಾರೋ - ಅವನೇ ಧನ್ಯನು //
- 3 ನದಿಯ ಬದಿಯಲೇ ಬೆಳೆದಿಹ ಮರದಂತೆ /
ಸಕಾಲಕೆ ಫಲವೀವ ವೃಕ್ಷದಂತೆ /
ಎಲೆಬಾಡದೆ ಪಸಿರಿರುವ ತರುವಂತೆ /
ಸಿಗುವುದು ಅವನ ಕಾರ್ಯಗಳಿಗೆ ಸಫಲತೆ //
- 4 ದುರುಳರಾದರೊ ತೂರಿ ಹೋಗುವರು /
ಬಿರುಗಾಳಿಗೆ ತರಗೆಲೆಯಾಗುವರು //
- 5 ಎಂದೇ ನಿಲ್ಲಲಾರರು ದುರುಳರು
ನ್ಯಾಯಸ್ಥಾನದಲಿ /
ಸದಸ್ಯರಾಗರು ಪಾಪಿಗಳು ಸಜ್ಜನರ
ಸಂಘದಲಿ //
- 6 ಸಜ್ಜನರ ಮಾರ್ಗಕ್ಕಿದೆ ಪ್ರಭುವಿನ ಪಾಲನ /
ದುರ್ಜನರ ಮಾರ್ಗಕ್ಕಿದೆ ಸಂಪೂರ್ಣ
ವಿನಾಶನ //

ಅಭಿಷಿಕ್ತನ ಅಧಿಪತ್ಯ

- 2 ದೊಂಬಿಯೇಳುವುದೇತಕೆ ಅನ್ಯ
ದೇಶವಿದೇಶಗಳು? /
ಕುತಂತ್ರ ಹೂಡುವುದೇಕೆ ಅನ್ಯ
ಜಾತಿಜನಾಂಗಗಳು? //
- 2 ದೇವನಿಗು, ಅವನಭಿಷಿಕ್ತನಿಗು
ವಿರುದ್ಧವಾಗಿ //
ನಿಂತಿಹರು ನೃಪರು ಸಮರ ಸನ್ನದ್ಧರಾಗಿ /
ಸಮಾಲೋಚಿಸಿಹರು ಸಚಿವರು ರಹಸ್ಯವಾಗಿ //
- 3 “ಅವರೆಮಗೆ ತೊಡಿಸಿಹ ಬೇಡಿಗಳನು
ಮರಿಯೋಣ” ಎನ್ನುತಿಹರು /
“ಅವರೆಮಗೆ ಹಾಕಿದ ಬಂಧನಗಳನು
ಹರಿಯೋಣ” ಎನ್ನುತಿಹರು //
- 4 ಪರದಲಿ ಆಸೀನನಾಗಿಹ ಪ್ರಭು ನಗುವನಿದಕೆ /

- ಗುರಿಮಾಡದಿರನು ಇವರೆಲ್ಲರನು
ಪರಿಹಾಸ್ಯಕೆ //
- 5-6 ಅನಂತರ ಸಿಡಿದೆದ್ದು ಹೀಗೆಂದು ನುಡಿವನು:
“ನಾ ನೇಮಿಸಿದ ಅರಸನನೇ ಸ್ಥಾಪಿಸಿಹೆನು /
ಸಿಯೋನ್ ಶ್ರೀಶಿಖರದಲೇ ಅವನನು
ಇರಿಸಿಹೆನು” /
ಈ ಪರಿ ಕೆರಳಿ ಕಳವಳಗೊಳಿಸುವನು
ಅವರನು //
- 7 ಕೇಳಿರೀ ದೈವಾಜ್ಞೆಯನು:
ಆತನು ಎನಗಿಂತೆಂದನು: /
“ಈ ದಿನ ನಾನಿನ್ನ ಹಡೆದಿಹೆನು:
ನೀನೆನಗೆ ಮಗನು //
- 8 ಕೇಳಿದೆಯಾದರೆ ನಿನಗಧೀನಮಾಡುವೆನು
ರಾಷ್ಟ್ರಗಳನು /
ಕೊಡುವೆನು ನಿನಗೆ ಸ್ವಾಸ್ಥ್ಯವಾಗಿ ಜಗದ
ಆದ್ಯಂತವನು //
- 9 ನೀ ಬಡಿದು ಹಾಕುವೆ ಕಬ್ಬಿಣದ
ಗದೆಯಿಂದವರನು /
ನೀ ಒಡೆದು ಹಾಕುವೆ ಮಣ್ಣಿನ
ಮಡಕೆಯಂತವರನು” //
- 10 ಎಂತಲೇ ವಿವೇಕಿಗಳಾಗಿರಿ, ರಾಜರುಗಳೇ,
ಬುದ್ಧಿವಾದಕೆ ಕಿವಿಗೊಡಿ, ದೇಶಾಧಿಪತಿಗಳೇ //
- 11 “ಭಯಭಕುತಿಯಿಂದ ಪ್ರಭುವಿಗೆ ಸೇವೆ
ಮಾಡಿರಿ /
ನಡುನಡುಗುತ ಆತನ ಪಾದಪೂಜೆ
ಮಾಡಿರಿ” //
- 12 ಇಲ್ಲದಿರೆ ಭುಗಿಲೆದ್ದೀತು ಆತನ
ಕೋಪಾವೇಶ /
ಮಾರ್ಗ ಮಧ್ಯದಲೇ ಕಾದಿರಬಹುದು ನಿಮಗೆ
ವಿನಾಶ /
ಆತನನು ಆಶ್ರಯಿಸುವವರಿಗಿದೆ ಸೌಭಾಗ್ಯ
ಸಂತೋಷ//

ಶತ್ರುಬಾಧಿತನ ಸುಪ್ರಭಾತ ಗೀತೆ

- 3** ಪ್ರಭೂ, ನನಗೆ ವಿರೋಧಿಗಳು ಅನೇಕ /
ನನಗೆದುರಾಗಿ ನಿಂತವರು ಅತ್ಯಧಿಕ //
- 2 “ಈತನಿಗೆ ದೇವರ ನೆರವೆನಿತು?” /
ಇಂತಿದೆ ಹಲವರ ಕೆಣಕು ಮಾತು //
- 3 ನೀನಾದರೋ ಪ್ರಭು, ನನಗೆ ರಕ್ಷೆ,

- ವಿಜಯದಾತ /
ನಾನು ತಲೆಯೆತ್ತಿ ನಡೆಯುವಂತೆ
ಮಾಡುವಾತ //
- 4 ಸ್ವರವೆತ್ತಿ ಎನ್ನ ಪ್ರಭುವಿಗೆ ನಾ
ಮೊರೆಯಿಡುವೆನು /
ಸಿರಿಶಿಖರದಿಂದಾತನು ಸದುತ್ತರ
ನೀಡುವನು //
- 5 ಹಾಯಾಗಿ ಮಲಗಿ ನಿद्रಿಸುವೆನು /
ಸುಖಿಯಾಗಿ ಮರಳಿ ಎದ್ದೇಳುವೆನು /
ಕಾಯ್ದು ಕಾಪಾಡುವನು ಪ್ರಭು ನನ್ನನು //
- 6 ಶತ್ರುಗಳು ಸಾವಿರಾರಿದ್ದರೂ ನಾನವರಿಗಂಜೆನು //
ಸುತ್ತುವರಿದು ಸನ್ನದ್ಧರಾಗಿದ್ದರೂ
ಭಯಪಡೆನು //
- 7 ಎದ್ದೇಳು ದೇವ, ಕಾಪಾಡ ಬಾ ಪ್ರಭುವೆ /
ವೈರಿಗಳ ದವಡೆ ಬಡಿದವನು ನೀನಲ್ಲವೆ? /
ದುರುಳರ ಹಲ್ಲುದುರಿಸಿದವನು ನೀನಲ್ಲವೆ? //
- 8 ಜಯ ವಿಜಯ ಲಭಿಸುವುದು ಪ್ರಭುವಿನಿಂದಲೆ /
ನಿನ್ನಾಶೀರ್ವಾದವಿರಲಿ, ಪ್ರಭು,
ಪ್ರಜೆಯ ಮೇಲೆ //

ಶತ್ರುಬಾಧಿತನ ಸಂಧ್ಯಾವಂದನೆ

- 4 ಸತ್ಯಸ್ವರೂಪನಾದ ದೇವಾ, ಭಕ್ತನ ಮೊರೆಗೆ
ಸದುತ್ತರ ಪಾಲಿಸೊ /
ಆಪತ್ತಿನಲ್ಲಿ ಆಶ್ರಯವಿತ್ತ ದೇವಾ, ಎನ್ನ
ಪ್ರಾರ್ಥನೆಯ ಆಲಿಸೊ /
- 2 ಎಲೆ ಮಾನವ, ಎಲ್ಲಿಯತನಕ ಕೆಡಿಸುವೆ ಎನ್ನ
ಘನತೆಯು? /
ಅದೆಷ್ಟು ಕಾಲ ಹುರುಳಿಲ್ಲದನು ಬಯಸಿ
ಅರಸುವೆ ಹುಸಿಯು? //
- 3 ಭಕ್ತನನು ಪ್ರಭು ಪ್ರತ್ಯೇಕಿಸಿಕೊಂಡನೆಂದು
ತಿಳಿದುಕೊ /
ನಾ ಮೊರೆಯಿಟ್ಟಾಗ ಆತ ಕಿವಿಗೊಡುವನೆಂದು
ಅರಿತುಕೊ //
- 4 ಕೋಪಗೊಂಡರೂ ದೂರವಿರು ಪಾಪದಿಂದ /
ಶಯನದಲ್ಲಿದ್ದರೂ ಧ್ಯಾನಿಸು
ಹೃದಯದಿಂದ //
- 5 ಅರ್ಪಿಸಿರಿ ಯೋಗ್ಯ ಬಲಿಗಳನೆ /
ಇಡೀ ಭರವಸೆ ಪ್ರಭುವಿನಲೆ //
- 6 “ಒಳಿತು ಮಾಳ್ವರೆಲ್ಲಿ !” ಎಂದು ಕೇಳುತಿಹರು

- ಜನತೆ /
 ಬೆಳಗಿಸಲಿ ನಮ್ಮನು, ಓ ಪ್ರಭು, ನಿನ್ನ ಮೊಗದ
 ಘನತೆ //
- 7 ಧಾನ್ಯದ್ರಾಕ್ಷಿಗಳ ಸುಗ್ಗಿಸಂತಸಕ್ಕಿಂತಲು /
 ಮಿಗಿಲಾನಂದ ತುಂಬಿಸಿರುವೆ ನೀ
 ಎನ್ನೆದೆಯೊಳು //
- 8 ಮಲಗಿ ನಿದ್ರಿಸುವೆನು ನಾ ನಿಶ್ಚಿಂತನಾಗಿ /
 ಪ್ರಭು ನೀ ಕಾಯುವೆ ಎನ್ನ ಸುರಕ್ಷಿತವಾಗಿ //

ಉದಯಾರಾಧನೆ

- 5 ಕಿವಿಗೊಡು ಪ್ರಭು, ಎನ್ನ ನುಡಿಗೆ /
 ಬಗೆಗೊಡು ಎನ್ನಾತ್ಮದ ಮೊರೆಗೆ //
- 2 ಎನ್ನರಸನೇ, ದೇವನೇ /
 ಮಾಡುವೆ ನಿನಗೆ ಪ್ರಾರ್ಥನೆ /
 ನೀ ಆಲಿಸೆನ್ನ ಯಾಚನೆ //
- 3 ಉದಯಕಾಲದಲ್ಲಿ ಪ್ರಭು, ನಿನಗೆ
 ಕೇಳಿಬರುವುದು ನನ್ನ ಸ್ವರ /
 ಉದಯಾರಾಧನೆ ಮಾಡಿ ಎದುರು
 ನೋಡುತ್ತಿರುವೆ ನಾ ಸದುತ್ತರ //
- 4 ದುಷ್ಟತನಕೆ ದೇವ, ನಿನಗಿಲ್ಲ ಒಲವು /
 ಕೆಟ್ಟತನಕೆ ನಿನ್ನ ಬಳಿಯಿಲ್ಲ ನಿಲುವು //
- 5 ನಿಲ್ಲಲಾರರು ನಿನ್ನ ಮುಂದೆ ಗರ್ವಿಗಳು /
 ನಿನಗೆ ವೈರಿಗಳಾಗುವರು ಅಧರ್ಮಿಗಳು //
- 6 ಹುಸಿನುಡಿವವರನು ಪ್ರಭು, ನೀ
 ನಾಶಮಾಡುವೆ /
 ಹಿಂಸಕರನು, ವಂಚಕರನು ನೀ ಹೇಸಿಬಿಡುವೆ //
- 7 ನಿನ್ನ ಮಂದಿರಕೆ ಬರುವೆ ನಿನ್ನಪಾರ
 ಪ್ರೀತಿಯ ನಿಮಿತ್ತ /
 ಭಕುತಿಯಿಂದ ಅಡ್ಡ ಬೀಳುವೆ ನಿನ್ನ
 ಪವಿತ್ರಾಲಯದತ್ತ //
- 8 ಶತ್ರುಗಳು ಮುತ್ತಿಹರು,
 ಸತ್ಯ ಪಥದಲಿ ನಡೆಸೆನ್ನನು /
 ನೇರಮಾಡೆನಗೆ ದೇವಾ, ನಿನ್ನ
 ಸಿರಿಮಾರ್ಗವನು //
- 9 ಅವರ ಬಾಯಲಿ ಹುಸಿನುಡಿ,
 ಹೃದಯವಾದರೊ ವಿನಾಶದ ಶರಧಿ /
 ಅವರ ಜಿಹ್ವೆಯಲಿ ಮುಖಿಸ್ತುತಿ,
 ಕಂಠವಾದರೋ ತೆರೆದ ಸಮಾಧಿ //
- 10 ಅವರಪರಾಧಿಗಳೆಂದು ಹೇ ದೇವಾ,

ನಿರ್ಣಯಿಸಿಬಿಡು /
 ಅವರ ಮೋಸದ ಪಾಶದಲೇ ಅವರನು
 ಸಿಕ್ಕಿಸಿಬಿಡು /
 ಅವರನೇಕ ಪಾಪಗಳಿಗಾಗಿ ಅವರನು
 ದಬ್ಬಿಬಿಡು /
 ಅವರು ನಿನ್ನ ವಿರುದ್ಧ ದಂಗೆಯೆದ್ದವರು,
 ನೋಡು //

11-12 ದೊರಕುವುದು ದೇವಾ, ನಿನ್ನಾಶೀರ್ವಾದ
 ಸಜ್ಜನರಿಗೆ /
 ಕವಚವಾದಂತಿಹುದು ನಿನ್ನ ಕರುಣೆ
 ಅಂಥವರಿಗೆ //
 ಎಂದೇ ಹರ್ಷಾನಂದಗೊಳ್ಳರು
 ನಿನ್ನನಾಶ್ರಯಿಸಿದವರೆಲ್ಲರು /
 ನೀ ರಕ್ಷಿಸೆ, ಉಲ್ಲಾಸಗೊಳ್ಳುವರು ನಿನ್ನ
 ನಾಮಪ್ರಿಯರೆಲ್ಲರು //

ಕ್ಷಮಾಯಾಚನೆ

6 ಖಂಡಿಸಬೇಡೆನ್ನ ಪ್ರಭು, ರೋಷದಿಂದ /
 ದಂಡಿಸಬೇಡೆನ್ನನು ಕಡುಕೋಪದಿಂದ //
 2 ಕನಿಕರಿಸು ಹೇ ಪ್ರಭು, ನಾನು ಬಲಹೀನನು /
 ಗುಣಪಡಿಸು ಸಡಿಲವಾದ ಎನ್ನೆಲುಬುಗಳನು //
 3 ಜೀವಾತ್ಮ ನಾ ಬಳಲಿ ತತ್ತರಿಸುತ್ತಿರುವೆ /
 ಎಲ್ಲಿಯತನಕ ಪ್ರಭು ನೀ ಕೈಬಿಟ್ಟಿರುವೆ //
 4 ನನ್ನ ಕಡೆ ತಿರುಗಿ ಪ್ರಭು, ನನ್ನನುಧರಿಸು /
 ನಿನ್ನಚಲ ಪ್ರೀತಿಯಿಂದ ನನ್ನ ರಕ್ಷಿಸು //
 5 ಸತ್ತವರಲಿ ನಿನ್ನ ಸ್ಮರಿಸುವವರಾರು? /
 ಪಾತಾಳದಲಿ ನಿನ್ನ ಸ್ತುತಿಸುವವರಾರು?//
 6 ದಣಿದಿರುವೆ ನಾ ದುಃಖದಿಂದ ನರಳಿ ನರಳಿ /
 ತೊಯ್ದಿದೆ ಹಾಸಿಗೆ ಇರುಳಿರುಳ ಕಂಬನಿಯಲಿ /
 ತೇಲಿದೆ ಮಂಚ ಈ ಕಣ್ಣೀರ ಪ್ರವಾಹದಲಿ //
 7 ಮಂಕಾದವು ಕಣ್ಣುಗಳು ರೋದನದಿಂದ /
 ಮಬ್ಬಾದವು ವೈರಿಗಳ ಬಾಧೆಯಿಂದ //
 8 ದುರ್ಜನರೇ ತೊಲಗಿರಿ ನನ್ನಿಂದ ದೂರ /
 ಪ್ರಭುವಿನ ಕಿವಿಮುಟ್ಟಿದೆ ನನ್ನಾರ್ತ ಸ್ವರ //
 9 ಆಲಿಸಿಹನು ಪ್ರಭು ಎನ್ನ ಪ್ರಾರ್ಥನೆಯನು /
 ಅಂಗೀಕರಿಸಿಹನು ಎನ್ನಯ ವಿಜ್ಞಾಪನೆಯನು //
 10 ತತ್ತರಿಸುವರು ಶತ್ರುಗಳೆಲ್ಲ ನಿರಾಶೆಯಿಂದ /
 ತಟ್ಟನೆ ಹಿಂಜರಿಯುವರವರೆಲ್ಲ ಅತಿ
 ಲಜ್ಜೆಯಿಂದ //

ನೀತಿ ಸ್ಥಾಪನೆ

7 ನಿನ್ನಾಶ್ರಯವನರಸಿ ಹೇ ಸ್ವಾಮಿ ದೇವಾ,

ನಾ ಬಂದಿಹೆನು /

ಬೆನ್ನಟ್ಟಿ ಬರುವವರ ಕೈಯಿಂದ ತಪ್ಪಿಸಿ,

ಕಾಪಾಡೆನ್ನನು //

2 ಇಲ್ಲದಿರೆ ಶತ್ರು ತಿಳಿದಾನು ನನಗೆ

ರಕ್ಷಕನಿಲ್ಲವೆಂದು /

ಝಲ್ಲನೆ ಸೀಳಿಬಿಟ್ಟಾನು ಸಿಂಹದಂತೆ

ಮೇಲೆಬಿದ್ದು //

3-4 ಸ್ವಾಮಿ ದೇವಾ, ನಾನೀಪರಿ ನಡೆದಿರೆ :

ಅಕ್ರಮಕ್ಕೆ ಕೈ ಹಾಕಿರೆ /

ಮಿತ್ರದ್ರೋಹಿ ಆಗಿರೆ, ನಿಷ್ಕಾರಣ ಶತ್ರು ಸುಲಿಗೆ

ಮಾಡಿರೆ /

5 ಎನ್ನ ಬೆನ್ನಟ್ಟಿ ಬರಲಿ ವೈರಿ, ಕಾಲಿಂದೆನ್ನ ಮೆಟ್ಟಿ

ತುಳಿಯಲಿ /

ಎನ್ನ ಮಾನವನು ಮಣ್ಣು ಪಾಲಾಗಿಸಲಿ, ನನ್ನನು

ಸೋಲಿಸಿಬಿಡಲಿ //

6 ಹೇ ಪ್ರಭು, ಎಚ್ಚರಗೊಳ್ಳು : ನ್ಯಾಯವನು

ದೇವಾ, ನಿರ್ಣಯಿಸು /

ಕೋಪದಿಂದೆದ್ದು ವಿರೋಧಿಗಳ ಕ್ರೋಧವನು

ಭಂಗಪಡಿಸು //

7 ಸಭೆಸೇರಲಿ ಸಕಲ ಜನಾಂಗಗಳು ನಿನ್ನ

ಸುತ್ತಲು /

ನೀ ಆಸ್ಥಾನವನೇರು, ಅವರನು

ಪರಿಪಾಲಿಸಲು //

8 ಹೇ ಪ್ರಭು, ಜಗದ ಜನಾಂಗಕೆ ನ್ಯಾಯ

ದೊರಕಿಸುವವನು ನೀನು /

ನನಗೂ ನ್ಯಾಯ ದೊರಕಿಸು: ನಿರಪರಾಧಿ,

ನೀತಿವಂತ ನಾನು //

9 ಮಾನವರ ಹೃನ್ಮನವನರಿತಿಹ

ಸತ್ಯ ಸ್ವರೂಪಿ ದೇವಾ, /

ದುರುಳರ ಕೆಡುಕನಳಿಸಯ್ಯಾ, ಸತ್ಯವಂತರನು

ನೀ ಉಳಿಸಯ್ಯಾ //

10 ನನಗೆ ರಕ್ಷಣೀಡುವ ಗುರಾಣಿ, ದೇವನೇ /

ನೇರಮನಸ್ಸರಿಗೆ ಸಂರಕ್ಷಣೆ ಆತನೆ //

11 ನ್ಯಾಯಕ್ಕನುಸಾರ ತೀರ್ಪನಿಡುವಂಥವನು

ದೇವನು /

ದುರುಳರ ಮೇಲೆ ದಿನಬಿಡದೆ ಕೋಪವುಳ್ಳವನು

ಆತನು //

- 12 ತೀಡುವನು ಕತ್ತಿಯನು, ಹೂಡುವನು
ಬಾಣವನು /
ಪಡೆಯದಿರೆ ದುರುಳನು ಮನ
ಪರಿವರ್ತನೆಯನು //
- 13 ಸೇರಿಸಿಟ್ಟಿರುವನಾತ ಮಾರಕಾಸ್ತ್ರಗಳನು /
ಗುರಿಯಿಟ್ಟು ನಿಂತಿರುವನು
ಅಗ್ನಿಬಾಣಗಳನು //
- 14 ಕೇಡನು ಹಡೆಯಲು ದುರುಳನು ಪಡುವ
ಬೇನೆಯನು ನೋಡು /
ಹಾನಿಯ ಹಡವನೆಂದೆಣಿಸಿ ಶೂನ್ಯವ
ಹೆರುವುದ ನೋಡು //
- 15 ಗುಣಿಯನು ತೋಡಿದನು; ಮಣ್ಣನು
ಹೊರದೂಡಿದನು /
ತೋಡಿದ ಗುಣಿಯಲಿ ತಾನೆ ತಟ್ಟನೆ
ಬೀಳುವನು //
- 16 ತಾನು ಮಾಡಿದ ಕುತಂತ್ರ ತನ್ನ ತಲೆಗೆ
ಗಂಡಾಂತರ /
ತಾನು ಕೊಟ್ಟ ಉಪದ್ರವ ತನ್ನ ಬುರುಡೆಗೆ
ಅವಾಂತರ //
- 17 ಸತ್ಯ ಸ್ವರೂಪನಾದ ಸ್ವಾಮಿಗೆ ನನ್ನ ವಂದನೆ /
ಪರಾತ್ಪರ ಪ್ರಭುವಿನ ನಾಮಕ್ಕೆ ಸ್ತುತಿ
ಸಂಕೀರ್ತನೆ //

ದೈವಮಹಿಮೆ ಮಾನವನ ಹಿರಿಮೆ

8 ಪ್ರಭು, ಓ ನಮ್ಮ ಪ್ರಭು, ಎನಿತು

- ಮಹಿಮಾನ್ವಿತ /
ಹರಡಿವೆ ನಿನ್ನ ಸಿರಿನಾಮ ಜಗದಾದ್ಯಂತ /
ಬೆಳಗಿದೆ ನಿನ್ನ ವೈಭವ ಗಗನಾದ್ಯಂತ //
- 2 ವಿರೋಧಿಗಳ ಬಾಯನು ಮುಚ್ಚಿಸಿದೆ
ಬಾಲ ಬಾಲೆಯರ ಬಾಯಿಂದಲೆ /
ಹಗೆಗಳನು ದುರ್ಗದಂತೆ ತಡೆದೆ
ಮೊಲೆಗೂಸುಗಳ ನಾಲಿಗೆಯಿಂದಲೆ //
- 3 ಆಕಾಶಮಂಡಲ ನಿನ್ನ ಕೈಕೆಲಸವಯ್ಯಾ /
ಚಂದ್ರ ನಕ್ಷತ್ರಗಳು ನಿನ್ನ ರಚನೆಗಳಯ್ಯಾ //
- 4 ಇಂತಿರಲು, ಮನುಜನು ಎಷ್ಟರವನು
ನೀನವನನು ಲಕ್ಷಿಸಲು? /
ಏತರದವನು ನರಮಾನವನು ನೀನವನನು
ಪರಾಮರಿಸಲು? //
- 5 ಆದರೆ ದೇವದೂತರಿಗಿಂತ ಕಿಂಚಿತ್ತೆ

- ಕೀಳಾಗಿಸಿದೆ ಮನುಜನನು /
 ಮುಡಿಸಿದೆ ಮುಕುಟವಾಗವನಿಗೆ
 ಘನ ಮಾನವನು, ಸಿರಿಹಿರಿಮೆಯನು //
- 6 ಒಡೆಯನಾಗಿಸಿದೆ ನಿನ್ನಯ ಕರಕೃತಿಗಳಿಗೆ /
 ಒಳಪಡಿಸಿದೆ ಸಕಲವನು ಅವನ
 ಪಾದದಡಿಗೆ //
- 7-8 ಕುರಿಗಳನು, ಕರುಗಳನು, ಕಾಡು ಮೃಗಗಳನು /
 ಗರಿಗಳನು, ಮೀನುಗಳನು, ಜಲಚರಗಳನು /
 ಕರಗತ ಮಾಡಿದೆ ನೀ ಅವನಿಗೆಲ್ಲವನು //
- 9 ಪ್ರಭು, ಓ ಎಮ್ಮ ಪ್ರಭು, ನಿನ್ನ ನಾಮಾಮೃತ /
 ಬೆಳಗಿದೆ ತನ್ನ ಮಹಿಮೆಯನು ಭವನ
 ಪರ್ಯಂತ //

ಮುಕ್ತಿದಾತನಿಗೆ ಧನ್ಯವಾದ

- 9 ಮನಃಪೂರ್ವಕವಾಗಿ ಪ್ರಭು, ನಿನ್ನ
 ಕೊಂಡಾಡುವೆನು /
 ನಿನ್ನದ್ಭುತಕಾರ್ಯಗಳೆಲ್ಲವನು ನಾ
 ವರ್ಣಿಸುವೆನು //
- 2 ಪರಾತ್ಪರನೇ, ಮಾಡುವೆನು ನಿನ್ನ ನಾಮಸ್ತುತಿ /
 ಹರ್ಷಾನಂದಗೊಳ್ಳೆನು ದೇವಾ, ನಿನ್ನಲ್ಲತಿ //
- 3 ನಿನ್ನ ಕಂಡು ನನ್ನ ವೈರಿಗಳು ಗೈದರು ಪಲಾಯನ /
 ಎದ್ದು ಬಿದ್ದು ಅವರೆಲ್ಲರೂ ಹೊಂದಿದರು
 ವಿನಾಶನ //
- 4 ನ್ಯಾಯಪೀಠದಲಿ ಕುಳಿತೆನ್ನ ವ್ಯಾಜ್ಯತೀರಿಸಿದೆ /
 ನೀತಿಗನುಸಾರವಾಗಿ ನ್ಯಾಯ ಸ್ಥಾಪಿಸಿದೆ //
- 5 ಭ್ರಷ್ಟರನು ದಂಡಿಸಿದೆ, ರಾಷ್ಟ್ರಗಳನು ಖಂಡಿಸಿದೆ /
 ಎಂದೆಂದೂ ಹೆಸರಿಲ್ಲದಂತೆ ಅವರನು
 ಅಳಿಸಿಹಾಕಿದೆ //
- 6 ನಿಶ್ಚೇಷವಾಗಿ ಹೋದರು ವಿರೋಧಿಗಳು /
 ನಾಶವಾಗಿ ಹೋದವು ಅವರ ನಗರಗಳು /
 ಇಲ್ಲವಾದವು ಅವರ ಯಾವ ನೆನಪುಗಳು //
- 7 ಪ್ರಭುವಿನ ರಾಜ್ಯಾಡಳಿತ ಶಾಶ್ವತ /
 ಆತನ ನ್ಯಾಯ ಪೀಠ ಸುಸ್ಥಾಪಿತ //
- 8 ಜಗಕೆ ನ್ಯಾಯ ತೀರಿಸುವನು ನೀತಿಗನುಸಾರ /
 ಜನಾಂಗಕೆ ತೀರ್ಪುಕೊಡುವನು
 ಸತ್ಯಕ್ಕನುಸಾರ //
- 9 ದಲಿತರಿಗೆ ಪ್ರಭು ದುರ್ಗಸ್ಥಾನ /
 ಆಪತ್ತಿನಲ್ಲಿ ಆಶ್ರಯ ಸ್ಥಾನ //
- 10 ನಿನ್ನನು ಅರಸುವವರನು ಹೇ ಪ್ರಭು,

- ನೀ ಕೈ ಬಿಡುವವನಲ್ಲ /
 ನಿನ್ನಲ್ಲಿ ಭರವಸೆ ಇಡುವರು
 ನಿನ್ನ ನಾಮವನರಿತವರೆಲ್ಲ //
- 11 ಸಂಕೀರ್ತಿಸಿರಿ ಸಿಯೋನಿನಲಿ ವಾಸಿಸುವ
 ಪ್ರಭುವನು /
 ಪ್ರಕಟಿಸಿರಿ ಜನತೆಗೆ ಆತನ
 ಮಹತ್ಕಾರ್ಯಗಳನು //
- 12 ರಕ್ತಪಾತ ಲೆಕ್ಕಿಸಿ ಸೇಡು ತೀರಿಸುವಾತ /
 ದೀನದಲಿತರ ಮೊರೆಯನೆಂದಿಗು
 ಮರೆಯನಾತ //
- 13 ಮೃತ್ಯುವಿನ ಬಾಯಿಂದೆನ್ನ ಬದುಕಿಸುವ
 ಪ್ರಭು, ಕನಿಕರಿಸು /
 ವೈರಿ-ವಿರೋಧಿಗಳೆನಗೆ ಗೈದ ಕಿರುಕುಳವನು,
 ನೀ ಗಮನಿಸು //
- 14 ಆಗ ಸಿಯೋನ್ ನಗರಿಯ ದ್ವಾರದಲೆ
 ನಿಲ್ಲುವೆನು /
 ನಿನ್ನ ಗುಣಾತಿಶಯಗಳನು
 ಪ್ರಸಿದ್ಧಪಡಿಸುವೆನು /
 ನೀನಿತ್ತ ಮುಕ್ತಿಗಾಗಿ ಆನಂದಗೊಳ್ಳುವೆನು //
- 15 ಬಿದ್ದರು ಹೊರನಾಡಿಗರು ತಾವು ತೋಡಿದ
 ಗುಣಿಯಲೆ /
 ಸಿಕ್ಕಿಕೊಂಡಿತವರ ಕಾಲು ಅವರೊಡ್ಡಿದ
 ಬಲೆಯಲೆ //
- 16 ಪ್ರಭುವಿತ್ತ ನ್ಯಾಯತೀರ್ಪೇ ಆತನಿಗೆ ಪ್ರಚಾರಕ /
 ದುಷ್ಟರ ಗೈದ ಕುಯುಕ್ತಿಯೇ ಅವರಿಗೆ
 ಸಂಹಾರಕ //
- 17 ಕೆಳ ಪಾತಾಳವೊಂದೇ ಗತಿ ದುಷ್ಟರಿಗೆ /
 ದೇವರನು ಕೈಬಿಟ್ಟಾ ರಾಷ್ಟ್ರಗಳಿಗೆ //
- 18 ದರಿದ್ರರನು ದೇವರು ಎಂದಿಗು
 ಮರೆಯುವುದಿಲ್ಲ /
 ನಿರ್ಗತಿಕರ ನಿರೀಕ್ಷೆ ಕೈಗೂಡದೆ ಇರುವುದಿಲ್ಲ //
- 19 ಎದ್ದೇಳು ಪ್ರಭೂ, ಜಯ ದೊರಕದಿರಲಿ
 ನರಮಾನವನಿಗೆ /
 ನಡೆಯಲಿ ನಿನ್ನ ಮುಂದೆಯೆ ನ್ಯಾಯನಿರ್ಣಯ
 ಜನಾಂಗಗಳಿಗೆ //
- 20 ಮೂಡಿಸು ಹೇ ಪ್ರಭೂ, ಅವರಲಿ
 ಭಯಭ್ರಾಂತಿಯನು /
 ಕಲಿಸು ಜನಾಂಗಕೆ ತಾವು
 ಹುಲು ಮಾನವರೆಂಬುದನು //

10 ನನ್ನಿಂದೇಕೆ ಪ್ರಭು, ಅಷ್ಟು

ದೂರವಿರುವೆ? /

ಕಷ್ಟಕಾಲದಲೇಕೆ ಕಣ್ಮರೆಯಾಗಿರುವೆ? //

2 ಸೂಕ್ತಿನಿಂದ ಶೋಷಿಸುತಿಹರು ದಲಿತರನು

ದುರುಳರು /

ಸಿಕ್ಕಿಬೀಳಲಿ ತಾವೇ ಒಡ್ಡಿದ ಉರಿಲಿನೊಳವರು /

3 ಕೇಡಿಗನು ತನ್ನ ಮನದಾಸೆಗಾಗಿ

ಹೆಮ್ಮೆಪಡುತಿಹನು /

ಲಾಭಬಡುಕನು ಪ್ರಭುವನು ಶಪಿಸಿ

ತಿರಸ್ಕರಿಸುತಿಹನು //

4 ಸೂಕ್ತೇರಿದ ಮುಖದಾತನು

ಪ್ರಭುವನು ಅರಸುವುದಿಲ್ಲ /

ಅವನ ಮನದೊಳಿದೊಂದೇ ಭಾವನೆ:

“ದೇವರೇ ಇಲ್ಲ”! //

5 ಗೆಲುವೆ ಅವನ ವ್ಯವಹಾರವೆಲ್ಲದರ ಸಾರ /

ನಿನ್ನ ನಿರ್ಣಯ ಅವನ ಗ್ರಹಿಕೆಗೆ ಅತಿ ದೂರ //

ಶತ್ರುಗಳನು ಕಂಡರೆ ಅವನಿಗೆ ತಾತ್ಕಾರ //

6 ನೆನೆವನು ಮನದೊಳು ದುರುಳನಿಂತು: /

“ಯಾರಿಗೂ ನನ್ನ ಕದಲಿಸಲಾಗದು /

ಬಾರದು ನನಗೆಂದಿಗು ಆಪತ್ತು”//

7 ತುಂಬಿದೆ ಶಾಪಕೋಪ, ಕುತಂತ್ರ ಅವನ

ಬಾಯಲಿ /

ಅವಿತಿದೆ ಪಾಪ, ಅತಿವಿನಾಶ

ನಾಲಗೆಯಡಿಯಲಿ //

8 ಊರು ಸಂದುಗೊಂದುಗಳಲೆ ಅವಿತಿದ್ದು /

ನಿರ್ಗತಿಕರಿಗಾಗಿ ಅಲ್ಲೆ ಕಾದಿದ್ದು /

ಕೊಲೆಗೈವನು ಮರೆಯಲ್ಲೆ ಮೇಲೆಬಿದ್ದು //

9 ಹೊಂಚುಹಾಕುವನವನು ಗುಹೆಯೊಳಗಿನ

ಸಿಂಹದಂತೆ /

ಕಾಯ್ದು ಹಿಡಿದೆಳೆವನು ದಲಿತರನು ಬಲೆಗೆ

ಬೀಳ್ವಂತೆ //

10 ಬಲಿಯಾಗಿಹನು ಬಲತ್ಕಾರಕೆ ಅಬಲನು /

ಕುಸಿದು ಬಿದ್ದಿಹನು ಜಜ್ಜರಿತವಾಗವನು //

11 ಮನದೊಳಿಂತೆಂದು ನೆನೆದನಾ ದುರುಳನು: /

“ದೇವನಿದನು ಮರೆತು ವಿಮುಖನಾಗಿಹನು /

ಇನ್ನೆಂದಿಗು ನೋಡನು ಇದೆಲ್ಲವನು” //

12 ಎದ್ದೇಳು ಪ್ರಭು, ದಲಿತನನು

ಮರೆಯದಿರಯ್ಯಾ /

- ಆತನನು ರಕ್ಷಿಸಲು ದೇವಾ, ಕೈಚಾಚಯ್ಯಾ //
- 13 ದುರುಳನು ನಿನ್ನನಲಕ್ಷ್ಯ ಮಾಡುವುದೆಂತು? /
 “ದೇವನೆನ್ನ ವಿಚಾರಿಸನು”
 ಎನ್ನುವುದೆಂತು? //
- 14 ಹೌದು ದೇವಾ, ನೀ ವಿಚಾರಿಪವನು;
 ದುಃಖದುಗುಡ ಲೆಕ್ಕಿಸುವವನು /
 ತಬ್ಬಲಿಗಳಿಗೆ ತಂದೆ ನೀನು,
 ನಿರ್ಗತಿಕ ನಿನಗೆ ಶರಣಾಗತನು //
- 15 ಧೂರ್ತನ, ದುರುಳನ ಭುಜಬಲವನು
 ನೀ ಮುರಿದು ಬಿಡು /
 ಆತನ ನೀಚತನವನು ಪರೀಕ್ಷಿಸಿ
 ಶೂನ್ಯಮಾಡು //
- 16 ಪ್ರಭುವಿನ ಶ್ರೀಸಾಮ್ರಾಜ್ಯವು ಅನವರತ /
 ಆತನ ನಾಡಲಿ ಮುಗಿಯಿತು ಅನ್ಯಜನರ
 ಉಳಿತ //
- 17 ದೀನ ಕೋರಿಕೆಯನು ಪ್ರಭು, ತೀರಿಸುವೆ /
 ಹುರಿದುಂಬಿಸಿ, ಅವರ ಮೊರೆಗೆ
 ಕಿವಿಗೊಡುವೆ //
- 18 ದಲಿತರಿಗೆ, ದಿಕ್ಕಿಲ್ಲದವರಿಗೆ ನ್ಯಾಯವನು
 ದೊರಕಿಸುವೆ /
 ಈ ಪರಿ ಇಳೆಮಾನವರ ತುಳಿತದಿಂದ
 ಪಾರುಮಾಡುವೆ //

ಶರಣರಿಗಿದೆ ಸಂರಕ್ಷಣೆ

11 ನಾನು ಆಶ್ರಯಿಸಿಕೊಂಡಿರಲು

- ಪ್ರಭುವನು /
 ನೀವು ಹೇಳುವುದೆಂತು ನನಗೀ
 ಮಾತನು: //
- 2-3 “ನೇರ ಮನಸ್ಕರನು ಕೊಲ್ಲಲು ಇರುಳೊಳು /
 ಬಿಲ್ಲು ಬಗ್ಗಿಸಿಹರಿದೋ ಆ ದುರುಳರು /
 ಎದೆಗೆ ಬಾಣವನು ಹೂಡಿ ನಿಂತಿರುವರು” //
- “ಓಡಿರಿ, ಪಕ್ಷಿಪಾರಿವಾಳಗಳಂತೆ
 ಗಿರಿಶಿಖರಗಳಿಗೆ /
 ಅಸ್ತಿವಾರವೆ ಕಿತ್ತಿರಲು, ಗತಿಯೆನಿತು
 ಸತ್ಯವಂತರಿಗೆ?” //
- 4 ಪ್ರಭು ಪ್ರಸನ್ನವಿರುವನು ಪವಿತ್ರಾಲಯದಲಿ /
 ಸ್ಥಾಪಿಸಿಹನು ಸಿಂಹಾಸನವನು ಪರದಲಿ /
 ನರಮಾನವರನು ನೋಡುತಿಹನು ನೇತ್ರಗಳಲಿ /
 ಪರೀಕ್ಷಿಸುತಿಹನು ಅವರನು ಸೂಕ್ಷ್ಮ

ರೀತಿಯಲಿ //

5 ಪರೀಕ್ಷಿಸುವನು ಪ್ರಭು ಸಜ್ಜನ ದುರ್ಜನರನು /
ದ್ವೇಷಿಸುವನು ಮನಸಾರೆ ಹಿಂಸಾತ್ಮಕರನು //

6 ಅಗ್ನಿಗಂಧಕಗಳನು ದುರುಳರ ಮೇಲೆ
ಮಳೆಗರೆಯಲಿ /

ಉರಿಗಾಳಿಯೆ ಅವರ ಪಾಲಿನ
ಧೂಮಪಾನವಾಗಲಿ //

7 ಸತ್ಯಸ್ವರೂಪನಾದ ಪ್ರಭು ಸತ್ಯ ಪ್ರಿಯನು /
ಸತ್ಪುರುಷನು ಸೇರುವನು ಆತನ
ಸನ್ನಿಧಿಯನು //

ಸಂಕಟದಲಿ ಸಹಾಯ ಕೋರಿಕೆ

12 ನೆರವಾಗು ಪ್ರಭು, ಭಕ್ತರಿಲ್ಲವಾದರು

ಜಗದೊಳು /

ಶರಣರಾರೂ ಕಾಣಿಸಿಗರೆನಗೆ
ನರಮಾನವರೊಳು //

2 ಹುಸಿಯ ನುಡಿವರು ನೆರೆಯವರೊಡನೆ
ಪ್ರತಿಯೋರ್ವರು /

ಕಪಟ ಮನದ ತುಟಿಮಾತಿನ
ಸ್ತುತಿಗಾರರವರು //

3 ಕಪಟವಾಡುವ ತುಟಿಗಳನು ಪ್ರಭು
ಕಡಿಬಿಡಲಿ /

ಬಡಾಯಿಕೊಚ್ಚುವ ಜಿಹ್ವೆಯನು
ಕತ್ತರಿಸಿಬಿಡಲಿ //

4 “ನಮ್ಮ ತುಟಿಗೆ ಹತೋಟಿ ಬೇಕಿಲ್ಲ;
ನಾಲಗೆಯೇ ಗೆಲುವಿನ ಮೂಲ /

ನಮಗೊಡೆಯನ ಅವಶ್ಯವಿಲ್ಲ”
ಎಂದವರಾಡುವುದು ಸಲ್ಲ //

5 “ಬಡವರ ಬವಣೆ ತಿಳಿಯಿತೆನಗೆ;
ದಲಿತರ ನರಳಾಟ ಕೇಳಿಸಿತೆನಗೆ;

ಎದ್ದು ಬರುವೆ, ಹಗೆಗಳಿಂದವರನು
ಉದ್ಧರಿಸುವೆ” ಇದು ಪ್ರಭುವಿನ ಹೇಳಿಕೆ //

6 ಪ್ರಭುವಿನ ಈ ವಾಗ್ದಾನ ಪ್ರಮಾಣಬದ್ಧ /
ಏಳಡಿ ಪುಟಕ್ಕಿಟ್ಟ ಬೆಳ್ಳಿಯಷ್ಟು ಶುದ್ಧ //

7-8 ಅಲೆದಾಡುತಿಹರು ದುರುಳ ದ್ರೋಹಿಗಳು
ಎಲ್ಲೆಡೆ /

ದುಷ್ಟರಿಗಿದೆ ಮಾನವರ ನಡುವೆ ಪ್ರತಿಷ್ಠೆ //

ನಮ್ಮನಿವರ ಕೈಯಿಂದ ತಪ್ಪಿಸಿ ಕಾಪಾಡು /
ಹೇ ಪ್ರಭು, ನಮ್ಮನು ಸದಾ
ಸುರಕ್ಷಿತವಾಗಿಡು //

ಶತ್ರು ಪೀಡಿತನ ಪ್ರಾರ್ಥನೆ

13 ಎಷ್ಟುಕಾಲ ಪ್ರಭು, ನೀ ಎನ್ನ ಪೂರ್ತಿ

ಮರೆತಿರುವೆ? /

ಇನ್ನೆಷ್ಟರ ತನಕ ನೀನೆನಗೆ ವಿಮುಖನಾಗಿರುವೆ? //

2 ಎನಿತುಕಾಲ ನಾ ಚಿಂತೆಯಿಂದಿರಬೇಕು?/

ದಿನವೆಲ್ಲಾ ಮನದಲ್ಲಿ ನೊಂದಿರಬೇಕು?/

ನನ್ನ ಮೇಲೆ ವೈರಿ ದೊರೆತನ ಮಾಡಬೇಕು?//

3 ಹೇ ಪ್ರಭು, ಹೇ ದೇವ, ಎನ್ನ ವೀಕ್ಷಿಸಿ ಸದುತ್ತರ

ಪಾಲಿಸು /

ಮರಣನಿಡೆ ಬಾರದಂತೆ ನನ್ನ ನೇತ್ರಗಳನು

ಬೆಳಗಿಸು //

4 ತಾನು ಜಯಗಳಿಸಿದನೆಂದು ಶತ್ರು ಹೇಳಿ

ಕೊಳ್ಳದಿರಲಿ /

ನಾನು ಜಾರಿ ಬಿದ್ದೆನೆಂದು ವೈರಿ

ಹಿರಿಹಿಗ್ಗದಿರಲಿ //

5 ನಿನ್ನಚಲ ಪ್ರೀತಿಯಲ್ಲಿದೆ ನನಗಿದೆ ವಿಶ್ವಾಸ /

ನಿನ್ನ ರಕ್ಷಣೆ ತಂದಿದೆ ನನ್ನ ಮನಕೆ ಹರುಷ //

6 ಪ್ರಭು ಮಾಡಿದ ಮಹೋಪಕಾರಗಳಿಗಾಗಿ /

ಹಾಡುವೆ ಗೀತವನು ಮನಃಪೂರ್ವಕವಾಗಿ //

ನಾಸ್ತಿಕರ ದುಸ್ಥಿತಿ

(ಕೀರ್ತನೆ 53)

14 “ದೇವನಿಲ್ಲ” ಎನ್ನುವವರು ಮನದಲಿ

ದುರ್ಮತಿಗಳು /

ಹೇಯ ಕೃತ್ಯವೆಸಗುವರು ಆ

ಭ್ರಷ್ಟಾಚಾರಿಗಳು /

ಒಳಿತನ್ನು ಮಾಡುವರಾರೂ ಇಲ್ಲ

ಅವರೊಳು //

2 ಮಾನವರನು ಪ್ರಭು ಸ್ವರ್ಗದಿಂದ

ಸಮೀಕ್ಷಿಸುತಿಹನು /

ದೇವರನು ಅರಸುವ ಸನ್ಮತಿಗಳಾರೆಂದು

ವೀಕ್ಷಿಸುತಿಹನು /

3 ದಾರಿತಪ್ಪಿಹೋದ ದ್ರೋಹಿಗಳು ಅವರೆಲ್ಲ /

ಒಳಿತನ್ನು ಮಾಡುವವನಿಲ್ಲ; ಒರ್ವನೂ

ಇಲ್ಲ //

4 ದುರ್ಜನರೆನ್ನ ಜನರನು ಅನ್ನದಂತೆ

ನುಂಗುವುದೇಕೆ ?/

ಪ್ರಭುವನು ನೆನೆಯದಾ ದುಷ್ಕರ್ಮಗಳಿಗೆ

- ಅರಿವಿಲ್ಲವೇಕೆ? /
- 5 ಸಜ್ಜನರ ಸಂಗದೊಳು ದೇವನಿರಲು /
ದುರ್ಜನರಿದೋ ದಿಗ್ಭ್ರಾಂತರಾಗುವರು //
- 6 ಕೆಡಿಸಬಹುದವರು ಬಡಜನರ
ಯೋಜನೆಯನು /
ಪ್ರಭುವಾದರೊ ಅವರಿಗೆ
ಆಶ್ರಯವಾಗಿರುವನು //
- 7 ಬರಲಿ ಇಸ್ರಯೇಲಿಗೆ ಜೀವೋದ್ಧಾರ
ಸಿಯೋನಿನಿಂದ /
ತರಲಿ ಪ್ರಭು ತನ್ನ ಪ್ರಜೆಗೆ ಮರಳಿ ಸಿರಿಸಂಪತ್ತ /
ಸಿಗಲಿ ಯಕೋಬ - ಇಸ್ರಯೇಲ ಜನತೆಗೆ
ಹರ್ಷಾನಂದ //

ಶ್ರೀಸಾನಿಧ್ಯಕ್ಕೆ ಅರ್ಹನಾರು?

- 15** ಯೋಗ್ಯನಾರು ಪ್ರಭು ನಿನ್ನ
ಗುಡಾರದಲಿ ಬಿಡಾರಮಾಡಲು? /
ಅರ್ಹನಾರು ನಿನ್ನ ಪವಿತ್ರ ಶಿಖರದಲಿ
ವಾಸವಾಗಿರಲು? //
- 2 ಅಂಥವನಿರಬೇಕು ನಿರ್ದೋಷಿ, ಸನ್ಮಾರ್ಗಿ /
ಸತ್ಯವ ನುಡಿಯಬೇಕು ಹೃತ್ಪೂರ್ವಕವಾಗಿ //
- 3 ಚಾಡಿಯನು ಹೇಳನು, ಕೇಡನು ಮಾಡನನ್ಯರಿಗೆ /
ಗುರಿಮಾಡನವನು ನೆರೆಹೊರೆಯವರನು
ನಿಂದೆಗೆ //
- 4 ಭ್ರಷ್ಟರನು ಧಿಕ್ಕರಿಸುವನು, ಭಕ್ತರನು
ಗೌರವಿಸುವನು /
ನಷ್ಟವಾದರೂ ಕೊಟ್ಟ ಮಾತನು ತಪ್ಪನವನು //
- 5 ಕೊಡುವನು ಕಡವನು, ಬಯಸನು ಬಡ್ಡಿಯನು /
ಎಡವರ ಕೇಡಿಗೆ ಪಡೆಯನು ಲಂಚವನು /
ಕದಲನೆಂದಿಗೂ ಈಪರಿ ನಡವವನು //

ಪ್ರಭು-ಭಕ್ತನ ಭಾಗ್ಯ

- 16** ನೀಡು ದೇವಾ ರಕ್ಷಣೆಯನು /
ನಾ ನಿನಗೆ ಶರಣಾಗತನು //
- 2 “ನೀನೇ ನನ್ನೊಡೆಯ”ನೆಂದು ನಾ ನುಡಿದೆ /
ನಿನ್ನ ಹೊರತು ನನಗಿಲ್ಲ ಒಳಿತು” ಎಂದೆ //
- 3 ಸಂತರು ನಾಡಿಗೆ ತಿಲಕವು /
ಅವರಲ್ಲಿದೆ ಎನಗೆ ಒಲವು //
- 4 ಅನ್ಯದೇವರನ್ನು ಬಯಸುವವರನ್ನು ಕಾದಿದೆ
ಕಠಿಣ ಕಷ್ಟ /

- ಅವರಂತೆ ರಕ್ತಪಾನತರ್ಪಣೆ ಮಾಡಲೆನಗಿಲ್ಲ
 ಇಷ್ಟ /
 ಆ ದೇವರುಗಳ ನಾಮೋಚ್ಚಾರಣೆ ನನ್ನ
 ತುಟಿಗೆ ಅನಿಷ್ಟ //
- 5 ನನ್ನ ಸ್ವತ್ತೂ ಸ್ವಾಸ್ಥ್ಯವೂ ನೀನೇ /
 ನಿನ್ನ ಕೈಯಲ್ಲಿದೆ ಪ್ರಭು, ನನ್ನ ವಿಮೆ //
- 6 ನನ್ನ ಪಾಲಿಗೆ ಬಂದುದು
 ರಮಣೀಯವಾದುದು /
 ನನಗದೆ ಪರಮಾನಂದ
 ದಾಯಕವಾದುದು //
- 7 ಪ್ರಭುವಿಗೆನ್ನ ಧನ್ಯವಾದ - ಆತನೇ ನನಗೆ
 ಮಾರ್ಗದರ್ಶಕ /
 ಅಂಧಕಾರದೊಳೂ ನನ್ನ ಮನಸ್ಸಾಕ್ಷಿಯೆ
 ನನಗೆ ಬೋಧಕ //
- 8 ಇರಿಸಿಕೊಳ್ಳುವೆ ಪ್ರಭುವನು ಸತತ ನನ್ನೆದುರಿಗೆ /
 ಆತನಿರಲು ಬಲಕ್ಕೆ ನನಗೆಲ್ಲಿಯದು
 ಹೆದರಿಕೆ? //
- 9 ಇದು ಕಾರಣ ಹರ್ಷದಿಂದಿದೆ ಎನ್ನಯ ಹೃದಯ /
 ಆನಂದಗೊಂಡಿದೆ ಮನ, ಸುರಕ್ಷಿತವಿದೆ
 ಕಾಯ //
- 10 ಏಕೆನೆ ದೂಡುವುದಿಲ್ಲ ನೀನು ಎನ್ನನು
 ಅಧೋಲೋಕಕೆ /
 ಬಿಟ್ಟುಕೊಡುವುದಿಲ್ಲ ನಿನ್ನ ಈ ಭಕ್ತನನು
 ಪಾತಾಳಕೆ //
- 11 ತೋರ್ಪಡಿಸುವೆ ಎನಗೆ ಅಮರ
 ಜೀವಮಾರ್ಗವನು /
 ನಿನ್ನ ಸನ್ನಿಧಿ ಕೊಡುವುದು ಪರಮಾನಂದವನು /
 ನಿನ್ನ ಬಲಗೈ ನೀಡುವುದು ನಿತ್ಯ ಭಾಗ್ಯವನು //

ನಿರಪರಾಧಿಯ ಪ್ರಾರ್ಥನೆ

- 17** ಲಕ್ಷ್ಯವಿಡು, ಓ ಪ್ರಭು, ಎನ್ನ
 ನ್ಯಾಯವಾದ ಮೊರೆಗೆ /
 ಕಿವಿಗೊಡು, ನಿಷ್ಕಪಟ ಬಾಯಿಂದ
 ಬಂದ ಪ್ರಾರ್ಥನೆಗೆ //
- 2 ನ್ಯಾಯ ತೀರ್ಪು ಬರಲಿ ಎನಗೆ, ನಿನ್ನಿಂದಲೆ /
 ನೀತಿಗನುಸಾರ ನೋಡುವಾತ, ನೀನಲ್ಲವೆ? //
- 3 ಹೃದಯ ವೀಕ್ಷಿಸು, ಇರುಳೆಲ್ಲ ವಿಚಾರಿಸು,
 ಅಗ್ನಿಪರೀಕ್ಷೆ ಮಾಡಿಸು /

- ನಾ ದೋಷರಹಿತ, ಮಾತಲಿ ತಪ್ಪದವ,
ಎಂದಾಗ ತೀರ್ಮಾನಿಸು //
- 4 ಲೋಕವಿಚಾರಗಳಲಿ ಹಿಂಸಾತ್ಮಕ ಮಾರ್ಗ
ಹಿಡಿದಿಲ್ಲ /
ನಿನ್ನಧರ ವಚನವನು ನಾನೆಂದಿಗು ಮಿರಿ
ನಡೆದಿಲ್ಲ //
- 5 ನಿನ್ನ ಮಾರ್ಗದಿಂದ ಕಾಲು ಜಾರಲು ಬಿಡದೆ /
ನಿನ್ನ ಪಥದಲಿ ದಿಟ್ಟ ಹೆಜ್ಜೆಯಿಟ್ಟು ನಡೆದೆ //
- 6 ಸದುತ್ತರ ಪಾಲಿಪೆಯೆಂದು ನಂಬಿ
ಬೇಡುವೆನಯ್ಯಾ /
ಮೊರೆಯಿಡುವೆ ದೇವಾ, ಕಿವಿಗೊಟ್ಟು
ಆಲಿಸಯ್ಯಾ //
- 7 ಶರಣರನು ಶತ್ರುವಿನಿಂದ ಸಂರಕ್ಷಿಸುವಾತ
ನೀನಯ್ಯಾ /
ಭುಜಬಲವನು ಪ್ರಯೋಗಿಸಿ ಕಾಪಾಡುವಾತ
ನೀನಯ್ಯಾ /
ನಿನ್ನಚಲ ಪ್ರೀತಿಯನ್ನಚ್ಚರಿಯಿಂದ
ತೋರ್ಪಡಿಸಯ್ಯಾ //
- 8-9 ಮುತ್ತಿಗೆ ಹಾಕಿರುವ ಹೀನ ಶತ್ರುಗಳಿಂದ /
ಸುತ್ತವರೆದಿರುವ ಪ್ರಾಣ ವೈರಿಗಳಿಂದ /
ನಿನ್ನ ಕನೀನಿಕೆಯಂತೆ ಎನ್ನ ಕಾಪಾಡು /
ನಿನ್ನ ರೆಕ್ಕೆಗಳ ನೆರಳಲಿ ಎನ್ನ ಮರೆಸಿಡು //
- 10 ಕರುಣೆಗೆಡೆಯಿಲ್ಲ ಕೊಬ್ಬಿದಾ ಹೃದಯಗಳಲಿ /
ಗರ್ವ ತುಳುಕುತಿದೆ ಆ ಜನರ ಬಾಯಿಗಳಲಿ //
- 11 ಹಿಂದೆಯೆ ಬಂದು ಸುತ್ತವರೆದುಕೊಳ್ಳುವರು /
ನೆಲಕಪ್ಪಳಿಸಲು ಹೊಂಚು ಕಾಯುತ್ತಿರುವರು //
- 12 ಇಹರು ಸೀಳಿಹಾಕಲಿರುವ ಕೇಸರಿಯಂತೆ /
ಹೊಂಚು ಹಾಕುತಿಹರು ಪ್ರಾಯ
ಸಿಂಹದಂತೆ //
- 13 ಸದೆಬಡಿ ಪ್ರಭು, ಆ ದುರುಳರನು
ಇದಿರೊಂದು /
ಖಡ್ಗ ಹಿಡಿದೆನ್ನ ಪ್ರಾಣವನು ಕಾಪಾಡು //
- 14 ಇಳೆಯ ಮಾನವರಿಂದ ಪ್ರಭು, ಎನ್ನನು
ಕೈಯಾರೆ ಕಾಪಾಡು /
ಜಗವೇ ತಮ್ಮ ಪಾಲಿನ ಪರಿಮಿತಿ
ಎನ್ನುವವರಿಂದ ಕಾದಿಡು //
ಅವರಾದರೊ ನಿನ್ನ ನಿಧಿಯಿಂದ ಉದರ
ತುಂಬಿಸಿಕೊಳ್ಳಲಿ /
ಮಕ್ಕಳು, ಮರಿಮಕ್ಕಳಿಗೆ ಯಥೇಚ್ಛವಾಗಿ
ಉಳಿಸಿಕೊಳ್ಳಲಿ //

- 15 ಸತ್ಯಸಂಧನಾದ ನಾನೊ ಸೇರುವೆ ನಿನ್ನ
 ಸಾನ್ನಿಧ್ಯವನು /
 ಎಚ್ಚಿತ್ತು ನಿನ್ನ ಮುಖದರ್ಶನದಿಂದ
 ತೃಪ್ತನಾಗುವೆನು //

ದಾವೀದನ ಜಯಗೀತೆ
 (2 ಸಮು. 22.1-51)

18 ಪ್ರಭುವೇ, ನೀನೆ ನನ್ನ ಬಲವು /

- ನನಗಿದೆ ನಿನ್ನಲೇ ಒಲವು //
- 2 ಪ್ರಭುವೇ ನನ್ನ ಕಲ್ಲುಕೋಟೆ, ನನಗೆ
 ವಿಮೋಚಕ /
 ಆತನೇ ನನ್ನ ದೇವ, ನನ್ನಾಶ್ರಯ ದುರ್ಗ /
 ಆತನನಗೆ ಗುರಾಣಿ, ಗಿರಿ, ರಕ್ಷಣಾಶೃಂಗ //
- 3 ಪ್ರಭು ಸ್ತುತ್ಯಾರ್ಹನು /
 ಶತ್ರುಗಳಿಂದ ಕಾಪಾಡುವನು,
 ನಾನವಗೆ ಮೊರೆಯಿಡಲು //
- 4 ನನಗೆ ಸುತ್ತಿಕೊಂಡವು ಮೃತ್ಯುಪಾಶಗಳು /
 ನಡುಕ ಹುಟ್ಟಿಸಿದ್ದವು ವಿನಾಶಪ್ರವಾಹಗಳು //
- 5 ಅವರಿಸಿಕೊಂಡವು ಪಾತಾಳ ಪಾಶಗಳು /
 ನನ್ನ ಕಣ್ಮಂದಿದ್ದವು ಮರಣಕರ
 ಉರುಲುಗಳು //
- 6 ಇಂಥಾ ದುಸ್ಥಿತಿಯಲಿ ನಾ ಮೊರೆಯಿಟ್ಟೆ
 ಪ್ರಭುವಿಗೆ /
 ಪ್ರಾರ್ಥನೆ ಮಾಡಿದೆ ಆ ನನ್ನ ದೇವನಲಿ /
 ನನ್ನ ಪ್ರಾರ್ಥನೆ ಬಿದ್ದಿತು ಆತನ ಕಿವಿಯಲಿ //
- 7 ಆಗ ಕಂಪಿಸಿತು ಭೂಮಿ ಗಡಗಡನೆ /
 ಕದಲಿದವು ಬೆಟ್ಟದ ಬುಡಗಳು ಮಿಲಮಿಲನೆ /
 ಏಕೆನೆ, ಸಿಟ್ಟೀರಿತ್ತು ಆತನಿಗೆ //
- 8 ಹೊರಬಂದಿತು ಹೊಗೆ ಆತನ ಮೂಗಿಂದ /
 ಹೊರಟಿತು ಅಗ್ನಿಜ್ವಾಲೆ ಆತನ ಬಾಯಿಂದ /
 ಕಾದುಕೆಂಡವಾಗಿಸಿತದು ಎದುರಿಗೆ
 ಸಿಕ್ಕಿದ್ದನೆಲ್ಲ //
- 9 ಆಕಾಶವನೆ ಬಾಗಿಸಿ ಆತನಿಳಿದು ಬರಲು /
 ಸೇರಿತು ಆತನ ಕಾಲಡಿ ಕಾರ್ಮುಗಿಲು //
- 10 ಬಂದಿಳಿದನು 'ಕೆರೂಬಿ' ವಾಹನಾರೂಢನಾಗಿ /
 ಇಳಿದು ಬಂದನು ವಾಯುರೆಕ್ಕೆಗಳ
 ವೇಗದಲಿ //
- 11 ಕತ್ತಲನು ಕವಿಸಿಕೊಂಡನು ಸುತ್ತಲು
 ಭ್ರಾಂತಾಂಬರದೊಳು /

- ಮರೆಯಾದನು ಜಲಮಯ ನೀಲಮೇಘಗಳ
ಮಧ್ಯದೊಳು //
- 12 ಹೊಳೆಯಿತು ಮಿಂಚು ಆತನ ತೇಜದ
ಸನ್ನಿಧಿಯಿಂದ /
ಸುರಿಯಿತು ಕಲ್ಮಳೆ, ಉರಿಗೆಂಡ
ಕಾರ್ಮೋಡಗಳಿಂದ //
- 13 ಗುಡುಗಿದನು ಸರ್ವೇಶ್ವರ ಗಗನ
ಮಂಡಲದಿಂದ /
ಮೊಳಗಿತು ವಾಣಿ ಆ ಪರಾತ್ಪರನ
ವದನದಿಂದ /
ಸುರಿಯಿತಿದೋ ಕಲ್ಮಳೆ, ಉರಿಗೆಂಡ
ಮೇಲಿಂದ //
- 14 ಚದರಿಸಿದನು ಶತ್ರುಗಳನು ಬಾಣಗಳನ್ನೆಸೆದು /
ತಳಮಳಗೊಳಿಸಿದನವರನು ಸಿಡಿಲನು
ಹೊಡೆದು //
- 15 ಪ್ರಭು, ನಿನ್ನ ಗದರಿಕೆಯಿಂದ, ನಿನ್ನ
ಶ್ವಾಸಭರದಿಂದ /
ಕಾಣಿಸಿಕೊಂಡಿತು ಇಂಗಿಹೋದ
ಸಮುದ್ರದ ತಳ /
ತೋರಿಬಂದಿತು ಭೂಲೋಕದ ಅಸ್ತಿಭಾರ //
- 16 ಮೇಲಣಲೋಕದಿಂದ ಹಿಡಿದುಕೊಂಡನು
ಕೈಚಾಚಿ /
ಸೆಳೆದುಕೊಂಡ ಆ ಜಲರಾಶಿಗಳಿಂದೆನ್ನನು
ಕೈನೀಡಿ //
- 17 ಬಿಡಿಸಿ ರಕ್ಷಿಸಿದನೆನ್ನಾ ಶತ್ರುಗಳಿಂದ /
ನನಗಿಂತ ಪುಷ್ಪ, ಬಲಿಷ್ಠ ಹಗೆಗಳಿಂದ //
- 18 ನನ್ನ ಮೇಲೆರಗಿದ್ದರೂ ಹಗೆಗಳು
ದುರಂತಕಾಲದಲಿ /
ನನಗುದ್ಧಾರಕನಾದ ಪ್ರಭು,
ಆ ವಿಪತ್ಕಾಲದಲಿ //
- 19 ಬಿಕ್ಕಟ್ಟಿನಿಂದ ಬಿಡಿಸಿ ತಂದನು ಬಯಲಿಗೆ /
ಅಕ್ಕರೆಯಿಂದ ಮೆಚ್ಚಿ ರಕ್ಷಕನಾದ ನನಗೆ //
- 20 ನನಗೊಳಿತು ಮಾಡಿದನಾತ ಸನ್ನಡತೆಗೆ
ತಕ್ಕಂತೆ /
ಪ್ರತಿಫಲವನಿತ್ತನು ನನ್ನ ಹಸ್ತಶುದ್ಧತೆಗೆ
ತಕ್ಕಹಾಗೆ //
- 21 ದೇವರನು ತೊರೆದು ದುರುಳನಾಗದೆ /
ನಾನನುಸರಿಸಿದೆ ಪ್ರಭುವಿನ ಮಾರ್ಗವನೆ //
- 22 ಆತನ ವಿಧಿನಿಯಮಗಳನು ಅಲಕ್ಷ್ಯಮಾಡದೆ /
ಆತನಾಜ್ಞೆಗಳನಿಟ್ಟೆ ಸದಾ ನನ್ನ ಕಣ್ಗಳ

ಮುಂದೆ //

- 23 ಪಾಪದಲಿ ಬೀಳದೆ ನಡೆದೆ ಎಚ್ಚರಿಕೆಯಾಗಿ /
ಆತನ ದೃಷ್ಟಿಯಲಿದ್ದೆ ನಿರ್ದೋಷಿಯಾಗಿ //
- 24 ನಾ ನೀತಿವಂತ, ನಿರಪರಾಧಿಯೆಂದರಿತು /
ನನಗಿತ್ತನಾ ಪ್ರಭು ತಕ್ಕ ಪ್ರತಿಫಲವನು /
- 25 ಕರುಣೆಯುಳ್ಳವನಿಗಾತ ಕರುಣಾಮಯಿ /
ದೋಷರಹಿತನಿಗಾತ ನಿರ್ದೋಷಿ //
- 26 ಶುದ್ಧನಿಗಾತ ಪರಿಶುದ್ಧನು /
ಮೂರ್ಖನಿಗಾತ ಮಹಾವಕ್ರನು //
- 27 ದೀನದಲಿತರನು ಉದ್ಧರಿಸುವವನು ನೀನು /
ತಗ್ಗಿಸಿಬಿಡುವೆಯಲ್ಲವೆ ಪ್ರಭು, ಸೊಕ್ಕಿನ
ಲೋಚಕರನು?//
- 28 ಹೊತ್ತಿಸುವೆ ಪ್ರಭು, ನೀನೆನ್ನ ಬಾಳಿನ
ದೀಪವನು /
ಕತ್ತಲನು ನೀಗಿಸಿ ಜ್ಯೋತಿ ಬೆಳಗುವನಾ
ದೇವನು //
- 29 ನಿನ್ನ ಶಕ್ತಿಯಿದ್ದಲ್ಲಿ ನಾ ದಂಡಿನಮೇಲೆ
ಬೀಳಬಲ್ಲೆ /
ದೇವನೆರವಿದ್ದಲ್ಲಿ ನಾ ಕೋಟಿಕೊತ್ತಲನೆ
ಹಾರಬಲ್ಲೆ //
- 30 ದೇವರ ಮಾರ್ಗ ದೋಷರಹಿತ /
ಸರ್ವೇಶ್ವರನ ವಚನ ಪರಮಪುನೀತ /
ಆಶ್ರಿತರೆಲ್ಲರಿಗಾತ ರಕ್ಷಣಾಕವಚ //
- 31 ಪ್ರಭುವಲ್ಲದೆ ಇನ್ನಾವ ದೇವರುಂಟು?/
ನಮ್ಮ ದೇವನಲ್ಲದೆ ಉದ್ಧಾರಕನೆಲ್ಲುಂಟು?//
- 32 ನಡುಕಟ್ಟಾಗಿ ನನಗೆ ಬಿಗಿದಿದ್ದಾನೆ ಶೌರ್ಯ /
ಆತನಿಂದಲೇ ಸರಾಗ ನನ್ನ ಮಾರ್ಗ //
- 33 ನನಗಿತ್ತನಾತ ಹುಲ್ಲೆಯಂತ ಮೊನೆಗಾಲು
ಎನ್ನ ಬಿಗಿ ನಿಲ್ಲಿಸಿದ ಮಲೆಗಳ ಮೇಲೂ //
- 34 ಯುದ್ಧವಿದ್ಯೆಯ ಕಲಿತೆ ಆತನಿಂದಲೆ /
ಎಂದೇ ನಾ ಕಂಚಿನ ಬಿಲ್ಲನೆ ಬಗ್ಗಿಸಬಲ್ಲೆ //
- 35 ನನ್ನ ಪರ ನೀನೇ ಗುರಾಣಿ ಹಿಡಿದು
ರಕ್ಷಿಸಿದೆ /
ನಿನ್ನ ಬಲಗೈ ನನಗೆ ಆಧಾರವಾಗಿದೆ /
ನಿನ್ನ ಕೃಪಾವರ ತಂದಿತು ನನಗೆ ದೊಡ್ಡಸ್ತಿಕೆ //
- 36 ನೀನಿತ್ತೆ ನನ್ನ ಪಾದಗಳಿಗೆ ವಿಶಾಲಸ್ಥಳ /
ನನ್ನ ಹೆಜ್ಜೆಗಳು ಕದಲವು ಈ ನಿಮಿತ್ತ //
- 37 ಹಿಡಿದುಕೊಳ್ಳನು ಶತ್ರುಗಳನು ಬೆನ್ನಟ್ಟಿ /
ಅವರನು ನಿರ್ಮೂಲ ಮಾಡದೆ ಬರೆನು
ಹಿಂತಿರುಗಿ //

- 38 ಅವರನು ಮತ್ತೆ ಏಳದಂತೆ ಹೊಡೆದೆ /
ಅವರು ಕಾಲಿಗೆ ಬೀಳುವಂತೆ ಮಾಡಿದೆ //
- 39 ನನಗಿತ್ತ ನೀ ಕದನಕ್ಕಾಗುವ ಶೌರ್ಯವೆಂಬ
ನಡುಕಟ್ಟು /
ತಗ್ಗಿಸಿದೆ ಎದುರಾಳಿಗಳನು ನನಗಧೀನ
ಮಾಡಿಬಿಟ್ಟು //
- 40 ಆ ಶತ್ರುಗಳೋಡಿದರು ನನಗೆ ಬೆಂಗೊಟ್ಟು /
ಆ ಹಗೆಗಳನು ನಿರ್ಮೂಲ ಮಾಡಿದೆ ನಾ
ಗುರಿಯಿಟ್ಟು //
- 41 ಎಲ್ಲಿ ಯಾಚಿಸಿದರೂ ಅವರಿಗಿರಲಿಲ್ಲ ರಕ್ಷಕ /
ಸರ್ವೇಶ್ವರನಿಗೆ ಮೊರೆಯಿಟ್ಟರು ದೊರಕಲಿಲ್ಲ
ಉತ್ತರ //
- 42 ಪುಡಿಪುಡಿ ಮಾಡಿದೆ ನಾನವರನು ಗಾಳಿಗೆ
ತೂರುವ ಧೂಲಿನಂತೆ /
ಎತ್ತೆಸೆದು ಬಿಟ್ಟೆ ನಾನವರನು ಮೋರಿಯ
ಕೆಸರಿನಂತೆ //
- 43 ಜನರ ಒಳಕಲಹದಿಂದೆನ್ನ ನೀ ತಪ್ಪಿಸಿದೆ /
ನನ್ನನುಳಿಸಿ ಜನಾಂಗಗಳಿಗೆ ಜನಪನಾಗಿಸಿದೆ /
ನಾನರಿಯದ ಜನರನೂ ನನಗಧೀನ
ರನ್ನಾಗಿಸಿದೆ //
- 44 ದೇಶಾಂತರದವರೂ ಮುದುರಿಕೊಂಡರು ನನ್ನ
ಮುಂದೆ /
ವಿಧೇಯರಾದರೆನಗೆ ನನ್ನ ಸುದ್ದಿ ಕೇಳಿದ
ಮಾತ್ರಕೆ //
- 45 ಎದೆಗುಂದಿದವರಾದರು ಆ ವಿಧೇಶಿಯರು /
ತಮ್ಮ ಕೋಟೆಯಿಂದ ನಡುಗುತ್ತಾ
ಹೊರಬಂದರು //
- 46 ಸರ್ವೇಶ್ವರನು ಚೈತನ್ಯ ಸ್ವರೂಪನು /
ನನ್ನದ್ಧಾರಕನಾದವಗೆ ಸ್ತುತಿಸ್ತೋತ್ರವು /
ನನ್ನ ರಕ್ಷಿಸುವ ದೇವರಿಗೆ ಜಯಕಾರವು //
- 47 ನನ್ನ ಶತ್ರುಗಳಿಗೆ ವಿಧಿಸುವನಾದೇವ
ಪ್ರತಿದಂಡನೆ /
ಜನಾಂಗಗಳನು ಅಧೀನಪಡಿಸುವನಾತ
ನನಗೆ //
- 48 ಶತ್ರುಗಳಿಂದ ನೀನೆನ್ನ ಮುಕ್ತಗೊಳಿಸಿದೆ /
ಎದುರಾಳಿಗೆ ತಪ್ಪಿಸಿ ನನ್ನನ್ನುನ್ನತಿಗೆರಿಸಿದೆ /
ಹಿಂಸಾತ್ಮಕರಿಂದ ನೀಯೆನ್ನ ಸಂರಕ್ಷಿಸಿದೆ //
- 49 ಎಂತಲೆ, ಅನ್ಯ ಜನಗಳ ಮಧ್ಯೆ
ನಿನ್ನ ಸ್ತುತಿಪೆನು /
ನಿನ್ನ ನಾಮವನು ಸರ್ವೇಶ್ವರಾ,

- ಸಂಕೀರ್ತಿಸೆನು //
- 50 ತಾನೇ ನೇಮಿಸಿದ ಅರಸನಿಗೆ /
ಆತನೀವನು ವಿಶೇಷ ರಕ್ಷಣೆ //
- 51 ಅನುಗ್ರಹಿಸುವನಾತ ಅನಂತಾನಂತ ಕೃಪೆ /
ತಾನಭಿಷೇಕಿಸಿದ ದಾವೀದನಿಗೆ,
ಆತನ ಸಂತತಿಗೆ //

ಪ್ರಕೃತಿ - ದೇವನ ಕೃತಿ

19 ಆಕಾಶಮಂಡಲ ಸಾರುತಿದೆ ದೇವರ

- ಮಹಿಮೆಯನು /
ತಾರಾಮಂಡಲ ತೋರುತಿದೆ ದೇವರ
ಕೃತಿಗಳನು //
- 2 ದಿನವು ಮರುದಿನಕೆ ಮಾಡುತಿದೆ ಈ
ಪ್ರಕಟಣೆಯನು /
ರಾತ್ರಿ ಮರುರಾತ್ರಿಗೆ ನೀಡುತಿದೆ ಈ
ಪ್ರಚಾರವನು //
- 3 ಅವುಗಳಿಗೆ ಮಾತಿಲ್ಲ; ಅವುಗಳಿಗೆ ಶಬ್ದವಿಲ್ಲ /
ಅವುಗಳ ಸ್ವರವಂತೂ ಕೇಳಿ ಬರುವುದಿಲ್ಲ //
- 4 ಆದರೂ ಅವುಗಳ ಧ್ವನಿರೇಖೆ ಹರಡಿದೆ
ಬುವಿಯಾದ್ಯಂತ /
ಅವುಗಳ ನುಡಿಮಾತು ವ್ಯಾಪಿಸಿದೆ
ಜಗದಾದ್ಯಂತ //
- 5 ನಿರ್ಮಿಸಿಹನಲ್ಲಿ ದೇವನು ಗುಡಾರವೊಂದನು
ಸೂರ್ಯನಿಗೆ /
ಬರುತಿಹನಾ ರವಿ ವರನಂತೆ ಧಾರಾಗೃಹದಿಂದ
ಹೊರಗೆ /
ಶೂರನಂತೆ, ಓಟದ ಪಥದಲ್ಲೋಡಲು
ಹರುಷದೊಂದಿಗೆ //
- 6 ಏರುತಿಹನು ದಿಗಂತದೊಂದು ಕೊನೆಯಿಂದ
ಮತ್ತೊಂದು ಕೊನೆಗೆ /
ಮುಚ್ಚುಮರೆಯಾದುದೊಂದೂ ಇರದು,
ಆತನಾ ಉರಿಗಣ್ಣಿಗೆ //
- 7 ಪ್ರಭುವಿನ ಆಜ್ಞೆ ಪರಿಪೂರ್ಣ;
ಜೀವನಕದು ನವಚೇತನ /
ನಂಬಲರ್ಹ; ಪ್ರಭುವಿನ ಶಾಸನ
ಮುಗ್ಧರಿಗದು ಸುಜ್ಞಾನ //
- 8 ಪ್ರಭುವಿನ ನಿಯಮ ನೀತಿಬದ್ಧ; ಮನಸ್ಸಿಗದು
ಒಸಗೆ /
ಪ್ರಭುವಿನ ಕಟ್ಟಳೆ ಪರಿಶುದ್ಧ; ಕಣ್ಣಿಗದು

- ದೀವಿಗೆ //
- 9 ಪ್ರಭುವಿನ ಭೀತಿ ಪವಿತ್ರ; ಅದೆಂದಿಗೂ
ಶಾಶ್ವತ /
ಪ್ರಭುವಿನ ತೀರ್ಪು ಯಥಾರ್ಥ; ಪರಿಪೂರ್ಣ
ನ್ಯಾಯಯುತ //
- 10 ಅಪೇಕ್ಷಣೀಯವಾದುವು ಚಿನ್ನ
ಅಪರಂಜಿಗಿಂತ /
ಅತಿಮಧುರವಾದುವು ಅಪ್ಪಟ
ಜೇನುತುಪ್ಪಕ್ಕಿಂತ //
- 11 ಜಾಗೃತಗೊಳ್ಳುವನು ನಿನ್ನ ದಾಸನು
ಅವುಗಳಿಂದ /
ಸಂಭಾವಿತನಾಗುವನು ಅವುಗಳ
ಪಾಲನೆಯಿಂದ //
- 12 ತನ್ನ ತಪ್ಪನು ತಾನರಿತುಕೊಳ್ಳುವವನಾರಯ್ಯಾ /
ಗುಪ್ತವಾದ ಪಾಪಗಳಿಂದೆನ್ನ
ಮುಕ್ತಗೊಳಿಸಯ್ಯಾ //
- 13 ಕಾಪಾಡೆನ್ನನು, ಬೇಕು ಬೇಕೆಂದು
ಪಾಪಮಾಡದಂತೆ /
ಕಾಡಿಡು, ಅಂಥ ಪಾಪಕೆ ನಾ ದಾಸನಾಗದಂತೆ /
ನಿದೋಷಿಯಾಗುವೆನು, ಆ
ದ್ರೋಹಕ್ಕೊಳಗಾಗದಂತೆ //
- 14 ನಿನಗೊಪ್ಪಿಗೆಯಾಗಲಿ ನನ್ನ ಬಾಯಮಾತು,
ಹೃದಯಧ್ಯಾನ
ನೀನೆನ್ನ ಪ್ರಭು, ನನಗೆ ಉದ್ಧಾರಕ, ನನಗಾಶ್ರಯ
ಧಾಮ//

ಅರಸನಿಗೋಸ್ಕರ ಪ್ರಾರ್ಥನೆ

20 ಸಂಕಟ ಬಂದಾಗ, ಪ್ರಭು ನಿನಗೆ

- ಕಿವಿಗೊಡಲಿ /
ಯಕೋಬ ದೇವರ ನಾಮ, ನಿನ್ನ ಕಾಪಾಡಲಿ //
- 2 ನೆರವು ನೀಡಲಾತ ಪವಿತ್ರಾಲಯದಿಂದ /
ನಿನಗೊತ್ತಾಸೆ ಬರಲಿ, ಸಿಯೋನ್
ಶಿಖರದಿಂದ //
- 3 ನೆನಸಿಕೊಳ್ಳಲಾತ ನೀನರ್ಪಿಸಿದ ಕಾಣಿಕೆಗಳನು /
ಒಲಿದು ಸ್ವೀಕರಿಸಲಿ, ನೀನಿತ್ತಾ
ಯಜ್ಞಬಲಿಗಳನು //
- 4 ನೆರವೇರಿಸಲಿ ಆತ ನಿನ್ನಷ್ಟಾರ್ಥಗಳನು /
ಪೂರೈಸಲಿ ಪ್ರಭು ನಿನ್ನಭೀಷ್ಣೆಗಳೆಲ್ಲವನು //
- 5 ಜಯಘೋಷ ಮಾಡುವೆವು, ನಿನ್ನ ಗೆಲುವಿನ

- ನಿಮಿತ್ತ /
 ಧ್ವಜ ಹಾರಿಪೆವು, ಎಮ್ಮ ದೇವನ ನಾಮದ
 ನಿಮಿತ್ತ /
 ನಿನ್ನ ಕೋರಿಕೆಗಳೆಲ್ಲವನು, ಕೈಗೂಡಿಸಲಿ ಆತ //
- 6 ಒದಗುವನು ಪ್ರಭುವು ಅಭಿಷಿಕ್ತನಿಗೆ /
 ಓಗೊಡುವನು ಸ್ವರ್ಗದಿಂದಾತನಿಗೆ /
 ಗೆಲುವನೀವನು ಭುಜಬಲದಿಂದವನಿಗೆ //
- 7 ಹೆಚ್ಚಳಪಡುತಿಹರು ಕೆಲವರು ರಥಗಳಲಿ,
 ಹಲವರು ಅಶ್ವಗಳಲಿ /
 ಹೆಮ್ಮೆಪಡುತಿಹೆವು ನಾವಾದರೋ, ನಮ್ಮ
 ದೇವರ ನಾಮದಲಿ //
- 8 ಕೆಳಗಿಳಿವರವರು, ಕುಸಿದು ಬೀಳುವರವರು /
 ಏಳುವೆವು, ಸ್ಥಿರನಿಲ್ಲುವೆವು ನಾವೆಲ್ಲರು //
- 9 ಜಯವ ನೀಡು ಪ್ರಭು, ಅರಸನಿಗೆ /
 ಕಿವಿಗೊಡು ನೀ, ನಮ್ಮ ಪ್ರಾರ್ಥನೆಗೆ //

ವಿಜಯೋತ್ಸವ ಗೀತೆ

21 ಅರಸಗೆ ಹರ್ಷವಾಯಿತು ಪ್ರಭು,

- ನೀ ತೋರಿದ ಪರಾಕ್ರಮಕ್ಕಾಗಿ /
 ಪರಮಾನಂದಗೊಂಡನವನು, ನೀನಿತ್ತ
 ವಿಜಯೋತ್ಸವಕ್ಕಾಗಿ //
- 2 ಆತನ ಮನದಾಸೆಯನು ನೀ ಪೂರೈಸಿದೆ /
 ಆತನಧರ ಬಯಕೆಯನು ಅನುಗ್ರಹಿಸಿದೆ //
- 3 ನೀನಾತನನು ಸ್ವಾಗತಿಸಿದೆ ಶುಭಾಶಯ
 ದೊಂದಿಗೆ /
 ಚಿನ್ನದ ಕಿರೀಟವನು ಮುಡಿಸಿದೆ ಆತನ
 ಶಿರಸ್ಸಿಗೆ //
- 4 ಕೋರಿದನಾತನು ಜೀವಮಾನಕಾಲವನು /
 ನೀನಿತ್ತೆ ಯುಗಯುಗಾಂತರ
 ದಾಯುಷ್ಯವನು //
- 5 ನಿನ್ನ ನೆರವಿಂದೇರಿತು ಆತನ ಘನತೆ /
 ಶೋಭೆ, ಪ್ರಭಾವಗಳ ನೀನವನಿಗಿತ್ತೆ //
- 6 ಅಮರ ಭಾಗ್ಯಗಳನು ನೀನನುಗ್ರಹಿಸಿದೆ /
 ಶ್ರೀಸನ್ನಿಧಿಯಲಾತನನು ತೋಷಗೊಳಿಸಿದೆ //
- 7 ಅರಸನಿಗಿದೆ ಭರವಸೆ ಪ್ರಭುವಿನಲಿ /
 ಅವನಚಲನು, ಪರಾತ್ಪರನ ಕೃಪೆಯಲಿ //
- 8 ಶತ್ರುಗಳೆಲ್ಲರು ಸಿಕ್ಕಿ ಹೋಗುವರು ನಿನ್ನ ಕೈಗೆ /
 ಹಗೆಗಳೆಲ್ಲ ಸಿಕ್ಕಿ ಬೀಳುವರು ನಿನ್ನ
 ಬಲಗೈಗೆ //

- 9 ಅಗ್ನಿಕುಂಡವಾಗುವರವರು ನೀ
ಪ್ರತ್ಯಕ್ಷನಾದಾಗ /
ಕಬಳಿಸುವುದು ಕೋಪಾಗ್ನಿ, ಭಸ್ಮವಾಗ್ನರು
ಪ್ರಭು ಬಂದಾಗ //
- 10 ನಿರ್ಮೂಲಮಾಡುವೆ ನೀನವರ ಸಂತಾನವನು
ಧರೆಯಿಂದ /
ಕುಡಿಯಿಲ್ಲದಾಗಿಸುವೆ ಅವರನು ಮಾನವರ
ಮಧ್ಯದಿಂದ //
- 11 ತಂತ್ರೋಪಾಯಗಳ ಕಲ್ಪಿಸಿದರೂ ನಡೆಯದು /
ಕೇಡನು ನಿನಗೆ ಬಗೆದರೂ ಅದು ಕೈಗೂಡದು //
- 12 ಬಾಣ ಹೂಡಿ ಅವರ ಹಣೆಗೆ ನೀ ಬಿಡುವೆ /
ಬೆನ್ನು ಮಾಡಿ ಅವರೋಡುವಂತೆ ಮಾಡುವೆ //
- 13 ಹೇ ಪ್ರಭು, ಪರಾಕ್ರಮ ತೋರಿ,
ಪರಮಪದಗಳಿಸಿಕೊ /
ಕೀರ್ತಿಸುತ ನಿನ್ನ ಸಾಮರ್ಥ್ಯವನು,
ಪೊಗಳುವೆನಿದೊ /

ಭಕ್ತನೋರ್ವನ ಆರ್ತನಾದ ದೇವರಿಗೆ ಧನ್ಯವಾದ

- 22** ದೇವಾ, ಓ ಎನ್ನ ದೇವಾ, ಏಕೆನ್ನ
ಕೈಬಿಟ್ಟೆ? /
ಕಿವಿಗೊಡದೆ ಏಕೆ ದೂರವಾಗಿಬಿಟ್ಟೆ? //
- 2 ಹಗಲೆಲ್ಲ ಕೂಗಿಕೊಂಡರೂ ನೀ
ಬರಲಿಲ್ಲವಲ್ಲಾ /
ಇರುಳೆಲ್ಲಾ ಮೊರೆಯಿಟ್ಟರೂ
ನೆಮ್ಮದಿಯಿಲ್ಲವಲ್ಲಾ //
- 3 ಆದರೂ ದೇವಾ, ನೀನಂತು ಪರಮಪೂಜ್ಯನು /
ಇಸ್ತ್ರಯೇಲರ ಸ್ತುತ್ಯ ಸಿಂಹಾಸನದಲಿ
ಆಸೀನನು //
- 4 ನಿನ್ನಲಿ ಭರವಸೆಯಿತ್ತರು ನಮ್ಮ ಪೂರ್ವಜರು /
ಉದ್ಧಾರವಾದರು ನಿನ್ನ ನಂಬಿದವರೆಲ್ಲರು //
- 5 ನಿನಗೆ ಮೊರೆಯಿಟ್ಟವರು ವಿಮುಕ್ತ
ರಾದರಯ್ಯಾ /
ವಿಶ್ವಾಸವಿಟ್ಟು ಹತಾಶರಾಗಲಿಲ್ಲವಯ್ಯಾ //
- 6 ಮನುಜ ನಾನು, ಕ್ರಿಮಿಕೀಟಕೆ ಸಮಾನನು /
ಅಲಕ್ಷಿತನು, ಪರರಿಂದ ತಿರಸ್ಕೃತನು //
- 7 ನೋಡುವವರೆಲ್ಲಾ ಎನ್ನನಣಕಿಸುತಿಹರು /
ತುಟಿಯೋರೆ ಮಾಡಿ ತಲೆಯಾಡಿಸುತಿಹರು //
- 8 “ಇತ್ತನಿವನು ಭರವಸೆ, ಪ್ರಭುವೆ ತನ್ನುದ್ಧಾರಕ
ನೆಂದು /

ಆತನಿಗಿವನು ಮೆಚ್ಚುಗೆಯಾದರೆ ರಕ್ಷಿಸಲಿ”-

ಇಂತೆಂದು //

- 9 ಮಾತೆಯುದರದಿಂದ ಎನ್ನನು
ಹೊರಬರಿಸಿದವನು ನೀನು /
ನಿಶ್ಚಿಂತೆಯಾ ಕೂಸನು ಆಕೆಯ ಮಡಿಲಲಿ
ಇರಿಸಿದವನು ನೀನು //
- 10 ಆಗರ್ಭದಿಂದಲೆ ನೀನೆನಗಾಧಾರ /
ತಾಯಿ ಹೆತ್ತಂದಿನಿಂದಲೇ ಕರ್ತಾರ //
- 11 ದುರುಳರು ಅರುಗಲೇ ಇರೆ,
ನೆರವಿಗಾರೂ ಇಲ್ಲ /
ನನ್ನಿಂದ ನೀ ದೂರಸರಿವುದು ಸರಿಯಲ್ಲ //
- 12 ಸುತ್ತಿಕೊಂಡಿವೆಯೆನ್ನನು ಬಲವಂತ
ಹೋರಿಗಳು /
ಮುತ್ತಿಕೊಂಡಿವೆ ಬಾಷಾನಿನ ಹಲವು
ಗೂಳಿಗಳು //
- 13 ಗರ್ಜಿಸುವ ಉಗ್ರ ಸಿಂಹಗಳಂತೆ ವೈರಿಗಳು /
ಕಾದಿಹರು ಬಾಯಿತೆರೆದು ನನ್ನ ಕಬಳಿಸಲು //
- 14 ಕ್ಷಯಿಸುತ್ತಿರುವೆ ನಾ ಚಿಲ್ಲಿದ ನೀರಿನಂತೆ /
ಎಲುಬುಗಳು ಅಲುಗಿವೆ, ಎದೆ ಕರಗಿದೆ
ಮೇಣದಂತೆ //
- 15 ಎನ್ನ ಗೋಣು ಒಣಗಿ ಹೋಗಿದೆ ಒಡೆದ
ಮಡಕೆಯಂತೆ /
ಅಂಗುಳಕೆ ಜಹ್ವೆ ಅಂಟಿದೆ; ಮಣ್ಣಿಗೆನ್ನ
ಸೇರಿಸಿದೆ //
- 16 ಮುತ್ತಿದೆ ದುರುಳರ ಹಿಂಡು; ಸುತ್ತಿವೆ
ಕುನ್ನಿಗಳು /
ಕುತ್ತಿವೆ ನನ್ನ ಕೈಗಳು ಮೇಣ್ ಕಾಲುಗಳು //
- 17 ಎಣಿಸಬಹುದಿದೆ ನನ್ನೆಲುಬುಗಳೆಲ್ಲವನು /
ಹಿಗ್ಗುತ್ತಿಹರು ದುರುಗುಟ್ಟಿ ನೋಡೆನ್ನನು //
- 18 ನನ್ನ ಉಡುಗೆಗಳನ್ನು ಹಂಚಿಕೊಂಡರು /
ನನ್ನ ಅಂಗಿಗೋಸ್ಕರ ಚೀಟು ಹಾಕಿದರು //
- 19 ನನ್ನಿಂದ ದೂರ ಸರಿಯಲು ಬೇಡ, ಪ್ರಭು /
ನೀನೆನ್ನ ಶಕ್ತಿ, ನೆರವಾಗಲು ತ್ವರೆ ಮಾಡು //
- 20 ಕತ್ತಿಗೆ ತುತ್ತಾಗದಂತೆ ತಪ್ಪಿಸು /
ಕುಕ್ಕುರಗಳಿಂದ ಪ್ರಾಣವನುಳಿಸು //
- 21 ರಕ್ಷಿಸೆನ್ನನು ಸಿಂಹದ ಬಾಯಿಂದ /
ಬಿಡಿಸು ಕಾಡುಕೋಣದ ಕೊಂಬಿನಿಂದ //
- 22 ಸೋದರರಿಗೆ, ಸಾರುವೆ ನಿನ್ನ ನಾಮ
ಮಹಿಮೆಯನ್ನು /
ತುಂಬಿದ ಸಭೆಯಲಿ ಮಾಡುವೆ, ನಿನ್ನ

- ಸ್ತುತಿಯನ್ನು //
- 23 ಮಣಿಯಿರಿ, ಪ್ರಭುವಿನಲಿ
ಭಯಭಕುತಿಯುಳ್ಳವರೇ /
ಭಜಿಸಿರಿ ಇಸ್ರಯೇಲರೇ, ಯಾಕೋಬ
ಕುಲಜರೇ //
- 24 ತೃಣೀಕರಿಸನು, ತಿರಸ್ಕರಿಸನು ದಲಿತನನು /
ವಿಮುಖನಾಗನು, ಪ್ರಾರ್ಥನೆಗೆ
ಕಿವಿಗೊಡುವನು //
- 25 ಪ್ರಭು, ನೀನೆ ಸ್ತೂರ್ತಿ, ತುಂಬು ಸಭೆಯಲಿ ನಾ
ಮಾಳ್ವ ಸ್ತುತಿಗೆ /
ಭಕ್ತಜನರ ಮುಂದೆ ನಾ ಸಲ್ಲಿಸುವೆ, ನಿನಗೆ
ಹೊತ್ತ ಹರಕೆ //
- 26 ಹರಿವುದು ಸ್ತುತಿ ಭಕ್ತರ ಬಾಯಿಂದ;
ತುಂಬುವುದು ದಲಿತರುದರ /
ಇರಲಿ ಚೈತನ್ಯಭರಿತ ನಿಮ್ಮಂತರಂಗವು
ನಿರಂತರ //
- 27 ಎಚ್ಚೆತ್ತು ಅಭಿಮುಖವಾಗುವುದು
ಜಗದಾದ್ಯಂತ ಪ್ರಭುಗೆ /
ಸಾಷ್ಟಾಂಗವೆರಗುವುವು ಧರೆಯ ಸರ್ವ
ಜನಾಂಗಗಳು ಆತನಿಗೆ //
- 28 ಪ್ರಭುವಿಗೆ ಸೇರಿದುದು ರಾಜ್ಯಭಾರವೆಲ್ಲವು /
ಆತನದೆ ರಾಷ್ಟ್ರಗಳ ಒಡತನವೆಲ್ಲವು //
- 29 ತಲೆಬಾಗುವರಾತನಿಗೆ ಧರೆಯ
ಗರ್ವಿಗಳೆಲ್ಲರು /
ಅಡ್ಡ ಬೀಳುವರವನಿಗೆ ಮರ್ತ್ಯ
ಮಾನವರೆಲ್ಲರು //
- 30 ವಂದಿಪುದು ಪ್ರಭುವನು ಮುಂದಿನ ಪೀಳಿಗೆ /
ಸಾರುವುದಾತನ ವದಂತಿಯನು ಜನರಿಗೆ //
- 31 ಸಾರುವರು ಮುಂದಿನ ಜನತೆಗುದ್ಧಾರವನು /
ಅರುಹುವರು ಆತನೆಸಗಿದ
ಮಹತ್ಕಾರ್ಯವನು //

ದೇವನೆನ್ನನು ಕಾಯುವ ಕುರಿಗಾಹಿ

23 ಪ್ರಭು ಕುರಿಗಾಹಿಯಾಗಿರಲು ನನಗೆ /

ಕುಂದುಕೊರತೆಗಳೆಲ್ಲಿಯವು ಎನಗೆ? //

- 2 ಹಸಿರುಗಾವಲುಗಳೆನ್ನ ತಂಗಿಸುವನು /
ತಿಳಿಕೊಳಗಳ ಬಳಿಗೆನ್ನ ಕರೆದೊಯ್ಯುವನು //
- 3 ಪುನಶ್ಚೇತನಗೊಳಿಸುವನು ನನ್ನ ಪ್ರಾಣವನಾತ /
ಸನ್ಮಾರ್ಗದಲಿ ನಡೆಸುವನು ತನ್ನ

- ನಾಮನಿಮಿತ್ತ //
- 4 ಕಾರ್ಗತ್ತಲ ಕಣಿವೆಯಲಿ ನಾ ನಡೆವಾಗಲು,
ಅಂಜೆನು ಕೇಡಿಗೆ /
ನಿನ್ನ ಕುರಿಗೋಲು, ಊರುಗೋಲು, ಧೈರ್ಯವನು
ತರುವುದೆನಗೆ /
ಕಾಣೆನೆಂದಿಗೂ ನಾ ದಿಗಿಲನು, ನೀನಿರಲು
ನನ್ನೊಂದಿಗೆ //
- 5 ಸಜ್ಜುಗೊಳಿಸುವೆ ನೀ ಶತ್ರುಗಳ ಕಣ್ಣಂದೆಯೆ
ನನಗೌತಣವನು /
ಹಚ್ಚುವೆ ತಲೆಗೆ ತೈಲವನು, ತುಂಬಿತುಳುಕಿಸುವೆ
ಪಾನಪಾತ್ರೆಯನು //
- 6 ಶುಭಶಾಂತಿಯಿಂದ ನಾ ಬಾಳುವೆ
ಜೀವಮಾನವೆಲ್ಲ /
ದೇವಮಂದಿರದಲಿ ನಾ ವಾಸಿಸುವೆ
ಚಿರಕಾಲವೆಲ್ಲ //

ಮಹಾರಾಜನ ಆಗಮನ

- 24** ಪೊಡವಿಯೂ ಅದರಲ್ಲಿರುವುದೆಲ್ಲವೂ
ಪ್ರಭುವಿನದೇ /
ಜಗವೂ ಅದರ ಜೀವಜಂತುಗಳೆಲ್ಲವೂ
ಆತನದೇ //
- 2 ಕಡಲನು ತಳಪಾಯವನಾಗಿಸಿದವನು ಆತನೆ /
ಜಲರಾಶಿ ನಡುವೆ ಅದನು
ಸ್ಥಿರಗೊಳಿಸಿದವನಾತನೆ //
- 3 ಪ್ರಭುವಿನ ಶಿಖರವನು ಏರಬಲ್ಲವನಾರು? /
ಆ ನಿವಾಸದಲಿ ನಿಲ್ಲಲು ಯೋಗ್ಯನಾರು? //
- 4 ಅಂಥವನಿರಬೇಕು ಶುದ್ಧ ಹಸ್ತನು,
ಸುಮನಸ್ಕನು /
ಅನಾಚಾರಕೆ, ಅಪಮಾಣಿಕತೆಗೆ
ಒಲಿಯನವನು //
- 5 ಲಭಿಸುವುದಾತನಿಗೆ ಶುಭ ಪ್ರಭುವಿನಿಂದ /
ನೀತಿಯ ಸತ್ಪಲ ರಕ್ಷಕ ದೇವನಿಂದ //
- 6 ಇಂಥವರೆ ದೇವರ ದರ್ಶನಾಭ್ಯರ್ಥಿಗಳು /
ಇಂಥವರೆ ಯಕೋಬ ದೇವನ ಭಕ್ತಾದಿಗಳು //
- 7 ಆಗಮಿಸುತಿಹನಿದೋ ಮಹಿಮಾವಂತ
ರಾಜಾಧಿರಾಜನು /
ತೆರೆದು ಸ್ವಾಗತಿಸಲಿ ಕದಗಳು, ಸನಾತನ
ದ್ವಾರಗಳು //
- 8 ಯಾರಿವನು ಮಹಿಮಾವಂತ

- ರಾಜಾಧಿರಾಜನು? /
 ಇವನೇ ಪ್ರಭು, ಯುದ್ಧವೀರನು,
 ಶಕ್ತಿಸಮರ್ಥನು!//
- 9 ಆಗಮಿಸುತಿಹನಿದೋ ಮಹಿಮಾವಂತ
 ರಾಜಾಧಿರಾಜನು /
 ತೆರೆದು ಸ್ವಾಗತಿಸಲಿ ಕದಗಳು, ಸನಾತನ
 ದ್ವಾರಗಳು //
- 10 ಯಾರಿವನು ಮಹಿಮಾವಂತ
 ರಾಜಾಧಿರಾಜನು? /
 ಇವನೇ ಸೇನಾಧೀಶ್ವರನು,
 ಮಹಿಮಾರಾಜನು //

ನಿನ್ನ ಮಾರ್ಗವನು ಪ್ರಭು ನನಗೆ ತೋರು

25 ಎತ್ತಿರುವೆ ಪ್ರಭೂ, ಹೃನ್ಮನಗಳನು

- ನಿನ್ನತ್ತ /
 ಇಟ್ಟಿರುವೆ ಭರವಸೆ ನಿನ್ನಲೆ ದೇವಾ ಸನ್ನುತ //
- 2 ಶತ್ರುಗಾಗದಿರಲಿ ಸಡಗರ /
 ನನಗೊದಗದಿರಲಿ ಮುಜಗರ //
- 3 ಆಗಲಿ ಆಶಾಭಂಗ ನಿನ್ನೆದುರಾಳಿಗಳಿಗೆ /
 ಹಾಗಾಗದಿರಲಿ ನಿನ್ನ ನಿರೀಕ್ಷಿಸುವವರಿಗೆ //
- 4 ನಿನ್ನ ಮಾರ್ಗವನು ಪ್ರಭು ನನಗೆ ತೋರಿಸು /
 ನೀನೊಪ್ಪುವ ಪಥದಲಿ ನಾ ನಡೆಯ ಕಲಿಸು //
- 5 ಸನ್ಮಾರ್ಗದಲಿ ಮುನ್ನಡೆಸೆನ್ನ ದೇವಾ,
 ಮುಕ್ತಿದಾತ /
 ಕಲಿಸೆನಗೆ, ನಿನಗಾಗಿ ಕಾದಿರುವೆ ಸತತ //
- 6 ನೆನೆಸಿಕೋ ಪ್ರಭು, ನಿನ್ನ ನಿರಂತರ
 ಕರುಣೆಯನು /
 ಆದಿಯಿಂದ ನೀ ತೋರಿದಚಲ ಪ್ರೀತಿಯನು //
- 7 ಯೌವನದೆನ್ನ ಪಾಪ ಪ್ರವೃತ್ತಿಗಳ
 ಮನದಲ್ಲೆಟ್ಟುಕೊಳ್ಳಬೇಡ /
 ನಿನ್ನೊಲುಮೆ ನಲೆಗಳ ನಿಮಿತ್ತ ಪ್ರಭು, ನನ್ನ
 ನೆನೆಯದಿರಬೇಡ //
- 8 ಸತ್ಯಸ್ವರೂಪನು, ದಯಾವಂತನು ಪ್ರಭು /
 ದಾರಿತಪ್ಪಿದವರಿಗೆ ಬೋಧಕನು ವಿಭು //
- 9 ದೀನರನು ನಡೆಸುವನು ತನ್ನ
 ವಿಧಿಗನುಸಾರ /
 ದಲಿತರಿಗೆ ಕಲಿಸುವನು ತನ್ನ ಧರ್ಮಾಚಾರ //
- 10 ಪ್ರಭುವಿನೊಪ್ಪಂದಗಳ ಪಾಲಕರಿಗೆ ಆತನ
 ಮಾರ್ಗಗಳು ಸನ್ನುತ /

- ಆತನ ವಿಧಿ ನಿಬಂಧನೆಗಳ ಪರಿಪಾಲಕರಿಗೆ
ಅವುಗಳು ಸುಪ್ರೀತ //
- 11 ನಿನ್ನ ನಾಮದ ನಿಮಿತ್ತ ನನ್ನನು ಈಕ್ಷಿಸು /
ಎನ್ನ ಘೋರ ಪಾಪವನು ಪ್ರಭು ಕ್ಷಮಿಸು //
- 12 ಪ್ರಭುವಿನ ಭಯಭಕುತಿಯುಳ್ಳವನಿಗೆ /
ಲಭಿಸುದು ಖಚಿತ ಋಜುಮಾರ್ಗದ ಕಲಿಕೆ //
- 13 ಬಾಳುವನಂಥವನು ಸುಖಸೌಭಾಗ್ಯದಿಂದ
ಬದುಕುವುದವನ ಸಂತತಿ
ನಾಡಿನೊಡೆತನದಿಂದ //
- 14 ಪ್ರಭುವಿನ ಮೈತ್ರಿ, ಭಯಭಕುತಿಯುಳ್ಳವರಿಗೆ /
ಅಂಥವರಿಗೆ ವ್ಯಕ್ತ, ಆತನ ಒಡಂಬಡಿಕೆ //
- 15 ತಿರುಗಿದೆ ಎನ್ನ ನಯನ ಪ್ರಭುವಿನತ್ತ /
ಉರುಲಿಂದ ಕಾಲನು ಕಳಚಿದನಾತ //
- 16 ಒಬ್ಬೊಂಟಿಗನಾದೆ, ಸಿಕ್ಕಿಕೊಂಡೆ ಸಂಕಟಕೆ /
ಕಟಾಕ್ಷಿಸೋ ಪ್ರಭು, ಕರುಣೆತೋರೋ
ತಬ್ಬಲಿಗೆ //
- 17 ನಿವಾರಿಸೆನ್ನ ಮನಕ್ಷೇಶವನು /
ಪರಿಹರಿಸೆನ್ನ ದುಃಖದುಗುಡವನು //
- 18 ನೋಡೆನ್ನ ಬಾಧೆ ಬವಣೆಗಳನು /
ತೊಡೆದು ಹಾಕೆನ್ನ ಪಾಪಗಳನು //
- 19 ಶತ್ರುಗಳಿಹರು ನೋಡು ಸಹಸ್ರಾರು /
ಕ್ರೋಧದಿಂದೆನ್ನ ಹಗೆ ಮಾಡುತಿಹರು //
- 20 ಕಾಪಾಡು ಪ್ರಭು, ರಕ್ಷಿಸೆನ್ನ ಪ್ರಾಣವನು /
ನಿರಾಶೆಗೊಳಿಸಬೇಡ, ಶರಣಾಗತನು ನಾನು //
- 21 ನಿರ್ದೋಷ, ನಿಷ್ಕಪಟ ನಡತೆ ನನಗೆ ರಕ್ಷೆ /
ನೀನೆ ಪ್ರಭು ನನಗಿರುವ ದೃಢ ನಿರೀಕ್ಷೆ //
- 22 ಉದ್ಧರಿಸು ದೇವಾ, ಇಸ್ರಯೇಲರನು /
ಸಮಸ್ತ ಬೇನೆ ಬವಣೆಗಳಿಂದವರನು //

ನಿರ್ದೋಷಿಯ ನಿವೇದನೆ

26 ಸಾಚವಾದುದೆನ್ನ ನಡತೆ,

- ಅಚಲವಾದುದೆನ್ನ ನಂಬುಗೆ /
ನೀಚ ನಾನಲ್ಲವೆಂದು ಪ್ರಭು, ನ್ಯಾಯ
ತೀರಿಸೆನಗೆ //
- 2 ಪರೀಕ್ಷಿಸು ಪ್ರಭು, ಎನ್ನನು ಪರಿಶೀಲಿಸು /
ಹೃನ್ಮನಗಳೆಲ್ಲವನು ನೀ ಪರಿಶೋಧಿಸು //
- 3 ಕೈಬಿಡದ ನಿನ್ನೊಲವು ನನ್ನ ಕಣ್ಮಂದಿದೆ /
ನೀ ತೋರಿದ ಸತ್ಯ ಪಥದಲಿ, ನಾ ನಡೆದೆ //
- 4 ದುಷ್ಟರ ಕೂಟದಲಿ ನಾ ಕೂರುವವನಲ್ಲ /

- ಕಪಟಿಗಳ ಸಂಘವನು ನಾ ಸೇರುವವನಲ್ಲ //
 5 ದುರ್ಜನರ ಸಹವಾಸವದು ನನಗಸಹ್ಯ /
 ದುರುಳರೊಡನಾಟ ನನಗೆ ಬೇಡವಯ್ಯಾ //
 6 ನಿರ್ದೋಷಿ ನಾನೆಂದು ನೀರಿನಲ್ಲಿ
 ಕೈತೊಳೆವೆನಯ್ಯಾ /
 ಪ್ರಭು, ನಿನ್ನ ಬಲಿಪೀಠದ ಪ್ರದಕ್ಷಿಣೆ
 ಮಾಡುವೆನಯ್ಯಾ //
 7 ದನಿಯೆತ್ತಿ ನಿನಗೆ ಧನ್ಯಗೀತೆ ಹಾಡುವೆನಯ್ಯಾ /
 ನಿನ್ನದ್ಭುತ ಕಾರ್ಯಗಳೆಲ್ಲವನು
 ಘೋಷಿಸುವೆನಯ್ಯಾ //
 8 ಪ್ರಿಯವಾದುದೆನಗೆ ನಿನ್ನ ನಿವಾಸದ ಮಂದಿರ /
 ಸುಪ್ರೀತವಾದುದು ನಿನ್ನ ಮಹಿಮೆಯ ಆಗರ //
 9 ಪಾಪಿಗಳ ಸಮೇತ ಎನ್ನ
 ಪ್ರಾಣವನಳಿಸಬೇಡಯ್ಯಾ /
 ಕೊಲೆಪಾತಕರ ಸಮೇತ ಎನ್ನ
 ಜೀವ ತೆಗೆಯಬೇಡಯ್ಯಾ /
 10 ಇದೆ ಆ ಜನರ ಕೈಗಳಲಿ ಕೆಡುಕುತನ /
 ಬಲಗೈ ತುಂಬ ಲಂಚಕೋರತನ //
 11 ನೀತಿಯ ಪಥದೊಳು ನಾ ನಡೆವೆನಯ್ಯಾ /
 ಕರುಣೆ ತೋರುತ ಪ್ರಭು, ರಕ್ಷಿಸಯ್ಯಾ //
 12 ಸಮತಳದಲಿ ನಿಂತಿವೆ ನನ್ನ ಪಾದಗಳು /
 ಸ್ತುತಿಸುವೆ ನಾ ಪ್ರಭುವನು ಭಕ್ತರ
 ಸಭೆಯೊಳು //

ನಿರ್ಭೀತ ನಿರೀಕ್ಷೆ

- 27** ನನಗೆ ಬೆಳಕು, ನನಗೆ ರಕ್ಷೆ, ಪ್ರಭುವೆ /
 ನಾನಾರಿಗೂ ಅಳುಕೆನು //
 ನನ್ನ ಬಾಳಿಗಾಧಾರ ಪ್ರಭುವೆ /
 ನಾನಾರಿಗೂ ಅಂಜೆನು //
 2 ಕೇಡು ಮಾಡಬಂದರೆನಗೆ ಕೊಲೆಗಡುಕರು /
 ಎಡವಿಬಿದ್ದರು, ತಾವೇ ಅಳಿದುಹೋದರು //
 3 ಸೇನೆ ಸಮೇತ ಶತ್ರು ಬಂದರೂ ಎದೆಗುಂದೆನು /
 ಸಮರಕ್ಕೆರಗಿದರೂ ನಾ
 ಭರವಸೆಯಿಂದಿರುವೆನು //
 4 ನಾನೊಂದನು ಕೋರಿದೆ ಪ್ರಭುವಿನಿಂದ /
 ನಾನದನ್ನೇ ನಿರೀಕ್ಷಿಸಿದೆ ಆತನಿಂದ : /
 ವಾಸಿಸಬೇಕು ಜೀವಮಾನವೆಲ್ಲ ನಾನಾತನ
 ಮಂದಿರದಲಿ /
 ನಾ ತಲ್ಲೀನನಾಗಬೇಕು ಅಲ್ಲಾತನ-

- ಪ್ರಸನ್ನತೆಯಲಿ //
- 5 ಕೇಡುಕಾಲದಲ್ಲಿ ಅವಿಶಿಸಿಡುವನು ನನ್ನನ್ನು ತನ್ನ
ಗುಡಾರದಲಿ /
ಇರಿಸುವನು ಮರೆಯಾಗಿ ಗರ್ಭಗುಡಿಯಲಿ,
ಸುರಕ್ಷಿತ ಶಿಖರದಲಿ //
- 6 ಸುತ್ತಲು ನೆರೆದಿಹ ಶತ್ರುಗಳ ನಡುವೆ ತಲೆಯೆತ್ತಿ
ನಡೆವೆನು /
ದೇವಾಲಯದೊಳು ಜಯಜಯ ಘೋಷ
ದೊಡನೆ ಬಲಿಗಳನರ್ಪಿಸುವೆನು /
ಪ್ರಭುವಿಗೆ ಹಾಡುವೆನು, ವಾದ್ಯ ನುಡಿಸುತ
ಕೊಂಡಾಡುವೆನು //
- 7 ಪ್ರಭೂ, ನಿನಗೆ ಮೊರೆಯಿಡುವೆನು /
ಕರುಣಿಸೆನಗೆ ಸದುತ್ತರವನು //
- 8 “ಅರಸೆನ್ನ ಮುಖದರುಶನವನು”, ಎಂದೆ
ನೀನು /
“ಅರಸುವೆನು ಅದನೆ”, ಎಂದು ಮರುನುಡಿದೆ
ನಾನು //
- 9 ವಿಮುಖನಾಗಬೇಡ ಪ್ರಭು, ಕೋಪದಿಂದೆನ್ನ
ತಳ್ಳಬೇಡಯ್ಯಾ /
ರಕ್ಷಕದೇವಾ, ಎನಗೆ ಸಹಾಯಕಾ, ದಾಸನ
ಕೈಬಿಡಬೇಡಯ್ಯಾ //
- 10 ಹೆತ್ತವರು ತೊರೆದುಬಿಟ್ಟರೆನು /
ಕರ್ತನು ಪೊರೆಯದಿರನು ನನ್ನನು //
- 11 ಬೋಧಿಸೆನಗೆ ಪ್ರಭು, ನಿನ್ನ ಮಾರ್ಗವನು /
ಶತ್ರುರಹಿತ ಹಾದಿಯಲಿ ನಡೆಸು ಎನ್ನನು //
- 12 ತಳ್ಳಬೇಡೆನ್ನನು ವೈರಿಗಳ ವಶಕ್ಕೆ /
ಸುಳ್ಳುಸಾಕ್ಷಿಗಳು, ಕ್ರೂರಿಗಳವರೆನಗೆ //
- 13 ಪ್ರಭುವಿನೊಳಿತನು ನಾ ಕಾಣುವೆ
ಜೀವಲೋಕದೊಳು /
ನಾನಿಟ್ಟಿರುವೆ ನಂಬಿಕೆ ನಿರೀಕ್ಷೆ ಅದರೊಳು //
- 14 ಪ್ರಭುವನು ಎದುರುನೋಡುತ್ತಿರು ಮನವೇ /
ಧೈರ್ಯದಿಂದ ನಿರೀಕ್ಷಿಸುತ್ತಿರು ಎದೆಗುಂದದೆ //

ಪ್ರಭುವಿನ ಮೌನ ಸಾವಿಗೆ ಸಮಾನ

28 ನನ್ನ ಮೊರೆ ಕೇಳು ಪ್ರಭು, ದುರ್ಗ

- ನೀನೆನಗೆ /
ನೀ ಕಿವಿಗೊಡದಿರೆ, ನಾ ಸಮಾನ ಸತ್ತವರಿಗೆ //
- 2 ನಿನ್ನ ಪರಿಶುದ್ಧಾಲಯದತ್ತ ಕೈಯೆತ್ತಿ
ಮುಗಿವೆನು /

- ಕರುಣೆಯಿಂದಾಲಿಸು ಪ್ರಭು, ನನ್ನಾರ್ತ
ಮನವಿಯನು //
- 3 ದುರುಳರೊಡನೆ ದೂಡಬೇಡ, ದುರ್ಜನ
ರೊಡನೆ ವಿಸರ್ಜಿಸಬೇಡೆನ್ನನು /
ಪರರಿಗವರು ನುಡಿವರು ಶಾಂತಿಯನು
ಉದರದಲ್ಲಿಡುವರು ಕ್ರೋಧವನು //
- 4 ಕೇಡಿಗರು ಪರರಿಗೆ ಮಾಡಿದುದ ತಾವೇ
ಉಣ್ಣಮಾಡು /
ಅವರ ದುಷ್ಟಕಾರ್ಯಗಳಿಗೆ ತಕ್ಕುದಾದ ಶಿಕ್ಷೆ
ನೀಡು //
- 5 ಅರಿಯರವರು ಪ್ರಭುವಿನ ಕಾರ್ಯಗಳನು, ಆತನ
ಕೈ ಕೆಲಸಗಳನು /
ಈ ಕಾರಣ ಕೆಡವಿಬಿಡುವನು ಪ್ರಭು, ಮರಳಿ
ಏಳಬಿಡನವರನು //
- 6 ಪ್ರಭುವಿಗೆನ್ನ ಕೃತಜ್ಞತಾ ವಂದನೆ /
ಆಲಿಸಿದನವನು ನನ್ನ ವಿಜ್ಞಾಪನೆ //
- 7 ಪ್ರಭುವೇ ಶಕ್ತಿ, ಎನಗೆ ರಕ್ಷೆ, ಎನ್ನೆದೆಯ
ನಂಬುಗೆ /
ಎನ್ನ ಮನಃಪೂರ್ವಕ ಕೀರ್ತನೆ, ಆತನಿತ್ತ
ನೆರವಿಗೆ //
- 8 ಪ್ರಭುವೆ ತನ್ನ ಪ್ರಜೆಯ ಪ್ರಾಬಲ್ಯವು /
ತನ್ನಭಿಷಿಕ್ತನಿಗೆ ಆಶ್ರಯ ದುರ್ಗವು //
- 9 ರಕ್ಷಿಸು ನಿನ್ನ ಪ್ರಜೆಯನು, ಆಶೀರ್ವದಿಸು ನಿನ್ನ
ಜನರನು /
ಕುರಿಗಾಹಿ ನೀನಾಗಿರು ಪ್ರಭೂ, ಹೊತ್ತು
ಸಾಗಿಸು ಅವರನು //

ಗುಡುಗು ಮಿಂಚಿಗೂ ಒಡೆಯ

29 ಸುರಪುತ್ರರೇ, ಪ್ರಭುವಿನ ಸ್ತುತಿ

- ಮಾಡಿರಿ /
ಒಲುಮೆ, ಮಹಿಮೆ, ಅವನದೇ ಎಂದು ಸಾರಿರಿ //
- 2 ಸ್ತುತಿಸಿರಿ ಆತನ ಶ್ರೀನಾಮ ಮಹಿಮೆಯನು /
ಪೂಜಿಸಿರಿ ಪವಿತ್ರಾಂಬರರಾಗಿ ಆತನನು //
- 3 ಪ್ರಭು ಆಸೀನನು ಆಗಸದ ಜಲರಾಶಿಗಳ ಮೇಲೆ /
ಪ್ರತಿಭಾಸ್ವರೂಪನಾದ ದೇವನಿದೋ,
ಗುಡುಗುತ್ತಲೇ /
ಆತನಾಡಂಬರ ಧ್ವನಿ ಮೇಘಮಂಡಲದ
ಮೇಲೆ //
- 4 ಪ್ರಭುವಿನ ಧ್ವನಿ ಶಕ್ತಿಯುತ /

- ಆತನ ಶಬ್ದ ವೈಭವಯುತ //
- 5 ಆತನ ಗರ್ಜನೆಗೆ ಮುರಿದುಬೀಳುವುವು
ದೇವದಾರು ಮರಗಳು /
ಹೌದ್ದೊಡು, ಸೀಳಿ ಹೋಳಾಗುವುವು
ಲೆಬನೋನಿನ ಮಹಾ ವೃಕ್ಷಗಳು //
- 6 ಜಿಗಿಯುವುದು ಲೆಬನೋನ್ ಪರ್ವತ
ಎಳೆಗರುವಿನಂತೆ /
ನೆಗೆಯುವುದು ಗಿರಿ ಸಿಯೋನ್
ಕಾಡೆಮ್ಮೆಯ ಕರುವಂತೆ //
- 7-8 ಆತನ ಮಹಾ ಗರ್ಜನೆಗೆ
ಥಳಥಳಿಸುವುವು ಕೋಲ್ಮಿಂಚುಗಳು /
ಕಂಪಿಸುವುದು ಕಾದೇಶ ಅರಣ್ಯ,
ಕದಲುವುವು ಕಾಡುಮೇಡುಗಳು //
- 9 ಈಯುವುವು ಜಿಂಕೆಗಳು, ನಗ್ನವಾಗುವುವು
ವೃಕ್ಷಗಳು /
ಸಮುದ್ರದ ಜಯಜಯ ಘೋಷಮಾಡುವರೆಲ್ಲರು
ಆತನಾಲಯದೊಳು //
- 10 ಜಲಪ್ರಳಯದೊಳು ಪ್ರಭು ಆಸೀನ
ನಾಗಿಹನು /
ಯುಗಯುಗಾಂತರಕು ಅರಸನಾಗಿ ಆಳುವನು //
- 11 ಅನುಗ್ರಹಿಸಲಿ ಪ್ರಭು ತನ್ನ ಜನರಿಗೆ
ಶಕ್ತಿಯನು /
ದಯಪಾಲಿಸಲಿ ತನ್ನ ಪ್ರಜೆಗೆ ಸುಕ್ಷೇಮವನು //

ಪ್ರಾಣಾಪತ್ತಿನಿಂದ ಪಾರಾದವನ ವಂದನೆ

30 ನಿನಗೆನ್ನ ವಂದನೆ ಪ್ರಭು,

- ನನ್ನನುದ್ಧರಿಸಿದೆ /
ಶತ್ರುಗಳೆನ್ನ ಕುರಿತು ಹಿಗ್ಗದಂತೆ ಮಾಡಿದೆ //
- 2 'ಹೇ ಪ್ರಭು, ಎನ್ನ ದೇವಾ' ಎಂದೆ /
ನಾ ಮೊರೆಯಿಡೆ, ನೀ ಗುಣಪಡಿಸಿದೆ //
- 3 ಪಾತಾಳದಿಂದೆನ್ನ ಪ್ರಾಣವನು ಮೇಲೆತ್ತಿದೆ /
ಎನ್ನ ಬದುಕಿಸಿದೆ ದೇವಾ, ಸಮಾಧಿ
ಸೇರಗೊಡದೆ //
- 4 ಭಕ್ತರೇ, ಸಂಕೀರ್ತಿಸಿರಿ ಪ್ರಭುವನು /
ಮಾಡಿರಿ ಆತನ ನಾಮಸ್ಮರಣೆಯನು //
- 5 ಆತನ ಕೋಪ ಕ್ಷಣಮಾತ್ರ /
ಆತನ ಕೃಪೆ ಜೀವನ ಪರಿಯಂತೆ //
- ಇರುಳು ಬರಲು ಇರಬಹುದು ಅಳಲು /
ನಲಿವು ಉಲಿವುದು ಹಗಲು ಹರಿಯಲು //

- 6 ನಾನಾದರೋ ಉಲ್ಲಾಸದಿಂದಿರುವಾಗಲೂ /
ನನ್ನನು ಅಲ್ಲಾಡಿಸಲಾಗದೆಂದೆ
ಯಾರಿಂದಲೂ //
- 7 ಪ್ರಭು, ನಿನ್ನ ಕೃಪೆ ನನ್ನ ಗುಡ್ಡಕೆ ಅಡಿಬಂಡೆ /
ನಿನ್ನ ಮುಖ ಮರೆಯಾದುದೆ ನಾ
ಕಳವಳಗೊಂಡೆ //
- 8 ಹೇ ಪ್ರಭು, ಮೊರೆಯಿಟ್ಟೆನು ನಿನಗೆ /
ಬಿನ್ನವಿಸಿದೆನು ನನ್ನೊಡೆಯನಿಗೆ //
- 9 “ನನ್ನ ಪ್ರಾಣ ನಷ್ಟದಿಂದ ನಿನಗೇನು ಫಲ? /
ಸಮಾಧಿಗೆ ನಾನಿಳಿದರೆ ನಿನಗೇನು ಲಾಭ?”//
“ಸತ್ತವರ ಬೂದಿ ನಿನ್ನ ಸ್ತುತಿಸಬಲ್ಲುದೆ?/
ನಿನ್ನ ಸತ್ಯತೆಯನ್ನದು ಸಾರಲು ಬಲ್ಲದೆ?”//
- 10 “ಆಲಿಸು ಪ್ರಭು, ಕರುಣಿಸು, ನೆರವಾಗು
ಬೇಗ”/
ಎಂದು ಪ್ರಭು ನಾನಿನ್ನನು ಪ್ರಾರ್ಥಿಸಿದಾಗ /
- 11 ಎನ್ನ ಗೋಳಾಟವನು ನೀ ಕುಣಿದಾಟವಾಗಿಸಿದೆ /
ಎನ್ನ ಗೋಣಿತಟ್ಟನು
ಹರ್ಷಾಭರಣವಾಗಿಸಿದೆ //
- 12 ಎಂದೇ ಮೌನವಿರದೆ ಎನ್ನ ಮನವು ನಿನಗೆ
ಹಾಡಲಿ ಕೀರ್ತನೆ /
ಹೇ ಪ್ರಭು, ಎನ್ನ ದೇವ, ನಿನಗೆನ್ನ ಅನಂತ
ಧನ್ಯ ವಂದನೆ //

ನನ್ನಾತ್ಮ ನಿಗರ್ಹಿತ

- 31** ಎನ್ನನುದ್ಧರಿಸು ಪ್ರಭು, ನಿನ್ನ
ನೀತಿಗನುಸಾರ /
ನಿನ್ನ ಶರಣನಾದೆ, ನನಗಾಗದಿರಲಿ ತಾತ್ಸಾರ //
- 2 ನನಗೆ ಕಿವಿಗೊಡು ಪ್ರಭು, ನನ್ನನು ಬಿಡಿಸು
ಬೇಗನೆ /
ನನ್ನಾಶ್ರಯಗಿರಿ, ದುರ್ಗಸ್ಥಾನವಾಗಿರು ನೀನೆ //
- 3 ಕೈ ಹಿಡಿದು ನಡೆಸೆನ್ನನು ನಿನ್ನ ನಾಮ ನಿಮಿತ್ತ /
ನೀನೆನಗೆ ಪೊರೆಬಂಡೆ, ಸ್ಥಿರ ಕೋಟಿಕೊತ್ತಲ //
- 4 ವೈರಿಗಳ ಉರುಲುಬಲೆಯಿಂದೆನ್ನನು ರಕ್ಷಿಸು /
ಅದರಲಿ ನಾ ಸಿಕ್ಕಿ ಬೀಳುವುದನು ತಪ್ಪಿಸು //
- 5 ನನಗಾಧಾರ ನೀನಲ್ಲವೆ? ನನ್ನಾತ್ಮವನು
ನಿನಗೊಪ್ಪಿಸಿರುವೆ /
ನಂಬಿಕಸ್ತನಾದ ದೇವನೆ, ನೀಯೆನ್ನ
ಮುಕ್ತಗೊಳಿಸಿರುವೆ//
- 6 ಇಲ್ಲಸಲ್ಲದ ದೇವರನು ಅವಲಂಬಿಪರನು

- ನೀ ಒಲ್ಲೆ /
ನಾನಾದರೋ ಪ್ರಭು, ಭರವಸೆಯಿಟ್ಟಿರುವುದು
ನಿನ್ನಲ್ಲೆ //
- 7 ಹರ್ಷಾನಂದಗೊಳ್ಳುವೆ ನೆನೆದು ನಿನ್ನ ಅನಂತ
ಪ್ರೀತಿಯನು /
ಈಕ್ಷಿಸಿದೆ ನೀ ಭಕ್ತನ ದೀನತೆಯನು, ಲಕ್ಷಿಸಿದೆ
ಬಾಧೆಗಳನು //
- 8 ವಿರೋಧಿಗಳ ವಶಕ್ಕೆ ಎನ್ನನು ನೀ
ಬಿಟ್ಟುಬಿಡಲಿಲ್ಲ /
ನಿರಾತಂಕದೆಡೆಯಲಿ ನನ್ನ ನಿಲ್ಲಿಸಿದೆಯಲ್ಲಾ //
- 9 ಸಂಕಟದಲಿ ನಾ ಸಿಲುಕಿಕೊಂಡಿರುವೆ /
ಕಣ್ಣುಗುಡ್ಡೆಗಳಿದೋ ಸೇದಿ ಹೋಗಿವೆ /
ದೇಹಾತ್ಮಗಳೆರಡು ಕುಗ್ಗಿ ಹೋಗಿವೆ //
- 10 ಕರಗುತ್ತಿದೆ ಬದುಕು ತಾಪದಲಿ; ಕುಂದುತ್ತಿದೆ
ಶಕ್ತಿ ಪಾಪದಲಿ /
ಸವೆದು ಹೋಗುತ್ತಿವೆ ನನ್ನ ದೇಹದೆಲುಬುಗಳು
ಕಾಲ ಚಕ್ರದಲಿ //
- 11 ಶತ್ರುಗಳ ದೂಷಣೆಗೆ ಗುರಿಯಾದೆ,
ನೆರೆಯವರಿಗೆ ನಿಂದಾಸ್ವದನಾದೆ /
ಮಿತ್ರರೂ ಬೆದರುವಂತಾದೆ; ದಾರಿಹೋಕರು
ದೂರವಾಗುವಂತಾದೆ//
- 12 ನುಚ್ಚುನೂರಾದೆ, ಮಡಕೆಚಿಪ್ಪಿನಂತಾದೆ /
ಸತ್ತವರಂತಾದೆ: ನೆನಪಿಗೆ ಬಾರದಾದೆ //
- 13 ನನಗೆ ವಿರುದ್ಧ ಜನರಾಡುವ ಗುಸುಗುಸು
ಮಾತು ಕೇಳಿ ಬರುತ್ತಿದೆ /
ಭಯಭೀತಿ ಎನ್ನನಾವರಿಸಿದೆ, ಒಳಸಂಚು,
ಪ್ರಾಣಹರಣ ನಡೆಯುತ್ತಿವೆ //
- 14 ನಾನಾದರೋ ಪ್ರಭೂ, ನಿನ್ನಲೆ
ಭರವಸೆಯಿಟ್ಟಿರುವೆ /
ನೀನೆ ನನ್ನ ದೇವರೆಂದು ಪ್ರಭು ಸಾರುವೆ //
- 15 ನಿನ್ನ ಕೈಯಲ್ಲಿದೆ ನನ್ನ ಇಡೀ ಜೀವಮಾನ /
ಬೆನ್ನಟ್ಟಿಬರುವ ವೈರಿಯಿಂದ ರಕ್ಷಿಸೆನ್ನ //
- 16 ಬೆಳಗಿಸಲಿ ದಾಸನನು ನಿನ್ನ ಮುಖತೇಜವು /
ಕಾಪಾಡಲಿ ಎನ್ನನು ನಿನ್ನನಂತ ಪ್ರೇಮವು //
- 17 ನಿನಗೆ ಮೊರೆಯಿಡುವೆ, ನನಗಾಗದಿರಲಿ
ಹೇ ಪ್ರಭು, ಮಾನಭಂಗ /
ದುರುಳರಿಗಾಗಲೀ ಆಶಾಭಂಗ,
ಮೂಕರಾಗವರು ಸೇರಲಿ ನರಕ //
- 18 ಸೇದಿಹೋಗಲಿ ಸಜ್ಜನರ ವಿರುದ್ಧ
ಸುಳ್ಳಾಡುವ ನಾಲಿಗೆ /

- ಬಿದ್ದುಹೋಗಲಿ, ಸೊಕ್ಕಿನಿಂದವರನು
ಧಿಕ್ಕರಿಸುವ ನಾಲಿಗೆ //
- 19 ನಿನಗಂಜಿ ನಡೆವರಿಗೆ ನೀ ಕಟ್ಟಿಟ್ಟಿರುವ ಬುತ್ತಿ
ಅದೆಷ್ಟು ಅಗಾಧ /
ನಿನ್ನ ನಂಬಿದವರಿಗೆ ಬಟ್ಟೆ ಬಯಲಾಗಿ ನೀಡುವ
ನೆರವದೆಷ್ಟು ಅಪಾರ //
- 20 ಪಾರುಮಾಡುವುದವರನು ನಿನ್ನ ಸಾನ್ನಿಧ್ಯ
ಸೆರಗು, ಜನರೊಳಸಂಚಿನಿಂದ /
ದೂರವಿಡುವುದವರನು ನಿನ್ನಾಸರೆಯು, ವ್ಯಾಜ್ಯ
ಮಾಡುವ ಜಿಹ್ವೆಯಿಂದ //
- 21 ಮುತ್ತಿಗೆಗೆ ತುತ್ತಾದ ನಗರದೊಳಿಂದೆನ್ನ /
ಅಚ್ಚರಿಯಿಂದ ರಕ್ಷಿಸಿದೊಡೆಯನಿಗೆ ನಮನ //
- 22 ದೇವರಿಂದ ದೂರನಾದೆಯೆಂಬ ದಿಗಿಲೇರಲು /
ಅಕ್ಕರೆಯಿಂದ ನೀ ಕಿವಿಗೊಟ್ಟೆ
ನಾ ಮೊರೆಯಿಡಲು //
- 23 ಪ್ರಭುವಿನ ಭಕ್ತರೇ, ಪ್ರೀತಿಸಿ ನೀವಾತನನು
ಅಧಿಕಾಧಿಕವಾಗಿ /
ಶರಣರನು ರಕ್ಷಿಸಿ, ಸೊಕ್ಕಿನವರನು ಶಿಕ್ಷಿಸುವ
ನಾತ ಸರಿಯಾಗಿ //
- 24 ಪ್ರಭುವಿಗಾಗಿ ಕಾದಿಹ ಜನರೆ, ನಿಮಗಿರಲಿ
ಅಭಯ /
ಧೈರ್ಯದಿಂದಿರಲಿ ನಿರುತ ನಿಮ್ಮೆಲ್ಲರ
ಹೃದಯ //

ಪಾಪ ನಿವೇದನೆ - ಪಾಪ ವಿಮೋಚನೆ

- 32** ಯಾರ ಪಾಪ ಪರಿಹಾರವಾಗಿದೆಯೋ /
ಯಾರ ದ್ರೋಹ
ವಿಮೋಚನೆಯಾಗಿದೆಯೋ - ಅವರೇ
ಧನ್ಯರು //
- 2 ಯಾರಪರಾಧವನು ಪ್ರಭು ಎಣಿಸಿಲ್ಲವೋ /
ಯಾರಂತರಂಗದಲಿ ಕುತಂತ್ರವಿಲ್ಲವೋ
ಅವರೇ ಧನ್ಯರು //
- 3 ಪಾಪ ನಿವೇದನೆ ಮಾಡದೆ ನಾ
ಮೌನದಿಂದಿರಲು
ದಿನವೆಲ್ಲ ನರಳಿ ಸವೆದು ಹೋದವು
ನನ್ನೆಲುಬುಗಳು //
- 4 ಪ್ರಭುವಿನ ಶಿಕ್ಷಾಹಸ್ತ ನನ್ನ ಮೇಲೆ
ಭಾರವಾಗಿತ್ತು ಹಗಲಿರುಳು /
ಬೇಸಿಗೆಯ ನೀರಿನಂತೆ ಬತ್ತಿ ಹೋಗಿತ್ತು

- ನನ್ನ ಶರೀರದ ತಿರುಳು //
- 5 ಆಗ ನಾ ನಿವೇದಿಸಿದೆ ನಿನಗೆ ನನ್ನ ಪಾಪವನು /
ಮರೆಮಾಡಲಿಲ್ಲ ನಿನ್ನಿಂದ ನನ್ನ
ದ್ರೋಹವನು //
- “ಪ್ರಭು ಮುಂದೆ ನನ್ನ ತಪ್ಪುಗಳನ್ನೊಪ್ಪಿಕೊಳ್ಳೆ”
ಎಂದೆನು /
- ಆಗ ನೀ ಪರಿಹರಿಸಿದೆ ನನ್ನ ಪಾಪದೋಷವನು //
- 6 ಎಂತಲೇ ಭಕ್ತರೆಲ್ಲರು ನಿನ್ನ ಪ್ರಾರ್ಥಿಸಲಿ
ಸಕಾಲದಲಿ /
- ಹುಚ್ಚುಹೊಳೆ ಉಕ್ಕಿಬಂದಾಗ ನೀ
ಸಿಕ್ಕಲಿಲ್ಲವೆನ್ನದಿರಲಿ //
- 7 ನೀನೆ ನನಗೆ ಮರೆಯು, ಆಪತ್ತಿನಲಾಸರೆಯು /
ನನ್ನನು ಆವರಿಸುವ ಉದ್ಧಾರಕ ನಾದವು //
- 8 ಪ್ರಭು ಇಂತೆಂದನು :
“ಕಲಿಸುವೆನು, ನಾ ನಿನಗೆ ತಿಳಿಸುವೆನು
ಸನ್ಮಾರ್ಗವನು /
ಕಟಾಕ್ಷಿಸಿ ನಿನ್ನನು, ಈವೆನು
ಸದಾಲೋಚನೆಯನು //
- 9 ‘ಬುದ್ಧಿಹೀನರಾಗದಿರಿ ಕತ್ತೆ ಕುದುರೆಗಳಂತೆ /
ಸ್ವಾಧೀನವಾಗವವು ಕಟ್ಟುಕಡಿವಾಣ
ವಿಲ್ಲದೆ’//
- 10 ‘ದುಷ್ಟರ ಕಷ್ಟನಷ್ಟಗಳು ಅನೇಕ /
ಪ್ರಭುವನು ನಂಬಿದವರ ಸುತ್ತ ಮರುಕ’//
- 11 ಸಜ್ಜನರೇ ಸಂತೋಷಿಸಿರಿ, ಉಲ್ಲಾಸಿಸಿರಿ
ಪ್ರಭುವಿನಲಿ /
ಯಥಾರ್ಥಚಿತ್ತರೇ, ಜಯಕಾರಮಾಡಿ ಆತನ
ವಿಷಯದಲಿ //

ಸೃಷ್ಟಿಕರ್ತನ ಸ್ತುತಿ

33 ಸಜ್ಜನರೇ, ಮಾಡಿರಿ ಪ್ರಭುವಿನ

- ಗುಣಗಾನ /
- ನೀತಿವಂತರೇ, ಆತನ ಸ್ತುತಿ ನಿಮಗೆ ಸುಗುಣ //
- 2 ಪ್ರಭುವನು ಕೊಂಡಾಡಿ ಕಿನ್ನರಿಯನು ನುಡಿಸುತ್ತ /
ಕೀರ್ತಿಸಿ ದಶತಂತಿ ವೀಣೆಯನು ಬಾರಿಸುತ್ತ //
- 3 ನೂತನ ಕೀರ್ತನೆಯನು ಆತನಿಗೆ ಹಾಡಿರಿ /
ಇಂಪಾಗಿ ಬಾರಿಸಿ, ಸೊಂಪಾಗಿ ಭಜಿಸಿರಿ //
- 4 ಸತ್ಯವಾದುದು ಆತನ ಪವಿತ್ರ ವಾಕ್ಯ /
ಸ್ತುತ್ಯವಾದುದು ಆತನ ಪುನೀತ ಕಾರ್ಯ //
- 5 ಸತ್ಯಸಂಧನು, ನ್ಯಾಯಪ್ರಿಯನು ಆತನು /

- ಅಚಲ ಪ್ರೀತಿಯಿಂದ ಜಗವನು ತುಂಬಿಹನು //
- 6 ಸೃಷ್ಟಿಯಾಯಿತು ಗಗನ ಮಂಡಲ ಆತನ
ನುಡಿಯೊಂದಕೆ /
ರೂಪುಗೊಂಡಿತು ತಾರಾ ಮಂಡಲ ಅವನುಸಿರು
ಮಾತ್ರಕೆ //
- 7 ತುಂಬಿಟ್ಟಿಹನು ಜಲರಾಶಿಗಳನು ಕಡಲೆಂಬ
ಕುಡಿಕೆಯಲಿ /
ಕೂಡಿಟ್ಟಿಹನು ಜಲಾಶಯಗಳನು
ಬುವಿಯುಗ್ರಾಣದಲಿ //
- 8 ಪೊಡವಿಯೆಲ್ಲವು ಭಯಪಡಲಿ ಪ್ರಭುವಿಗೆ /
ಅಡಗಿ ನಡೆಯಲಿ ನಾಡಿಗರೆಲ್ಲ ಆತನಿಗೆ //
- 9 ಸೃಷ್ಟಿಯಾಯಿತು ಆತನ ನುಡಿ ಮಾತ್ರಕೆ /
ಸ್ಥಾಪನೆಯಾಯಿತು ಅವನ ಅಣತಿಯೊಂದಕೆ //
- 10 ವ್ಯರ್ಥವಾಗಿಪನು ಪ್ರಭು ರಾಷ್ಟ್ರ
ಯೋಜನೆಗಳನು /
ನಿರರ್ಥಕವಾಗಿಪನು ಜನರ ದುಷ್ಟ
ಸಂಕಲ್ಪಗಳನು //
- 11 ಪ್ರಭುವಿನ ಯೋಜನೆ ಶಾಶ್ವತ /
ಅವನ ಸಂಕಲ್ಪ ಅನವರತ //
- 12 ಪ್ರಭುವನು ದೇವರಾಗಿ ಪಡೆದ ಜನಾಂಗ ಧನ್ಯ /
ಸ್ವಜನರಾಗಿ ಆತನಾಯ್ದುಕೊಂಡ ಜನತೆ ಧನ್ಯ //
- 13 ವೀಕ್ಷಿಸುತಿಹನು ಪ್ರಭು ಸಮಸ್ತವನು ಪರದಿಂದ /
ಲಕ್ಷಿಸುತಿಹನು ಮನುಜರನು
ಸಿಂಹಾಸನದಿಂದ //
- 14 ಸ್ಥಾವರ ಸಿಂಹಾಸನದಿಂದ ನೋಡುತಿಹನು /
ಸರ್ವ ಭೂನಿವಾಸಿಗಳನು ಪರಿಶೀಲಿಸು
ತಿಹನು //
- 15 ಅವರೆಲ್ಲರ ಹೃದಯಗಳನು
ನಿರ್ಮಿಸಿದಾತನವನು /
ಅವರವರ ಕೃತ್ಯಗಳನು ಪರೀಕ್ಷಿಸುತಿಹನು //
- 16 ಅರಸನಾವನು ವಿಜೇತನಾಗನು
ಮಹಾ ಸೇನಾಬಲದಿಂದಲೆ /
ಶೂರನಾವನು ಜಯಶೀಲನಾಗನು
ಕೇವಲ ಭುಜಬಲದಿಂದಲೆ //
- 17 ಪ್ರಾಣರಕ್ಷಣೆಗೆ ಸಾಲದು ಅಶ್ವದಳ /
ಆತ್ಮರಕ್ಷಣೆಗೆ ಬಾರದು ಅಶ್ವಬಲ //
- 18 ಪ್ರಭುವಾದರೋ ಕೃಷ್ಣಾಕ್ಷಿಸುವನು ತನಗಂಜಿ
ನಡೆದವರನು /
ಲಕ್ಷಿಸುವನು ತನ್ನ ಕೃಪೆಯನು
ನಿರೀಕ್ಷಿಸುವವರನು //

- 19 ತಪ್ಪಿಸುವವನು ಪ್ರಾಣವನು ಮರಣದಿಂದ /
 ಉಳಿಸುವನು ಜೀವವನು
 ಕ್ಷಾಮಡಾಮರದಿಂದ //
- 20 ಕಾದಿದೆ ಎನ್ನ ಮನ ಪ್ರಭುವಿಗಾಗಿ /
 ಆತನಿಹನು ಎನಗೆ ಗುರಾಣಿಯಾಗಿ //
- 21 ನೆಮ್ಮದಿಯಿಂದಿದೆ ಎನ್ನ ಮನ ಆತನಲಿ /
 ನಂಬಿರುವೆವು ಆತನ ಶ್ರೀ ನಾಮದಲಿ //
- 22 ನಮ್ಮ ಮೇಲಿರಲಿ ಪ್ರಭು, ನಿನ್ನಚಲ ಪ್ರೀತಿ /
 ಕಾದಿಹೆವು ಇದೋ ನಿನ್ನ ನಂಬಿ ಭರವಸದಿ //

ಪ್ರಭುವಿನಭಿಮಾನ

34 ಪ್ರಭುವನು ನಾ ಕೊಂಡಾಡುವೆ ಎಲ್ಲ

- ಕಾಲದೊಳು /
 ಆತನ ಸ್ತುತಿ ಸದಾ ಇಹುದು ನನ್ನ
 ಬಾಯೊಳು //
- 2 ಪ್ರಭುವಿನಲ್ಲಿದೆ ನನ್ನ ಮನದಭಿಮಾನ /
 ದೀನರಿದನು ಕೇಳಿ, ಪಡೆಯಲಿ ಸುಮ್ಮಾನ //
- 3 ಬನ್ನಿ, ಕೊಂಡಾಡುವ ಪ್ರಭು ದೇವನನು /
 ಘನಪಡಿಸೋಣ ಅವನ ಶ್ರೀನಾಮವನು //
- 4 ಬೇಡಿಕೊಳ್ಳಲು ಕೊಟ್ಟನಾತ
 ಸದುತ್ತರವನು /
 ಭಯಭೀತಿಯಿಂದೆನ್ನನು ಮುಕ್ತ
 ನಾಗಿಸಿಹನು //
- 5 ಆತನತ್ತ ತಿರುಗಿದ ಮುಖ ಅರಳುವುದು /
 ಲಜ್ಜೆಯಿಂದೆಂದಿಗು ಕುಂದಿಹೋಗದು //
- 6 ನಿರ್ಗತಿಕನು ಮೊರೆಯಿಡಲು
 ಪ್ರಭು ಕಿವಿಗೊಟ್ಟನು /
 ಸರ್ವಾಪತ್ತಿನಿಂದವನು ಮುಕ್ತಗೊಂಡನು //
- 7 ಭಯಭಕುತಿಯುಳ್ಳವರ ಸುತ್ತಲು ಕಾವಲಿದ್ದು /
 ಕಾಯುವನು ಪ್ರಭುವಿನ ದೂತನೆ
 ಬಂದಿಳಿದು //
- 8 ಸವಿದು ನೋಡು ಪ್ರಭುವಿನ ಮಾಧುರ್ಯವನು /
 ಆತನನು ಆಶ್ರಯಿಸಿಕೊಂಡವನು ಧನ್ಯನು //
- 9 ದೇವಜನರೆ, ನಿಮಗಿರಲಿ ಪ್ರಭುವಿನ
 ಭಯಭಕುತಿ /
 ಅಂಥವರಿಗಿರದು ಯಾವ ಕುಂದುಕೊರತೆಯ
 ಭೀತಿ //
- 10 ಯುವ ಕೇಸರಿಗೆ ಇರಬಹುದು ಹಸಿವು, ದಾಹ /
 ಪ್ರಭುವನು ಅರಸುವವರಿಗಿರದು ಒಳಿತಿನ

- ಅಭಾವ //
- 11 ಬನ್ನಿ ಮಿತ್ರರೇ, ಆಲಿಸಿರೀ ಮಾತನು /
ಕಲಿಸುವೆನು ನಾ ನಿಮಗೆ ದೇವ ಭಯವನು //
- 12 ಎಲೆ ಮಾನವ, ಬಲುದಿನ ಬಾಳಲು
ಬಯಸುವೆಯಾ? /
ಆಯುರಾರೋಗ್ಯ ಭಾಗ್ಯವನು
ಆಶಿಸುವೆಯಾ?//
- 13 ಕಾದಿಡು ನಾಲಿಗೆಯನು ಕೇಡನು ಆಡದಂತೆ /
ಬಿಗಿಯಿಡು ತುಟಿಯನ್ನು
ಕುಟಿಲವನು ನುಡಿಯದಂತೆ //
- 14 ಬಿಡು ಕೆಟ್ಟದನು, ಮಾಡು ಒಳ್ಳಿತನು /
ಹುಡುಕು ಶಾಂತಿಯನು, ಬೆನ್ನಟ್ಟು ಅದನು //
- 15 ಸಜ್ಜನರನು ಪ್ರಭು ಕಟಾಕ್ಷಿಸುವನು /
ಅವರ ಮೊರೆಗಾತ ಕಿವಿಗೊಡುವನು //
- 16 ದುರ್ಜನರಿಗಾದರೋ ಪ್ರಭು ವಿಮುಖನು /
ಅವರ ಹೆಸರನು ಧರೆಯಿಂದ ಅಳಿಸುವನು //
- 17 ಕಿವಿಗೊಡುವನು ಪ್ರಭು ಸಜ್ಜನರ ಮೊರೆಗೆ /
ನೆರವೀವನವರ ಕಷ್ಟನಿವಾರಣೆಗೆ //
- 18 ಸನಿಹದಲ್ಲಿಹನು ಪ್ರಭು ಭಗ್ನ ಹೃದಯಿಗಳಿಗೆ /
ಉದ್ಧಾರಕನಾತನು ಮನಸ್ಸು ಕುಗ್ಗಿದವರಿಗೆ //
- 19 ಸಜ್ಜನನಿಗೊದಗುವ ಸಂಕಟಗಳು ವಿಪರೀತ /
ಪ್ರಭುವೆಲ್ಲವನು ನಿವಾರಿಸುವುದು ನಿಶ್ಚಿತ //
- 20 ಕಾಪಾಡುವನು ಅವನೆಲಬುಗಳೆಲ್ಲವನ್ನೂ /
ಮುರಿಯಬಿಡನು ಪ್ರಭು ಅವುಗಳ
ಲೊಂದನ್ನೂ //
- 21 ದುರ್ಜನರೆಲ್ಲರೂ ತುತ್ತಾಗುವರು ತಮ್ಮ
ಕೇಡಿಗೆ /
ಸಜ್ಜನರ ಶತ್ರುಗಳು ಗುರಿಯಾಗುವರು
ದಂಡನೆಗೆ //
- 22 ತನ್ನ ದಾಸರನು ಉದ್ಧಾರಮಾಡದಿರನು ಪ್ರಭು /
ತನ್ನ ಶರಣರೊಳೊಬ್ಬರನು ದಂಡಿಸನಾ ವಿಭು //

ಶತ್ರುಗಳಿಂದೆನ್ನ ಸಂರಕ್ಷಿಸು

35 ನನ್ನೊಡನೆ ವ್ಯಾಜ್ಯ ಮಾಡುವವ

ರೊಡನೆ ವ್ಯಾಜ್ಯ ಮಾಡು /
ನನ್ನೊಡನೆ ಕದನ ಮಾಡುವವರೊಡನೆ ಪ್ರಭು,
ಕದನ ಮಾಡು //

2 ಖಿಡ್ಡೆ ಗುರಾಣಿಗಳನು ಧರಿಸಿಕೊ /
ನನಗೆ ರಕ್ಷಣೆಯಾಗಿ ನಿಂತುಕೊ //

- 3 ತಡೆ ನೀನು ಬಿಲ್ಲು ಬರ್ಜಿಯಿಂದ ಬೆನ್ನಟ್ಟಿ
ಬರುವ ವೈರಿಯನು /
ನೀಡೆನ್ನ ಮನಕೆ, ನೀನೆ ರಕ್ಷಕನೆಂಬ
ಅಭಯವನು //
- 4 ನನ್ನ ಕೊಲೆಗೆ ಯತ್ನಿಸುವವನು ತಲೆ ತಗ್ಗಿಸಲಿ
ನಿರಾಶೆಗೊಂಡು /
ನನಗೆ ಕೇಡನು ಮಾಡುವವರು ಓಡಿಹೋಗಲಿ
ಗಲಿಬಿಲಿಗೊಂಡು //
- 5 ಬಿರುಗಾಳಿಗೆ ತರಗೆಲೆಯಂತೆ ತೂರಿಹೋಗಲಿ /
ಪ್ರಭುವಿನ ದೂತನವರನು ಬೆನ್ನಟ್ಟಿ
ಹೋಗಲಿ /
- 6 ಇಳಿಜಾರು, ಕಾರಿರುಳು ಇರುವ ಹಾದಿಯಲಿ /
ಪ್ರಭುವಿನ ದೂತನವರನು ಓಡಿಸಿಬಿಡಲಿ //
- 7 ನಿಷ್ಕಾರಣ ಕೊಲೆಮಾಡಲೆನ್ನ ಬಲೆ
ಯೊಡ್ಡಿಹರು /
ಆ ಕಾರಣ ಪ್ರಾಣ ತೆಗೆಯಲು ಗುಂಡಿ
ತೋಡಿಹರು //
- 8 ಒಡ್ಡಿದ ಬಲೆಯಲಿ ಒಡ್ಡಿದವನೇ ಪಟಕ್ಕನೆ ಸಿಕ್ಕಿ
ಬೀಳಲಿ /
ತೋಡಿದ ಗುಣಿಯಲಿ ತೋಡಿದವನೇ ತಟಕ್ಕನೆ
ಬಿದ್ದು ಹೋಗಲಿ //
- 9 ಆಗೆನ್ನ ಮನವು ಆನಂದಗೊಳ್ಳುವುದು
ಪ್ರಭುವಿನಲಿ /
ಆಹ್ಲಾದಗೊಳ್ಳುವುದು ಆತನಿತ್ತಾ
ರಕ್ಷಣೆಯಲಿ //
- 10 “ಬಿಡಿಸಿದೆ ಬಡವನನು ದರೋಡೆಗಾರ
ರಿಂದ /
ರಕ್ಷಿಸಿದೆ ದುರ್ಬಲನನು ಬಲಾಢ್ಯರಿಂದ /
ಹೇ ಪ್ರಭು, ನಿನಗೆ ಸಮಾನರಾರೆಂದು” /
ಹೊಗಳುವುವು ನನ್ನೆಲುಬುಗಳೊಂದೊಂದು //
- 11 ಸುಳ್ಳು ಸಾಕ್ಷಿಗಳೆದ್ದಿಹರು ನನಗೆ ವಿರುದ್ಧ /
ಹೊರಿಸುತಿಹರು ನನಗೇ ತಿಳಿಯದ
ಅಪರಾಧ //
- 12 ಎಸಗುತಿಹರು ಉಪಕಾರಕೆ ಅಪಕಾರ /
ಮಾಡಿಹರೆನ್ನನು ನಿರ್ಗತಿಕ ಪಿಂಜಾರ //
- 13 ಅವರು ಅಸ್ವಸ್ಥರಾಗಿರಲು
ಶೋಕವಸ್ತ್ರಧಾರಿಯಾದೆ /
ತಲೆಬಾಗಿ ಜಪಿಸಿದೆ, ನಾ ಮನನೊಂದು
ಉಪವಾಸವಿದ್ದೆ //
- 14 ಶೋಕತಪ್ತನಾದೆ ಗೆಲೆಯನಿಗೊ

- ಬಳಗದವನಿಗೊ ಎಂಬಂತೆ /
 ಅತ್ತು ಪ್ರಲಾಪಿಸಿದೆ ತಾಯನು ಕಳೆದುಕೊಂಡ
 ತಬ್ಬಲಿಯಂತೆ //
- 15 ನನಗೆ ಆಪತ್ತೊದಗಲದೊ ಸಂತೋಷಿಸಿದರು
 ಸಭೆಗೂಡಿ /
 ಸೂರೆಮಾಡಿದರು ತಿರುತಿರುಗಿ ಆ
 ಭ್ರಷ್ಟರೊಟ್ಟುಗೂಡಿ //
- 16 ಅಣಕಿಸಿ ಹಾಸ್ಯ ಮಾಡಿದರು ಕೀಟಲೆಗಾರರಂತೆ /
 ಕಟಕಟನೆ ಹಲ್ಲುಕಡಿದರು
 ಕಡುಕೋಪಿಗಳಂತೆ //
- 17 ಇನ್ನೆಷ್ಟರವರೆಗೆ ಪ್ರಭು, ನೀ ಸುಮ್ಮನಿರುವೆ
 ನೋಡುತ? /
 ಬಿಡಿಸೆನ್ನ ಹಾವಳಿಯಿಂದ, ಸಿಂಹಗಳ
 ಬಾಯಿಂದ //
- 18 ಮಹಾಸಭೆಯಲ್ಲಾಗ ನಿನ್ನನು ಕೊಂಡಾಡುವೆ /
 ಬಹುಜನರ ಮುಂದೆ ನಿನ್ನ
 ಗುಣಗಾನಮಾಡುವೆ //
- 19 ಕಳ್ಳ ವೈರಿಗಳೆನ್ನ ನೋಡಿ ಹಿಗ್ಗಲು ಬಿಡಬೇಡ /
 ಈ ಕಾರಣ ಶತ್ರುಗಳು ಕಣ್ಣು
 ಮಿಟುಕಿಸುವುದು ಬೇಡ //
- 20 ಸಮಾಧಾನಕರವಲ್ಲ ಅವರಾಡುವ ನುಡಿಗಳು /
 ಮುಗ್ಧನಾಡಿಗರನು ಮೋಸಗೊಳಿಸುವಾ
 ಮಾತುಗಳು //
- 21 ಎನ್ನೀ ಪರಿಸ್ಥಿತಿಯನು ಕಂಡು ಅವರು ಬಾಯಿ
 ಕಿಸಿದು /
 ನುಡಿದರು, “ಆಹಾ! ಕಣ್ಣಾರೆ ಕಂಡೆವಲ್ಲಾ”
 ಎಂದು //
- 22 ನೀನೇ ನೋಡಿರುವೆ ಪ್ರಭು, ಇನ್ನು
 ಸುಮ್ಮನಿರಬೇಡ /
 ನನ್ನೊಡೆಯಾ, ನನಗಿನ್ನಾದರು
 ದೂರವಾಗಿರಬೇಡ //
- 23 ನನ್ನ ನ್ಯಾಯವನು ನಿರ್ಣಯಿಸು ದೇವಾ
 ಎಚ್ಚೆತ್ತು /
 ನನ್ನ ವಿವಾದವನು ವಿಚಾರಿಸು ಪ್ರಭು ನೀನೆದ್ದು
 ನಿಂತು //
- 24 ಹೇ, ದೇವಾ, ನಿನ್ನ ನೀತಿಗನುಸಾರ
 ತೀರ್ಪುಕೊಡು /
 ಶತ್ರುಗಳೆನ್ನ ವಿಷಯದಲ್ಲಿ ಹರ್ಷಗೊಳ್ಳದಂತೆ
 ಮಾಡು //
- 25 ತಮ್ಮಾಸೆ ಕೈಗೂಡಿತೆನಲು ಅವರಿಗಿರಬಾರದು

- ಅವಕಾಶ /
 ಅವನನು ಕಬಳಿಸಿಬಿಟ್ಟೆವು ಎಂದು ಕೊಚ್ಚಿ
 ಕೊಳ್ಳುವ ಸಂತೋಷ //
- 26 ನನಗಾದ ಕೇಡನು ನೋಡಿ ಹಿಗ್ಗುವವರಿಗಾಗಲಿ
 ಸಿಗ್ಗು /
 ನನ್ನನು ಕುಗ್ಗಿಸಿ ಮೆರೆವವರನು ಮುಚ್ಚಲಿ
 ಲಜ್ಜೆಯ ಮುಸುಕು //
- 27 ನನಗೆ ನ್ಯಾಯ ಬಯಸುವವರು ನಲಿದು
 ಮಾಡಲಿ ಜಯಕಾರ /
 “ದಾಸನ ಹಿತೈಷಿ ಪ್ರಭುಗೆ, ಜೈ” ಎಂಬ ನಿರಂತರ
 ಪ್ರಚಾರ //
- 28 ಆಗೆನ್ನ ಜಿಹ್ವೆ ಸಾರುವುದು ನಿನ್ನ ನೀತಿಯನು /
 ದಿನವೆಲ್ಲಾ ವರ್ಣಿಸುವುದು ನಿನ್ನ ಕೀರ್ತಿಯನು //

ದುರುಳರಿಂದ ಕೆಡುಕು - ದೇವರಿಂದ ಬೆಳಕು

36 ಜಿನುಗುಟ್ಟುತಿಹುದು ಪಾಪವು ದುಷ್ಟನ

- ಮನದಲಿ /
 ದೇವ ಭಯವೇ ಇಲ್ಲ ಅವನ ಕಣ್ಣೆದುರಿನಲಿ //
- 2 “ಬೈಲಿಗೆ ಬಾರದು ನಿನ್ನ ದೋಷವು, ನಿನಗದು
 ಕೇಡು ತರದು” /
 ಇಂತುಲಿದು ಆ ಪಾಪವ ಜಿನುಗು ಅವನನು
 ವಂಚಿಸುತಿಹುದು //
- 3 ಅವನ ಕೀಳು ಬಾಯಿಯ ತುಂಬ ಕೇಡು ಕಪಟ /
 ಸನ್ನತಿ ಸತ್ಕಾರ್ಯಗಳನ್ನು ಬಿಟ್ಟೇ ಬಿಟ್ಟ //
- 4 ಆಲೋಚಿಸುತ್ತಿಹನು ಅಕ್ರಮವನು
 ಹಾಸಿಗೆಯಿಂದಲೆ /
 ಹೇಸನು ದುಷ್ಟತ್ಯಕ್ಕೆ, ಮುನ್ನುಗ್ಗುವನು
 ದುರ್ಮಾರ್ಗದಲೆ //
- 5 ನಿನ್ನ ಪ್ರೀತಿ ಪ್ರಭು, ಚುಂಬಿಸುತಿಹುದು
 ಗಗನವನು /
 ನಿನ್ನ ಸತ್ಯವು ಮುಟ್ಟುತಿಹುದು ಮೇಘ
 ಮಂಡಲವನು //
- 6 ನಿನ್ನ ನೀತಿ ಸುರಗಿರಿಯಂತೆ, ನಿನ್ನ ನ್ಯಾಯ
 ಮಹಾಸಾಗರದಂತೆ /
 ಮಾನವರನು, ಪಶು ಪ್ರಾಣಿಗಳನು ಪ್ರಭು,
 ಸಲಹುವೆ ರಕ್ಷಕನಂತೆ //
- 7 ನಿನ್ನಚಲ ಪ್ರೀತಿ, ಹೇ ದೇವಾ, ಎಷ್ಟೋ
 ಅಮೂಲ್ಯ /
 ನಿನ್ನಕ್ಕರೆಯ ರೆಕ್ಕೆಗಳಡಿ ನರಮಾನವರಿ

ಗಾತ್ರಯ //

- 8 ಅವರ ತೃಪ್ತಿ ನಿನ್ನ ಮಂದಿರದ ಸಮೃದ್ಧಿಯಿಂದ /
ಅವರ ಪಾನೀಯ ನಿನ್ನ ಸಂಭ್ರಮ
ಪ್ರವಾಹದಿಂದ //
- 9 ನಿನ್ನಲ್ಲಿದೆ ಜೀವದ ಬುಗ್ಗೆ /
ನಿನ್ನ ಬೆಳಕಿಂದ ಬೆಳಕೆಮಗೆ //
- 10 ನಿನ್ನನರಿತವರನು ಪ್ರೀತಿಸು ಮುಂದಕ್ಕೂ /
ಒಳಿತನ್ನು ಮಾಡು ನೇರಮನಸ್ಕರಿಗೂ //
- 11 ಗರ್ವಿಗಳ ಕಾಲಿಗೆ ನಾ ಬೀಳುವುದು ಬೇಡ /
ದುರುಳರ ಕೈ ನನ್ನ ಹೊರದೂಡುವುದು ಬೇಡ //
- 12 ಕೇಡು ಮಾಡಿದವರಿದೋ ಕೆಳಗೆ ಬಿದ್ದಿಹರು /
ಮರಳಿ ಏಳಲಾಗದೆ ಮಡಿದು ಬಿದ್ದಿಹರು //

ಸಜ್ಜನ ದುರ್ಜನರ ಬಲಾಬಲ

37 ಕೇಡು ಮಾಡುವವರ ನೋಡಿ

- ಸಿಡಿಮಿಡಿಯಾಗಬೇಡ /
ದುರಾಚಾರಿಗಳ ಕಂಡು ಮಚ್ಚರಗೊಳ್ಳಬೇಡ //
- 2 ಅವರು ಒಣಗಿ ಹೋಗುವರು ಕಾಡುಗರಿಕೆ
ಯಂತೆ /
ಬೇಗ ಬಾಡಿಹೋಗುವರು ಕಾಯಿಪಲ್ಯದಂತೆ //
- 3 ಒಳಿತನು ಮಾಡು ಪ್ರಭುವಿನಲಿ ಭರವಸೆ
ಇಟ್ಟು /
ಸುರಕ್ಷಿತವಾಗಿ ಬಾಳು ಸಿರಿನಾಡಿನಲ್ಲಿದ್ದು //
- 4 ಪ್ರಭುವಿನಿಂದಲೆ ಬಯಸು ನಿನ್ನಾನಂದವನು /
ನೆರವೇರಿಸುವನಾತ ನಿನ್ನ ಮನದಾಸೆಯನು //
- 5 ಪ್ರಭುವಿಗೆ ಬಿಡು ಜೀವನಯಾತ್ರಾ ಚಿಂತೆಯನು /
ಭರವಸೆಯಿಂದಿರು, ಆತನದನು ಸಾಗಿಸುವನು //
- 6 ಬೆಳಗಿಸುವನು ನಿನ್ನ ಸತ್ಯಸಂಧತೆಯನು
ಸೂರೋದಯದಂತೆ /
ಪ್ರಕಟಿಸುವನು ನಿನ್ನ ನ್ಯಾಯನಿಷ್ಠೆಯನು
ನಡುಹಗಲಿನಂತೆ //
- 7 ಪ್ರಭುವಿನ ಮುಂದೆ ಪ್ರಶಾಂತನಾಗಿರು,
ಆತನಿಗೋಸ್ಕರ ಕಾದಿರು /
ಸ್ವಾರ್ಥಿಗಳ, ಕುತಂತ್ರಿಗಳ ಏಳಿಗೆಯ ಕಂಡು
ಉರಿಗೊಳ್ಳದಿರು //
- 8 ಅಡಗಿಸು ಕೋಪವನು; ವರ್ಜಿಸು ಕ್ರೋಧವನು /
ಕಿಡಿಮಿಡಿಯಾಗಬೇಡ, ತರುವುದದು ಕೇಡನು //
- 9 ವಧಿತರಾಗಿ ನಾಶವಾಗುವರು,
ಕೇಡು ಮಾಡುವವರು

- ಪ್ರಭುವಿಗಾಗಿ ಕಾಯುವವರು
ನಾಡಿಗೊಡೆಯರಾಗುವರು //
- 10 ದುರುಳನು ಕಾಣದೆ ಹೋಗುವನು
ಕೊಂಚಕಾಲದೊಳು /
ಹುಡುಕಿದರು ಕಾಣಿಸಿಗನಾಗ ಊರು
ಕೇರಿಗಳೊಳು //
- 11 ದೀನದಲಿತರು ಬಾಧ್ಯಸ್ಥರಾಗುವರು ನಾಡಿಗೆ /
ಆನಂದಿಸುವರು ಅಲ್ಲಿ ದೊರಕುವ
ಸುಖಶಾಂತಿಗೆ //
- 12 ದುರ್ಜನನು ಹೂಡಿಹನು ಒಳಸಂಚು ಸಜ್ಜನನ
ವಿರುದ್ಧ /
ಕಟಕಟನೆ ಹಲ್ಲು ಕಡಿಯುತಿಹನಿದೋ ಆತನ
ವಿರೋಧ //
- 13 ಅಂಥವನ ಕಂಡು ಪ್ರಭು ನಸುನಗುತಿಹನು /
ಅವನಿಗೊದಗಲಿಹ ಗತಿಯನು ಕಾಣುತಿಹನು //
- 14 ಹಿಡಿದಿಹರು ದುರುಳರು ಕತ್ತಿಯನು, ಎತ್ತಿಹರು
ಬಿಲ್ಲನು /
ಕೆಡಹಲು ದೀನದಲಿತರನು, ಕೊಲ್ಲಲು
ಸಜ್ಜನರನು //
- 15 ಹಿಡಿದ ಕತ್ತಿ ಹಿಡಿದವರೆದೆಯನೆ ಇರಿವುದು /
ಎತ್ತಿದ ಬಿಲ್ಲುಬಾಣ ಸಿಡಿದು ಮುರಿವುದು //
- 16 ದುರುಳರ ವಿಪುಲ ಆಸ್ತಿಪಾಸ್ತಿಗಿಂತಲು /
ಸತ್ಯವಂತರ ಬಡತನವೆನಿತೊ ಮಿಗಿಲು //
- 17 ಬತ್ತಿಹೋಗುವುದು ದುರ್ಜನರ ಭುಜಬಲ /
ಸತ್ಯವಂತರಿಗೆ ಪ್ರಭುವೇ ಉನ್ನತಬಲ //
- 18 ಸಜ್ಜನರಿಗೆ ಸಿಗುವ ಸೊತ್ತು ಶಾಶ್ವತ /
ಪ್ರಭುವಿಗೆ ಗೊತ್ತು ಅವರ ಬಾಳಿನಂತ್ಯ //
- 19 ಮಾನನಷ್ಟವಿರದು ಕಷ್ಟಕಾಲದಲಿ /
ಕುಂದುಕೊರತೆಯಿರದು ಬರಗಾಲದಲಿ //
- 20 ದುರುಳರ ಬೆಡಗೋ ಬಾಡಿಹೋಗುವುದು
ಹುಲ್ಲಿನಂತೆ /
ಪ್ರಭುವಿನ ಶತ್ರುಗಳು ತೇಲಿಹೋಗುವರು
ಹೊಗೆಯಂತೆ //
- 21 ಕೊಂಡ ಸಾಲವನು ತೀರಿಸಲಾರನಾ
ದುರ್ಜನನು /
ಉದಾರವಾಗಿ ದಾನ ಧರ್ಮಮಾಳ್ವನಾ
ಸಜ್ಜನನು //
- 22 ಪ್ರಭುವಿನಿಂದ ಆಶೀರ್ವದಿತರು ನಾಡಿಗೆ
ಬಾಧ್ಯಸ್ಥರು /
ಆತನಿಂದ ಶಾಪಗ್ರಸ್ಥರು ಬಹಿಷ್ಕೃತರು //

- 23 ಪ್ರಭುವಿಗೆ ಪ್ರಿಯವು ಮಾನವನ ಪ್ರವರ್ತನ /
ಅವನ ನಡತೆಗೆ ಆತನೆ ಮಾರ್ಗದರ್ಶನ //
- 24 ಬಿದ್ದರೂ ಅವನೆದ್ದೇ ತೀರುವನು /
ಪ್ರಭು ಅವನಿಗೆ ಊರುಗೋಲಾಗಿಹನು //
- 25 ಸಜ್ಜನ ದಿಕ್ಕಿಲ್ಲದಿರುವುದನು, ಅವನ ಸಂತತಿ
ಭಿಕ್ಷೆ ಬೇಡುವುದನು /
ನಾ ಕಾಣೆನು, ವೃದ್ಧ ನಾನೆಂದೂ ಕಾಣೆನು,
ಬಾಲ್ಯದಿಂದ ಕಾಣೆನು //
- 26 ದಾನ ನೀಡುವನು, ಸಾಲ ನಿರಾಕರಿಸನು
ಸಜ್ಜನನು /
ಆತನ ಸಂತಾನ ಹೊಂದುವುದು
ಆಶೀರ್ವಾದವನು //
- 27 ಕೆಟ್ಟದನು ಬಿಡು, ಒಳ್ಳೆಯದನು ಮಾಡು /
ಸಿರಿನಾಡಿನಲಿ ಚಿರಕಾಲ ಬಾಳು //
- 28 ಪ್ರಭುವು ನ್ಯಾಯಪ್ರಿಯನು, ಭಕ್ತಜನರ
ಪರಿಪಾಲಕನು /
ಚಿರವುಳಿಸುವನು ಇವರನು, ಅಳಿಸುವನು
ದುರುಳರ ಪೀಳಿಗೆಯನು //
- 29 ಸಜ್ಜನರು ಸಿರಿನಾಡಿಗೆ ಬಾಧ್ಯಸ್ಥರು /
ಅಲ್ಲವರು ಶಾಶ್ವತವಾಗಿ ಬಾಳುವರು //
- 30 ಸಜ್ಜನರ ಬಾಯಿ ಆಡುವುದು ಸುಜ್ಞಾನವನು /
ಅವನ ನಾಲಿಗೆ ನುಡಿವುದು
ನ್ಯಾಯನೀತಿಯನು //
- 31 ಅವನ ಎದೆಯಲ್ಲಿದೆ ದೇವರ ನಿಯಮ /
ನೆಲೆತಪ್ಪದು ಅವನ ನಡತೆಯ ಕ್ರಮ //
- 32 ದುಷ್ಟನಿಟ್ಟಿರುವನು ಕಣ್ಣನು ಸಜ್ಜನರ ಮೇಲೆ /
ಹೊಂಚುಹಾಕಿ ನೋಡುತ್ತಿಹನು
ಮಾಡಲವರ ಕೊಲೆ //
- 33 ಪ್ರಭು ಬಿಡನವನನು ದುಷ್ಟ ಶಕ್ತಿಯ ವಶಕ್ಕೆ /
ಗುರಿಪಡಿಸನು ನ್ಯಾಯಸ್ಥಾನದ ಶಿಕ್ಷೆಗೆ //
- 34 ಪ್ರಭುವನು ನಂಬಿ ನಡೆ ಆತನ ಪಥದಲೇ /
ಉದ್ಧಾರವಾಗುವೆ, ನಾಡಿಗೊಡೆಯನಾಗುವೆ /
ದುಷ್ಟರ ವಿನಾಶವನು ಕಣ್ಣಾರೆ ಕಾಣುವೆ //
- 35 ದುರುಳನೋರ್ವ ಮಹಾಗರ್ವದಿಂದ
ಬಾಳುತ್ತಿದ್ದ /
ಹುಲುಸಾಗಿ ಬೆಳೆದ ದೇವದಾರು
ಮರದಂತಿದ್ದ //
- 36 ಕ್ರಮೇಣ ನಾನು ಆ ಮಾರ್ಗವಾಗಿ ನಡೆಯಲು /
ಕಾಣಲಿಲ್ಲ, ಗುರುತೂ ಇರಲಿಲ್ಲ ಹುಡುಕಲು //
- 37 ನಿರಪರಾಧಿಯನ್ನು ಲಕ್ಷಿಸು, ಸತ್ಪುರುಷನನು

- ವೀಕ್ಷಿಸು /
 ಶಾಂತಿಪ್ರಿಯನಿಗಿದೆ ಸಂತಾನವೃದ್ಧಿ, ಇದ
 ಗಮನಿಸು //
- 38 ನಾಶವಾಗುವುದು ನಿಜ, ದೋಷಿಗಳ ಮನೆತನ /
 ನಿರ್ಮೂಲವಾಗುವುದು ದುರುಳರ ಸಂತಾನ //
- 39 ಸಜ್ಜನರ ಜೀವೋದ್ಧಾರ ಪ್ರಭುವಿನಿಂದ /
 ಆಪತ್ಕಾಲದಲಿ ಆಶ್ರಯ ಆತನಿಂದ //
- 40 ತನ್ನಾಶ್ರಿತರನು ಪ್ರಭು ಕೈ ನೀಡಿ ಕಾಪಾಡುವನು /
 ದುಷ್ಟರ ವಶದಿಂದವರನು ತಪ್ಪಿಸಿ
 ಉದ್ಧರಿಸುವನು //

ಪಾಪಪರಿತಾಪದಲಿ ಪ್ರಾರ್ಥನೆ

- 38** ಕೋಪದಿಂದೆನ್ನ ಪ್ರಭು, ಬೈಯಬೇಡ /
 ರೋಷದಿಂದೆನ್ನನು ದಂಡಿಸಲು ಬೇಡ //
- 2 ನಿನ್ನ ಬಾಣಗಳು ನಾಟಿವೆ ನನ್ನೊಳಗೆ /
 ನಿನ್ನ ಹಸ್ತವು ಎರಗಿದೆ ನನ್ನ ಮೇಲೆ //
- 3 ನನ್ನ ದೇಹದಲ್ಲಿಲ್ಲ ಸೌಖ್ಯ ನಿನ್ನ
 ಕೋಪದ ನಿಮಿತ್ತ /
 ನನ್ನೆಲುಬಿನಲ್ಲಿಲ್ಲ ಕ್ಷೇಮ ನನ್ನ
 ಪಾಪದ ಪ್ರಯುಕ್ತ //
- 4 ಮುಳುಗಿಸಿಬಿಟ್ಟಿವೆ ನನ್ನ ಅಪರಾಧಗಳೆನ್ನನು /
 ಅಮುಕಿಬಿಟ್ಟಿವೆ ಹೊರಲಾರದ
 ಹೊರೆಯಂತೆನ್ನನು //
- 5 ಕೀವು ಸೋರಿ ನಾರುತ್ತಿವೆ ನನ್ನ ಪಾಪದ
 ಗಾಯಗಳು /
 ಇದಕ್ಕೆಲ್ಲ ಕಾರಣವು ನನ್ನ ಮೂರ್ಖತನವು//
- 6 ಬಾಗಿ ಕುಗ್ಗಿ ಹೋಗಿರುವೆ ಪ್ರಭು
 ಬಹಳವಾಗಿ
 ದಿನವೆಲ್ಲ ಅಲೆಯುತ್ತಿರುವೆ ದುಃಖಭರಿತನಾಗಿ //
- 7 ಉರಿಬಡಿದಂತಿದೆ ಎನ್ನ ಸೊಂಟಕೆ /
 ಆರೋಗ್ಯವಿಲ್ಲದಿದೆ ದೇಹಕೆ //
- 8 ಜೋಮು ಹಿಡಿದಂತಿದೆ, ಜೀವ ಹಿಂಡಿದಂತಿದೆ /
 ಹೃದಯವೇದನೆಯಿಂದ ನರಳಾಡುತ್ತಿರುವೆ //
- 9 ನನ್ನ ಗೋಳಾಟ ಪ್ರಭು, ನಿನಗೆ
 ಗೊತ್ತಿದೆಯಯ್ಯಾ /
 ನನ್ನ ಮನದಾಸೆ ನಿನಗೆ ಬಯಲಾಗಿದೆಯಯ್ಯಾ //
- 10 ಬಡಿದುಕೊಳ್ಳುತ್ತಿದೆ ಹೃದಯ,
 ಹುದುಗಿಹೋಗಿದೆ ಚೇತನ /
 ಮಬ್ಬಾಗಿ ಹೋಗಿದೆ ನನ್ನೆರಡು ನಯನಸಾಧನ //

- 11 ನನ್ನ ಜಾಡ್ಯ ನೋಡಿ ದೂರ ಸರಿದರು
ನೆಂಟರಿಷ್ಟರು /
ಬಳಿಬಾರದೆ ಅಲ್ಲೇ ನಿಂತರು ಬಂಧು
ಬಳಗದವರು //
- 12 ಉರಲನೊಡ್ಡಿಹರು ನನ್ನ ಪ್ರಾಣಹಂತಕರು /
ನಿರ್ಧರಿಸಿಹರು ವಿನಾಶವನ್ನು ಕೇಡು
ಬಗೆವವರು /
ಕುತಂತ್ರವ ಮಾಡುವರು ಸತತ ಮೋಸಗಾರರು //
- 13 ನಾನಂತು ಕೇಳದಿದ್ದೆ ಕಿವುಡನಂತೆ /
ಮರು ಉತ್ತರಿಸದೆ ಮೌನವಿದ್ದೆ ಮೂಕನಂತೆ //
- 14 ಅಹುದಹುದು ಕಿವಿ ಕೇಳಿಸದವನಂತಿದ್ದೆ /
ಪ್ರಶ್ನುತ್ತರ ಕೊಡಲಾಗದವನಂತಿದ್ದೆ //
- 15 ನಿನಗಾಗಿ ಪ್ರಭು, ಕಾದಿರುವೆನಯ್ಯಾ /
ನನಗಾಗಿ ನೀ ಉತ್ತರಿಸೋ, ದೇವಾ //
- 16 ಶತ್ರುಗಳು ಹರ್ಷಿಸಬಾರದು ನನ್ನ ವಿಷಯದಲಿ /
ಹಿಗ್ಗಬಾರದವರು ನಾ ಜಾರಿ ಬಿದ್ದಲ್ಲಿ //
- 17 ಇಗೋ, ನಾನೆಡವಿ ಬೀಳಲಿರುವೆ /
ಆಪತ್ತಿಗಾಗಿ ಸಂಕಟಪಡುತ್ತಿರುವೆ //
- 18 ನಾನಪರಾಧಿಯೆಂದು ನಿವೇದಿಸುವೆ /
ಪಾಪಕ್ಕಾಗಿ ಪಶ್ಚಾತ್ತಾಪ ಪಡುವೆ //
- 19 ಬಲಿಷ್ಟ ವೈರಿಗಳು ವಿರೋಧಿಸುತಿಹರು
ನಿಷ್ಕಾರಣವಾಗಿ /
ಶತ್ರುಗಳನೇಕರು ದ್ವೇಷಿಸುತಿಹರು
ಅನ್ಯಾಯವಾಗಿ //
- 20 ಎಸಗಿದರು ಉಪಕಾರಕೆ ಪ್ರತಿಯಾಗಿ ಅಪಕಾರ /
ಎದುರಿಸುತಿಹರೀಗ ನಾ ಹಿಡಿದಿರುವ
ಸನ್ಮಾರ್ಗ //
- 21 ಹೇ ಪ್ರಭು, ನನ್ನ ಕೈ ಬಿಡಬೇಡಯ್ಯಾ /
ದೇವಾ, ನನಗೆ ದೂರವಾಗಬೇಡಯ್ಯಾ //
- 22 ಓ ಪ್ರಭುವೇ, ನನ್ನದ್ಧಾರಕನೆ, /
ನನಗೆ ನೆರವಾಗಲು ಬಾ ಬೇಗನೆ //

ವೈರಾಗಿಯ ರೋದನೆ

39 ನಾ ಇಂತೆಂದುಕೊಂಡೆ:

“ಜಾಗರೂಕನಾಗಿರುವೆ
ಜಿಹ್ವೆ ಪಾಪಕ್ಕೆಳೆಯದಂತೆ /
ಬಾಯಿಗೆ ಕುಕ್ಕೆ ಹಾಕಿಕೊಂಡಿರುವೆ ದುರ್ಜನರ
ಮುಂದೆ” //

2 ಮೌನವಿದ್ದೆ, ಸನ್ನಡಿಯದೆಯೂ ಸುಮ್ಮನಿದ್ದೆ /

- ಉಲ್ಬಣಿಸುತ್ತಿತ್ತು ವೇದನೆಯು ಎಡೆಬಿಡದೆ //
- 3 ಎದೆಯ ತಾಪ ಹೆಚ್ಚಿತು, ಚಿಂತೆ ಕಾವೇರಿತು /
ಆಗತಾನೆ ಬಾಯ್ತೆರೆದೆ ನಾನಿಂತೆಂದು://
- 4 “ನನ್ನ ಜೀವಾಯುಸ್ಸು ಎನಿತು? ನನ್ನ ಬಾಳಿನ
ಮುಗಿವೆಂದು? /
ತಿಳಿಯಪಡಿಸು ನನಗೆ ಪ್ರಭು, ನಾನು ಬಲು
ಅಸ್ಥಿರನೆಂದು” //
- 5 ನನ್ನಾಯುಸ್ಸು ಗೇಣುದ್ಧ, ನಿನ್ನೆಣಿಕೆಗದು ಶೂನ್ಯ /
ಮಾನವ ಜೀವನ ಕೇವಲ ಉಸಿರಿಗೆ
ಸರಿಸಮಾನ!//
- 6 ನರಮಾನವನು ಮೆರೆದಾಡುವನು
ಮಾಯೆಯಂತೆ /
ಅವನ ಸಡಗರವೆಲ್ಲವೂ ನಿರರ್ಥಕದಂತೆ /
ಕೂಡಿಪನಾತ ಸಿರಿ ಅದು ಯಾರದಾಗುವುದೆಂದು
ಅರಿಯದೆ //
- 7 ಇಂತಿರಲು ಪ್ರಭು, ನಾನೇತಕೆ ಕಾದಿರಬೇಕು?/
ನೀನೆ ಅಲ್ಲವೆ ನನಗೆ ನಂಬಿಕೆ, ಇದು ಸಾಕು //
- 8 ಮುಕ್ತಗೊಳಿಸೆನ್ನ ಪ್ರಭು, ಎಲ್ಲಪರಾಧಗಳಿಂದ /
ಕಾದಿರಿಸೆನ್ನನು ಮೂರ್ಖರ ತಿರಸ್ಕಾರದಿಂದ //
- 9 ಮೌನದಿಂದಿರುವೆ, ಬಾಯ್ತೆರೆಯದಿರುವೆ /
ನನಗೊದಗಿರುವುದು ನಿನ್ನಿಂದಲ್ಲವೆ?//
- 10 ಸಾಕು ಮಾಡು ನಿನ್ನ ಕೈ ಹೊಡೆತವನು /
ಅದರಿಂದ ನಾ ಸಾಯುತ್ತಿರುವೆನು //
- 11 ಪಾಪದ ಪ್ರಯುಕ್ತ ಮಾನವನು ಶಿಕ್ಷಿಸುವಾಗ /
ನುಸಿಹತ್ತಿದಂತೆ ನಾಶಪಡಿಸುವೆ
ಅವನಾಸ್ಥೆಯನಾಗ /
ಮಾನವ ಜೀವನ ಕೇವಲ ಉಸಿರಿಗೆ
ಸರಿಸಮಾನ //
- 12 ನನ್ನ ಮೊರೆಯ ಕೇಳು, ಪ್ರಾರ್ಥನೆಯನಾಲಿಸು /
ಸುಮ್ಮನಿರದೆ ನನ್ನ ಕಂಬನಿಯನೀಕ್ಷಿಸು //
ಹೇ ಪ್ರಭು, ನಾನಿನ್ನ ಆಗಂತುಕನಯ್ಯಾ /
ಪೂರ್ವಜರಂತೆ ನಾ ಪರದೇಶಿಯಯ್ಯಾ //
- 13 ನಾ ಕಾಲವಾಗಿ ಕಣ್ಮರೆಯಾಗುವೆ ಇಲ್ಲಿಂದ /
ಆ ಮುನ್ನ ಹೊರಳಿಸು ಕೋಪದೃಷ್ಟಿಯನು
ನನ್ನಿಂದ /
ನಾ ಬಾಳುವಂತೆ ಮಾಡು ಪ್ರಭು, ಸಂತಸದಿಂದ //

40 ಕಾದಿದ್ದೆನು, ಪ್ರಭುವಿಗಾಗಿ

- ಕಾದಿದ್ದೆನು /
ಕೊನೆಗಾತ ನನ್ನತ್ತ ಬಾಗಿ
ಕಿವಿಗೊಟ್ಟನು //
- 2 ಮೇಲೆತ್ತಿದನು ವಿನಾಶದ ಕೆಸರಿಂದ,
ಕರಾಳ ಕೂಪದಿಂದ /
ಗೋರ್ಕಲ್ಲ ಮೇಲಿರಿಸಿ ಹೆಜ್ಜೆಯಿಡಿಸಿದನು
ಅತಿ ಧೈರ್ಯದಿಂದ //
- 3 ಬರಿಸಿದನು ನವಗೀತೆಯನು, ದೇವಸ್ತುತಿಯನು
ನನ್ನ ಬಾಯಲಿ /
ಇದ ಕಂಡವರು ಭಯಪಡುವರು, ಇಡುವರು
ಭರವಸೆ ಪ್ರಭುವಿನಲಿ //
- 4 ಪ್ರಭುವಿನಲ್ಲಿ ಭರವಸೆ ಇಟ್ಟು ನಡೆವಾತನು
ಧನ್ಯನು /
ಗರ್ವಿಗಳನು, ಸುಳ್ಳುದೇವರನು,
ಹಿಂಬಾಲಿಸನವನು //
- 5 ಪ್ರಭು, ಎನ್ನ ದೇವ, ನಿನಗೆ ಸಮಾನತೆ
ಎಲ್ಲಿಯದು /
ನೀನೆಸಗಿದ ಪವಾಡ ಪ್ರಯೋಜನಗಳೆನಿತು /
ಅಗಣಿತವಾದವುಗಳ ವಿವರ
ಅಸದಳವಾದುದು //
- 6 ಬೇಡವಾದವು ನಿನಗೆ ಯಜ್ಞಾರ್ಪಣೆ,
ಬಲಿಕಾಣಿಕೆ /
ಬಯಸಿಲ್ಲ ನೀ ಹೋಮವನೆ, ಪರಿಹಾರಕ
ಬಲಿಯನೆ /
ಶ್ರವಣಶಕ್ತಿಯನು ಅನುಗ್ರಹಿಸಿದೆ ನೀನು ನನಗೆ //
- 7 ನಾನೋಗೊಡುತ ಇಂತೆಂದೆ: “ಇಗೋ ನಾನೇ
ಬರುತ್ತಿರುವೆ /
ಗ್ರಂಥ ಸುರುಳಿಯಲಿ ನನ್ನ ಕುರಿತು
ಲಿಖಿತವಾಗಿದೆಯಲ್ಲವೇ? //
- 8 ನಿನ್ನ ಚಿತ್ತಾನುಸಾರ ನಡೆವುದೇ ನನಗೆ
ಪರಮಾವೇಶ /
ನನ್ನಂತರಂಗದಲಿದೆ ದೇವಾ, ನಿನ್ನ
ಧರ್ಮೋಪದೇಶ”//
- 9 ಜೀವೋದ್ಧಾರದ ಶುಭಸಂದೇಶವನು ಸಾರಿದೆ
ಮಹಾಸಭೆಗೆ //
ನಾ ಸಾರಿದೆ ಅದನು ಮೌನವಿರದೆ, ಇದು
ಗೊತ್ತಿದೆ ಪ್ರಭು ನಿನಗೆ //

- 10 ಬಚ್ಚಿಟ್ಟುಕೊಳ್ಳಲಿಲ್ಲ ನನ್ನದೆಯೊಳು ನಿನ್ನ
 ಸತ್ಸಂಬಂಧವನು /
 ಪ್ರಕಟಿಸಿದನು ಜೀವೋದ್ಧಾರವನು, ನಿನ್ನ
 ಪ್ರಾಮಾಣಿಕತೆಯನು /
 ಮಹಾಸಭೆಗೆ ಮರೆಯಿಸದೆ ಸಾರಿದನು ನಿನ್ನ
 ಪ್ರೀತಿ ಸತ್ಯತೆಯನು //
- 11 ಅಗಲಿಸಬೇಡ ಪ್ರಭೂ, ನಿನ್ನ ಕೃಪೆಯನು
 ನನ್ನಿಂದ /
 ನಿನ್ನ ಪ್ರೀತಿ ಸತ್ಯಕೆ ಕಾದಿರಿಸಲಿ
 ನನ್ನನು ಸತತ //
- 12 ಲೆಕ್ಕವಿಲ್ಲದಾಪತ್ತುಗಳು ನನ್ನನು
 ಸುತ್ತಿಕೊಂಡಿವೆ /
 ದಿಕ್ಕು ತೋಚದಂತೆನ್ನ ಪಾಪಗಳು
 ನನಗಂಟಿಕೊಂಡಿವೆ /
 ಸಿಲುಕವು ಎಣಿಕೆಗೆ ತಲೆಗೂದಲಂತೆ,
 ನಾನೆದೆಗುಂದಿರುವೆ //
- 13 ಕರುಣೆಯಿಂದೆನ್ನನು ಪ್ರಭು ರಕ್ಷಿಸ ಬಾ /
 ನನಗೊತ್ತಾಸೆ ಮಾಡಲು ಪ್ರಭು, ಬೇಗ ಬಾ //
- 14 ನನ್ನ ಕೊಲೆಗೆಂದು ಯತ್ನಿಸುವವರು
 ನಾಚಿ ಗಲಿಬಿಲಿಗೊಳ್ಳಲಿ /
 ನನ್ನಳಿವನು ಕೋರುವಂಥವರು ಲಜ್ಜೆಯಿಂದ
 ಹಿಂದಿರುಗಲಿ //
- 15 ಆಹಾ ಆಹಾ ಎಂದು ಹಾಸ್ಯ ಮಾಡುವವರು /
 ಅಕಟಕಟವೆನ್ನಲಿ ಹೇಸಿಗೆಯಿಂದಾ ನರರು //
- 16 ನಿನ್ನನು ಅರಸುವವರೆಲ್ಲರು
 ಹರ್ಷಾನಂದಗೊಳ್ಳಲಿ /
 ನಿನ್ನ ರಕ್ಷಣಾಪ್ರಿಯರು ಸತತ
 “ಪ್ರಭು ಪರಾಕ್ರಮಿ” ಎನ್ನಲಿ //
- 17 ಬಡವನು, ದುರ್ಬಲನು ಆದೆನಗೆ ಪ್ರಭೂ,
 ನೀ ಹಿತಚಿಂತಕನು /
 ತಡಮಾಡಬೇಡ ದೇವಾ,
 ನೀನೆನಗುದ್ಧಾರಕನು, ಸಹಾಯಕನು //

ರೋಗಿಯೊಬ್ಬನ ಮೊರೆ

41 ದಿಕ್ಕಿಲ್ಲದವನನು ಲಕ್ಷಿಸುವವನು

ಧನ್ಯನು /
 ಆಪತ್ಕಾಲದಲಿ ಆದವನನು ಪ್ರಭು
 ರಕ್ಷಿಸುವನು //

² ಅಂಥವನನು ಪ್ರಭು ಜೀವದಿಂದಿರಿಸುವನು,

- ಸುರಕ್ಷಿತವಾಗಿಡುವನು /
ನಾಡಿನಲ್ಲವನನು ಧನ್ಯನಾಗಿಸುವನು,
ಶತ್ರುಗಳಿಗಧೀನನಾಗಿಸನು //
- 3 ರೋಗದಿ ಹಾಸಿಗೆ ಹಿಡಿದಿರಲು
ಪ್ರಭು ಸುಧಾರಿಸುವನು /
ರೋಗ ನಿವಾರಿಸಿ ಅವನಿಗೆ
ಆರೋಗ್ಯವನೀಯುವನು //
- 4 ನಾನಂತು, “ಪ್ರಭೂ ಕರುಣಿಸು,
ಗುಣಪಡಿಸೆನ್ನನು /
ನಿನಗೆ ವಿರುದ್ಧ ಪಾಪಗೃಹೆ” ಎಂದು
ಬೇಡುವೆನು //
- 5 “ಇವನ ಸಾವೆಂದು? ಇವ ನಿರ್ನಾಮ
ವಾಗುವದೆಂತು?” /
ನನಗೆ ಕೇಡುಬಯಸುವವರ ಕುಹಕ
ನುಡಿಯಿದು //
- 6 ನೋಡಬರುವರು, ನವಿರಾದ
ಮಾತನಾಡುವರವರು /
ಕೇಡನೆ ತುಂಬಿಸಿಕೊಂಡು ಹೊರಬಂದೊಡನೆ
ಹರಡುವರು //
- 7 ಹಗೆಯವರು ಎನಗೆ ವಿರುದ್ಧ
ಗುಜುಗುಟ್ಟುತ್ತಿಹರು /
ಅವರೆಲ್ಲರು ಎನಗೆ ಕೇಡನೆ ಕಲ್ಪಿಸುತ್ತಿಹರು://
- 8 “ಹಾಸಿಗೆಯಿಂದವನು ಮರಳಿ ಏಳುವಂತಿಲ್ಲ /
ಘಾಸಿ ರೋಗದಿಂದ ವಾಸಿಯಾಗುವಂತಿಲ್ಲ”//
- 9 ನನ್ನಾಪ್ತ ಮಿತ್ರನು, ನನ್ನ ನಂಬಿಕೆಗೆ ಪಾತ್ರನು /
ನನ್ನೊಡನೆ ಉಂಡವನು, ನನಗೆರಡು
ಬಗೆದಿಹನು //
- 10 ನೀನಾದರೋ ಪ್ರಭು ಕರುಣಿಸು,
ಏಳ ಮಾಡೆನ್ನನು /
ನಾನವರಿಗಾಗ ಮುಯ್ಯಿಗೆ ಮುಯ್ಯಿ
ತೀರಿಸುವೆನು //
- 11 ವಿರೋಧಿಗಳೆನ್ನ ಮೇಲೆ ಜಯಗೊಳ್ಳದಂದು /
ಅರಿತುಕೊಳ್ಳೆನು ನಿನ್ನೊಲುಮೆ
ನನಗಿದೆಯೆಂದು //
- 12 ನಿರ್ದೋಷಿಯಾದೆನ್ನನು ನೀನುಧರಿಸುವೆ /
ಚಿರಕಾಲ ನಿನ್ನ ಸನ್ನಿಧಿಯಲ್ಲೆನ್ನನು ಇರಿಸುವೆ //
- 13 ಇಸ್ರಾಯೇಲರ ದೇವರಾದ ಪ್ರಭುವಿಗೆ ಜಯ /
ಯುಗಯುಗಾಂತರಕು ಆಮೆನ್ ಆಮೆನ್,
ಜಯಜಯ //

ಭಾಗ - ೨
ಕೀರ್ತನೆಗಳು 42-72
ದೇವರದರುಶನಕ್ಕಾಗಿ ದಾಹ

42 ಬಾಯಾರಿದ ಜಿಂಕೆ ಹಾತೊರೆಯು

ವಂತೆ ತೊರೆಯಾಗಿ /
ದಣಿದೆನ್ನ ಮನ ದೇವಾ, ಹಂಬಲಿಸುತಿದೆ
ನಿನಗಾಗಿ

2 ಜೀವಂತ ದೇವನಿಗಾಗಿ ದಾಹದಿಂದಿದೆ

ಎನ್ನ ಮನ /
ನಾ ತೆರಳಿ ಪಡೆವುದೆಂತು ಆ ದೇವನ
ಮುಖದರ್ಶನ? //

3 “ಎಲ್ಲಿ? ನಿನ್ನ ದೇವನೆಲ್ಲಿ?” ಎಂದು ಜನ

ಜರೆಯುತಿರಲು /
ಕಂಬನಿಯೆ ನನಗನ್ನಪಾನವಾಗಿಹುದು
ಹಗಲಿರುಳು //

4 ಜನಸಮೂಹದೊಡನೆ ನಾ ಜಯಜಯಕಾರ

ಮಾಡುತ /
ಸ್ತುತಿಗೀತೆಗಳ ಹಾಡುತ, ತೀರ್ಥಯಾತ್ರೆ
ಗೈಯುತ /
ದೇಗುಲಕೆ ತೆರಳಿದಾ ಸವಿನೆನಪು
ಮನಕರಗಿಪುದು ನಿರುತ //

5 ಎನ್ನ ಮನವೆ, ಚಿಂತಿಸುವೆಯೇಕೆ?

ವ್ಯಥೆಪಡುವುದೇಕೆ? ದೇವನಲ್ಲಿಡು ನಂಬಿಕೆ /
ಮತ್ತೆ ಸ್ತುತಿಸುವೆ ನಾನಾತನನು, ಮುಕ್ತಿದಾತ,
ಪರಮಾತ್ಮ ಆತನೆನಗೆ //

6 ನನಗಾಗುತ್ತದೆ ನಿನ್ನ ಸ್ಮರಣೆ ಮನ ಕುಗ್ಗಿದಾಗ /

ಜೋರ್ದನ್, ಹೆರ್ಮನ್ ನಾಡಿಂದ,
ಮಿಸಾರ್ ಗುಡ್ಡೆಯಿಂದ //

7 ನಿನ್ನ ಜಲಪಾತಗಳ ಘನನಿನಾದ, ಮಡುವು

ಮಡುವನು ಕರೆದಂತಿದೆ /
ನಿನ್ನಲೆಗಳು, ಎಲ್ಲ ತರಂಗಗಳು ತಲೆಯ ಮೇಲೆ
ಹಾದು ಹೋದಂತಿವೆ //

8 ಹಗಲಿ ಪ್ರೀತಿಯನುಗ್ರಹಿಸಲಿ ದೇವನೆನಗೆ /

ಇರುಳಲಿ ಎನ್ನಯ ಬಾಯಲ್ಲಿರಲಿ ಆತನ
ಗೀತೆ /

ಪಾರ್ಥನೆ ಸಲ್ಲಲಿ ಎನ್ನ ಜೀವಾದಾರ ದೇವಗೆ //

9 ಶರಣ ದೇವನಿಗೆ “ದೇವಾ, ನನ್ನನೇಕೆ ಮರೆತೆ?/

ನಾನಲೆಯಬೇಕೆ ಶತ್ರುಬಾಧೆಪೀಡಿತನಾಗಿ
ಭಿಕಾರಿಯಂತೆ?” //

- 10 “ನಿನ್ನ ದೇವನೆಲ್ಲಿ?” ಎಂದು ವಿರೋಧಿಗಳು
 ಸತತ ಹಂಗಿಸುವಾಗ /
 ನನ್ನೆಲುಬುಗಳು ಮುರಿದಂತಾಗುತ್ತದೆ ಆ
 ಜರೆಯ ಕೇಳಿದಾಗ //
- 11 ಎನ್ನ ಮನವೆ, ಚಿಂತಿಸುವೆಯೇಕೆ?
 ವ್ಯಥೆಪಡುವುದೇಕೆ? ದೇವನಲ್ಲಿಡು ನಂಬಿಕೆ /
 ಮತ್ತೆ ಸ್ತುತಿಸುವೆ ನಾನಾತನನು, ಮುಕ್ತಿದಾತ,
 ಪರಮಾತ್ಮ ಆತನೆನಗೆ//

“ನನ್ನ ನ್ಯಾಯ ನಿರ್ಣಯಿಸು ದೇವಾ”
 (42ನೇ ಕೀರ್ತನೆ ಮುಂದುವರಿದುದು)

43 ನಿರ್ಣಯಿಸು ನನ್ನ ನ್ಯಾಯವನು

- ಓ ದೇವಾ /
 ವಾದಿಸು ಆ ಭಕ್ತಿಹೀನ ಜನತೆಯ ವಿರುದ್ಧ /
 ಬಿಡಿಸೆನ್ನನು ವಂಚಕರಿಂದ, ಅಧರ್ಮಿಗಳಿಂದ //
- 2 ನನಗೆ ಕೋಟಿ ನೀನಲ್ಲವೇ? ನನ್ನ ಕೈ ಬಿಟ್ಟಿರುವೆ
 ಏಕೆ?/
 ಶತ್ರು ಬಾಧೆಯಿಂದ ಭಿಕಾರಿಯಂತೆ
 ನಾನಲೆಯಬೇಕೆ?//
- 3 ಕಳುಹಿಸು ನಿನ್ನ ಜ್ಯೋತಿಯನು, ನಿನ್ನ ಸತ್ಯವನ್ನು
 ನನ್ನ ನಡೆಸಲಿಕೆ /
 ಸೇರಿಸಲೆನ್ನನು ನಿನ್ನ ಪವಿತ್ರ ಪರ್ವತಕೆ, ನಿನ್ನಯ
 ನಿವಾಸಕೆ //
- 4 ಬರುವೆನಾಗ ನಿನ್ನ ಬಲಿಪೀಠದ ಬಳಿಗೆ /
 ನನ್ನಾನಂದ ನಿಧಿಯಾದ ನಿನ್ನ ಸನ್ನಿಧಿಗೆ /
 ವೀಣೆ ನುಡಿಸಿ ದೇವಾ, ನಿನ್ನ ಸ್ತುತಿಸಲಿಕೆ //
- 5 ಎನ್ನ ಮನವೆ, ಚಿಂತಿಸುವೆಯೇಕೆ?
 ವ್ಯಥೆಪಡುವುದೇಕೆ? ದೇವನಲ್ಲಿಡು ನಂಬಿಕೆ /
 ಮತ್ತೆ ಸ್ತುತಿಸುವೆ ನಾನಾತನನು, ಮುಕ್ತಿದಾತ
 ಪರಮಾತ್ಮ ಆತನೆನಗೆ //

ಪ್ರಸ್ತುತ ಪರಿತಾಪ

44 ಕೇಳಿದೆವು ಕಿವಿಯಾರೆ ದೇವಾ, ನೀ

- ಎಸಗಿದ ಘನಕಾರ್ಯಗಳನು /
 ವಿವರಿಸಿಹರು ನಮ್ಮ ಪೂರ್ವಜರು ನಿನ್ನ
 ಮಹತ್ಕಾರ್ಯಗಳನು //
- 2 ಹೊರಗಟ್ಟಿದೆ ಪರಕೀಯರನು, ನಮ್ಮ
 ಪೂರ್ವಜರ ನೆಲೆಗೊಳಿಸಲು /
 ವಿನಾಶಗೊಳಿಸಿದೆ ಅನ್ಯರನು, ನಮ್ಮವರನು

ವಿಕಾಸಗೊಳಿಸಲು //

- 3 ನಾಡಗೆದ್ದುದು ನಮ್ಮವರ ಕತ್ತಿಯಲ್ಲ /
ಜಯ ದೊರೆತದು ತಮ್ಮ ಭುಜ ಬಲದಿಂದಲ್ಲ //
- ಜಯ ತಂದಿತು ನಿನ್ನ ಬಲಹಸ್ತ, ನಿನ್ನ ಮುಖ
ಕಾಂತಿ /
ನಿನ್ನ ಭುಜಬಲ, ನೀತೋರಿದಾ ಅಚಲಪ್ರೀತಿ //
- 4 ಯಕೋಬಿಗೆ ವಿಜಯ ಗಿಟ್ಟಿಸಿದಾತ /
ನೀನಲ್ಲವೆ ದೇವಾ, ನನ್ನ ಅರಸ?//
- 5 ಶತ್ರುಗಳನು ಸದೆಬಡಿವೆವು ನಿನ್ನ ಬೆಂಬಲದಿಂದ /
ಎದುರಾಳಿಯನು ತುಳಿವೆವು ನಿನ್ನ
ಆವೇಶದಿಂದ //
- 6 ಬಿಲ್ಲುಬಾಣದಲಿ ನಾ ಭರವಸೆಯಿಡುವುದಿಲ್ಲ /
ಕತ್ತಿ ಕಠಾರಿ ನನಗೆ ರಕ್ಷಣೆ ತರುವುದಿಲ್ಲ //
- 7 ಹಿಂಸಕರಿಂದ ಸಂರಕ್ಷಿಸುವಾತ ನೀನೆ /
ಹಗೆಗಳಿಗೆ ಆಶಾಭಂಗ ತರುವಾತ ನೀನೆ //
- 8 ನಿನ್ನಲ್ಲಿಯೇ ದೇವಾ, ಹೆಮ್ಮೆಪಡುವೆವು ಸತತ /
ನಿನ್ನ ನಾಮವನೆ ಸಂಕೀರ್ತಿಸುವೆವು ನಿರುತ //
- 9 ಆದರೀಗ ನಮ್ಮನು ಕಡೆಗಣಿಸಿರುವೆ, ಕೈ
ಬಿಟ್ಟಿರುವೆ /
ನಮ್ಮ ಸೇನೆಗಳ ಸಂಗಡ ದೇವ, ಹೊರಟು
ಬರದಿರುವೆ //
- 10 ಶತ್ರುಗಳಿಗೆ ಬೆಂಗೊಟ್ಟು ನಾವೋಡುವಂತೆ
ಮಾಡಿರುವೆ /
ಹಗೆಗಳು ಹಾಯಾಗಿ ಸೊತ್ತನು ಸೂರೆಮಾಡ
ಬಿಟ್ಟಿರುವೆ //
- 11 ನಮ್ಮ ನೊಪ್ಪಿಸಿರುವೆ ವಧ್ಯಸ್ಥಾನಕೊಯ್ದ
ಕುರಿಗಳಂತೆ /
ಚದರಿಸಿಬಿಟ್ಟಿರುವೆ ನಮ್ಮನು ಅನ್ಯಜನಾಂಗಗಳ
ಮಧ್ಯೆ //
- 12 ಬಿಡುಕಾಸಿಗಿಂತ ಕಡೆಗಾಣಿಸಿರುವೆ ನಿನ್ನ
ಪ್ರಜೆಯನು /
ಲಾಭವಿಲ್ಲದವರಂತೆ ವಿಕ್ರಯಿಸಿರುವೆ
ಅದನು //
- 13 ಪರರು ನಮ್ಮನು ಜರೆಯುವಂತೆ ಮಾಡಿರುವೆ /
ನೆರೆಯವರ ಪರಿಹಾಸ್ಯಕ್ಕೆ ಗುರಿಪಡಿಸಿರುವೆ //
- 14 ಅನ್ಯಜನ ನಮ್ಮ ನಣಕಿಸಿ ತಲೆಯಾಡಿಸುವಂತೆ
ಮಾಡಿರುವೆ /
ಅನ್ಯಾಯಕ್ಕೆ ಅಡ್ಡಹೆಸರಾಗುವಂತೆ ನಮ್ಮನು
ಬಿಟ್ಟಿರುವೆ //
- 15 ನನ್ನ ಕಣ್ಮಂದಿದೆ ಈ ಅವಮಾನ ದಿನವೆಲ್ಲ /

- ಲಜ್ಜೆಯಿಂದ ನಾ ಮುಖ
ಮುಚ್ಚಿಕೊಳ್ಳುವಂತಾಗಿದೆಯಲ್ಲಾ //
- 16 ದೂಷಕರ ನಿಂದೆಗೆ ಆಸ್ಪದನಾದೆ /
ದ್ರೋಹಿಗಳ ವಕ್ರನೋಟಕೆ ಗುರಿಯಾದೆ //
- 17 ನಿನ್ನ ಮರೆಯಲಿಲ್ಲ, ನಿನ್ನ ಒಪ್ಪಂದವನು
ಮಿರಲಿಲ್ಲ /
ಆದರೂ ಒದಗಿವೆಯಲ್ಲ ನಮಗೀ
ಅನಾಹುತಗಳೆಲ್ಲ //
- 18 ನಮ್ಮಂತರಂಗ ದೂರವಾಗಿಲ್ಲ ನಿನ್ನಿಂದ /
ನಾವು ಅಗಲಲಿಲ್ಲ ನೀನು ತೋರಿದ
ಮಾರ್ಗದಿಂದ //
- 19 ಆದರೂ ನಮ್ಮನ್ನು ತಂದು ನಾಯಿನರಿಗಳ
ಪಾಲಾಗಿಸಿರುವೆ /
ಕಾರ್ಗತ್ತಲೆಮ್ಮನು ಸುತ್ತುವರಿಯುವಂತೆ
ಮಾಡಿರುವೆ //
- 20 ನಮ್ಮ ದೇವನ ನಾಮವನು ಮರೆತಿದ್ದೆವಾದರೆ /
ಅನ್ಯದೇವರಿಗೆ ನಾವು ಕೈ ಮುಗಿದಿದ್ದೆವಾದರೆ, /
- 21 ದೇವಾ, ನಿನಗದು ಬಯಲಾಗದಿರುತ್ತಿತ್ತೆ?/
ನಮ್ಮೆದೆ ಗುಟ್ಟು ನಿನಗೆ ತಿಳಿಯದಿರುತ್ತಿತ್ತೆ?//
- 22 ಎಣಿಕೆಯಾಗಿಹೆವು ಕೊಯ್ಗುರಿಗಳಂತೆ ನಾವೆಲ್ಲ /
ಬಲಿಯಾಗುತಿಹೆವು ನಿನ್ನ ನಿಮಿತ್ತವೆ ದಿನವೆಲ್ಲ //
- 23 ಪ್ರಭೂ, ಎದ್ದೇಳು, ನಿರ್ದಿಸಬೇಡ /
ನಮ್ಮನು ಎಂದೆಂದಿಗೂ ತೊರೆಯಬೇಡ //
- 24 ಮರೆಸಿಕೊಂಡಿರುವೆಯೇಕೆ ನಿನ್ನ ಮುಖವನು?/
ಮರೆತಿರುವೆಯೇಕೆ ನಮ್ಮ ಹಿಂಸೆ
ಬಾಧೆಯನು?//
- 25 ಮಣ್ಣುಪಾಲಾಗಿದೆ ನಮ್ಮ ಪ್ರಾಣ /
ನೆಲ ಕಚ್ಚಿಕೊಂಡಿದೆ ನಮ್ಮ ದೇಹ //
- 26 ಎದ್ದು ಬಂದು ಪ್ರಭು ನಿನ್ನ ನೆರವನ್ನೊದಗಿಸು /
ನಿನ್ನ ಚಲ ಪ್ರೇಮದಿಂದ ನಮ್ಮನು ಉದ್ಧರಿಸು //

ರಾಜವಿವಾಹೋತ್ಸವ ಗೀತೆ

45 ಉಜ್ವಲಾಲೋಚನೆಯೊಂದು

- ತುಡುಕುತಿದೆ ಮನದಲಿ /
ರಚಿಸಲಿರುವೆ ಮಹಾರಾಜನಿಗೊಂದು
ಗೀತಾಂಜಲಿ /
ನನ್ನ ಜಿಹ್ವೆ ಸಜ್ಜಾದ ಬರಹಗಾರನ ಲೇಖನಿ //
- 2 ನರಮಾನವರೊಳು ನೀ ಸುರ ಸುಂದರ /
ನಿನ್ನ ಮುಖವಾಣಿ ಅತ್ಯಂತ ಮಧುರ /

- ದೇವಾನುಗ್ರಹ ನಿನಗಿದೆ ನಿರಂತರ //
- 3 ಕಟ್ಟಿಕೋ ಶೂರನೇ, ಪಟ್ಟಗತ್ತಿಯನು
ಸೊಂಟಕೆ /
ಸಂಭ್ರಮ, ಶೋಭೆ, ಸಡಗರ ಸಲ್ಲತಕ್ಕವು
ನಿನಗೆ //
- 4 ಹೊರಡು ಒಡ್ಡೋಲಗದಿಂದ
ವಾಹನಾರೂಢನಾಗಿ /
ತೆರಳು ಭುಜಬಲದಿ
ಮಹತ್ಕಾರ್ಯವೆಸಗುವವನಾಗಿ /
ಹೆಣಗು ಸತ್ಯಕ್ಕಾಗಿ, ನ್ಯಾಯನೀತಿಪರನಾಗಿ //
- 5 ನಿನ್ನಂಬು ಬಾಣಗಳು ಹರಿತವಾದುವು /
ರಾಜದ್ರೋಹಿಗಳನು ಅವು ಇರಿಯುವುವು /
ಜನಾಂಗಗಳು ನಿನ್ನ ಪಾದಕ್ಕೆರಗುವುವು //
- 6 ಅಮರವಾದುದು ಹೇ ದೇವಾ, ನಿನ್ನ
ಸಿಂಹಾಸನ /
ನ್ಯಾಯಸ್ಥಾಪಕವಾದುದು ನಿನ್ನ ರಾಜ ದಂಡ //
- 7 ಪ್ರೀತಿಸಿದೆ ನೀನು ಧರ್ಮವನು
ದ್ವೇಷಿಸಿದೆ ಅಧರ್ಮವನು /
ಆನಂದ ತ್ರೈಲದಿಂದಭಿಷೇಕಿಸಿಹನು ನಿನ್ನ,
ದೇವನು /
ಮಿತ್ರರಿಗಿಂತ ಮಿಗಿಲಾಗಿ ಅಭಿಷೇಕಿಸಿಹನು
ಆತನು ನಿನ್ನನು //
- 8 ಘಮಘಮಿಸುತಿದೆ ನಿನ್ನಡಿಗೇ
ರಸಗಂಧ, ಅಗರು, ಚಂದನಗಳಿಂದ /
ಮನರಂಜನೆಗೊಳ್ಳುತ್ತಿರುವೆ
ದಂತ ಮಂದಿರದುನ್ನತ ವಾದ್ಯಗಳಿಂದ /
- 9 ರಾಜಕುವರಿಯರಿಹರು ನಿನ್ನ
ಸ್ತ್ರೀ ಪರಿವಾರದಲಿ /
ಪಟ್ಟದ ರಾಣಿಯು ನಿಂತಿಹಳು ನಿನ್ನ
ಬಲಪಾರ್ಶ್ವದಲಿ /
ಓಫಿರ್ ನಾಡಿನ ಚಿನ್ನಾಭರಣಗಳಿಂದ
ಭೂಷಿತಳಾಗಿ //
- 10 ಎಲೌ ಕುವರಿಯೇ, ಕೇಳು, ಎನ್ನ ಮಾತಿಗೆ
ಕಿವಿಗೊಡು /
ನಿನ್ನ ಜನರನು, ತೌರು ಮನೆಯನು
ಮರೆತುಬಿಡು //
- 11 ಆಗ ಬಯಸುವನು ರಾಜ ನಿನ್ನ
ಲಾವಣ್ಯವನು /
ಆತನ ಪಾದಕ್ಕೆರಗು, ಆತನೇ
ನಿನಗೊಡೆಯನು //

- 12 ಟೈರ್ ನಾಡಿಗರು ನಿನಗೆ ಕಾಣಿಕೆಯಿತ್ತು
ಸನ್ಮಾನಿಸುವರು /
ಸಿರಿವಂತ ಪ್ರಜೆಗಳು ನಿನ್ನುಪಕಾರವನು
ಕೋರಿಬರುವರು //
- 13 ರಾಜಕುವರಿ ವಿರಾಜಿಸುತಿಹಳು
ಅಂತಃಪುರದಲಿ /
ಮೆರೆಯುತಿಹಳು ಜರತಾರಿ
ವಸ್ತ್ರಾಭರಣಗಳಲಿ //
- 14 ಭೂಷಿತಳಾಗಿಹಳಾಕೆ ಕಸೂತಿಕೆಲಸದ
ವಸ್ತ್ರಗಳಿಂದ /
ಬರುತಿಹಳು ರಾಜನ ಬಳಿಗೆ ಸಖಿಯರ ಪರಿವಾರ
ಸಮೇತ //
- 15 ಆಗಮಿಸುತಿಹರಿದೋ ಸಂಭ್ರಮ ಸಡಗರದಿಂದ /
ಪ್ರವೇಶಿಸುತಿಹರು ಅರಮನೆಯನು
ಉತ್ಸಾಹದಿಂದ //
- 16 ನಿನ್ನ ಪುತ್ರರು ಅಲಂಕರಿಸುವರು ಪೂರ್ವಜರ
ಸ್ಥಾನವನು /
ನೇಮಕಗೊಳ್ಳುವರು ಉತ್ತರಾಧಿಕಾರಿಗಳಾಗಿ
ಜಗದೊಳು //
- 17 ನಿನ್ನ ನಾಮಸ್ಮರಣೆಯನುಳಿಸುವೆನು
ಚಿರಕಾಲ /
ಹೊಗಳುವರು ಸಕಲ ಜನರು ನಿನ್ನನು
ಅನುಗಾಲ //

ದೇವರು ನಮ್ಮಾಶ್ರಯ ದುರ್ಗವು

46 ದೇವರೆಮಗೆ ಆಶ್ರಯ ದುರ್ಗ /

- ಸಂಕಟದಲಿ ಸಿದ್ಧ ಸಹಾಯಕ //
- 2 ಕಡಲಲ್ಲಿ ಗುಡ್ಡಗಳು ಮುಳುಗಿದರೂ ದಿಗಿಲಿಲ್ಲ /
ಪೊಡವಿ ಕಂಪಿಸಿದರು ನಮಗೇನು ಭಯವಿಲ್ಲ //
- 3 ಸಮುದ್ರ ಭೋರ್ಗರೆದರೇನು?
ನೊರೆಕಾರಿದರೇನು?/
ಅದರೊಡನೆ ಪರ್ವತಗಳು
ಅಲುಗಾಡಿದರೇನು?//
ನಮ್ಮ ಕಡೆಗಿರುವನು ಸೇನಾಧೀಶ್ವರ ಪ್ರಭುವು /
ಯಕೋಬ ಕುಲದೇವನು ನಮಗಾಶ್ರಯ
ದುರ್ಗವು //
- 4 ನದಿಯೊಂದು ಆನಂದಗೊಳಿಸುವುದು
ದೇವನಗರವನು /
ಪುನೀತಗೊಳಿಸುವುದು ಪರಾತ್ಪರನ

- ನಿವಾಸವನು //
- 5 ದೇವನಿರುವನಾ ನಗರ ಮಧ್ಯೆ, ಅಳಿವಿಲ್ಲ ಅದಕೆ /
ಉದಯಕಾಲದಲೆ ದೇವ ಬರುವನು
ಅದರ ಸಹಾಯಕೆ //
- 6 ನಡುಗಿದವು ರಾಷ್ಟ್ರಗಳು, ಉಡುಗಿದವು
ರಾಜ್ಯಗಳು /
ದೇವರ ಗರ್ಜನೆಗೆ ಕರಗಿತು ಧರೆಯೆಲ್ಲವು //
- 7 ನಮ್ಮ ಕಡೆಯಿರುವನು ಸೇನಾಧೀಶ್ವರ
ಪ್ರಭುವು /
ಯಕೋಬ ಕುಲದೇವರು ನಮಗಾಶ್ರಯ
ದುರ್ಗವು //
- 8 ಪ್ರಭುವಿನ ಕಾರ್ಯಗಳ ನೋಡಬನ್ನಿ /
ಇಳೆಯೊಳಗೆಸಗಿದ ಪವಾಡಗಳನು ನೋಡಿ //
- 9 ಜಗದೆಲ್ಲೆಡೆ ಕದನ ಕಾಳಗ ನಿಲ್ಲಿಸಿಹನು /
ಬಿಲ್ಲು ಭಲ್ಲೆಗಳನು ಮುರಿದು ಹಾಕಿದನು /
ರಥಗಳನು ಬೆಂಕಿಯಿಂದ ಸುಟ್ಟುಹಾಕಿದನು //
- 10 'ಶಾಂತರಾಗಿರಿ, ತಿಳಿಯಿರಿ ನಾನು ದೇವನೆಂದು /
ಜನಕ್ಕೂ ಜನಾಂಗಕ್ಕೂ ನಾನಧಿಪತಿಯೆಂದು' //
- 11 ನಮ್ಮ ಕಡೆಯಿರುವನು ಸೇನಾಧೀಶ್ವರ ಪ್ರಭುವು /
ಯಕೋಬ ಕುಲದೇವರು ನಮಗಾಶ್ರಯ
ದೇವರು //

ದೇವನು ಸಾರ್ವಭೌಮನು

47 ಸರ್ವ ಜನಾಂಗಗಳೇ, ಚಪ್ಪಾಳೆ

- ಹೊಡೆಯಿರಿ /
ಸರ್ವೇಶ್ವರನಿಗೆ ಜಯಜಯ
ಘೋಷ ಮಾಡಿರಿ //
- 2 ಪರಾತ್ಪರನಾದ ಪ್ರಭುವು ಘನಗಂಭೀರನು /
ಪ್ರಪಂಚಕ್ಕೆಲ್ಲ ರಾಜಾಧಿರಾಜನು //
- 3 ಜನಾಂಗಗಳನಾತ ನಮಗಧೀನಪಡಿಸಿಹನು /
ರಾಷ್ಟ್ರಗಳನು ನಮಗೆ ಪಾದಪೀಠವಾಗಿಸಿಹನು //
- 4 ಆಯ್ದನಾಡನು ಸೊತ್ತಾಗಿ ನೀಡಿದನೆಮಗೆ /
ಪ್ರತಿಷ್ಠಿತರು ನಾವು, ಆತನೊಲಿದ ಯಕೋಬಿಗೆ //
- 5 ಏರಿದನು ಪ್ರಭು ಜಯಜಯಕಾರದೊಂದಿಗೆ /
ಆರೋಹಣವಾದನು ತುತ್ತೂರಿನಾದ ಜೊತೆಗೆ //
- 6 ಕೀರ್ತಿಸಿರಿ, ನಮ್ಮ ದೇವನನು ಸಂಕೀರ್ತಿಸಿರಿ /
ಕೀರ್ತಿಸಿರಿ, ನಮ್ಮ ರಾಜನನು ಸಂಕೀರ್ತಿಸಿರಿ //
- 7 ದೇವನು ಭೂಮಂಡಲಕ್ಕೆಲ್ಲಾ ಒಡೆಯನು /
ಕೀರ್ತನೆಯಿಂದ ಕೊಂಡಾಡಿರಿ ಆತನನು //

- 8 ವಹಿಸಿಕೊಂಡನು ದೇವನು ಸರ್ವಾಧಿಪತ್ಯ /
ಅಲಂಕರಿಸಿಹನು ತನ್ನ ಪೂಜ್ಯ ಗದ್ದುಗೆಯ //
- 9 ಒಟ್ಟುಗೂಡಿ ಬಂದರು ಪ್ರಜೆಯ ಪ್ರಮುಖರು /
ಅಬ್ರಹಾಮನ ದೇವಜನರೊಡನೆ
ಸೇರಿಕೊಂಡರು //
ಭೂಪಾಲರೆಲ್ಲರೂ ದೇವರಿಗೆ ಅಧೀನರು /
ಸರ್ವೋನ್ನತನು, ಸಾರ್ವಭೌಮನು ದೇವರು //

ಸಿಯೋನ್ ಶಿಖರ ಪವಿತ್ರ

48 ಸರ್ವಸ್ತುತಿಗೆ ಪಾತ್ರ, ಪ್ರಭುವು

- ಪರಮೋನ್ನತ /
ದೇವನಗರದಲಿ ಆತನ ಪವಿತ್ರ ಪರ್ವತ //
- 2 ಎತ್ತರದಲಿ ಸುಂದರ, ಉತ್ತರದಲಿ ಸಿಯೋನ್
ಶಿಖರ /
ಆನಂದದಾಯಕ ರಾಜಾಧಿರಾಜನ ಆ ನಗರ //
- 3 ಅದರ ಕೋಟೆಕೊತ್ತಲಗಳ ನಡುವೆ ದೇವನು /
ತಾನೇ ಸುಭದ್ರ ದುರ್ಗವೆಂದು ತೋರಿಹನು //
- 4-5 ಕೂಡಿದರೊಂದಾಗಿ ರಾಜರುಗಳು,
ದಾಳಿಮಾಡಬಂದರು /
ನೋಡಿ ನಿಬ್ಬೆರಗಾದರು, ತಲ್ಲಣಗೊಂಡು
ಓಡಿಹೋದರು //
- 6 ನಡುಗುವಂತಾಯಿತಲ್ಲಿ ಗಡಗಡನೆ /
ಪ್ರಸವ ವೇದನೆಯಂತಾಯಿತವರಿಗೆ //
- 7 ತಾರ್ಷಿಷ್ ನಾಡಿನ ದೊಡ್ಡ ದೊಡ್ಡ
ಹಡಗುಗಳನು /
ಚಂಡಮಾರುತದಿಂದ ಪುಡಿಪುಡಿ ಮಾಡಿದೆ
ನೀನು //
- 8 ಕಿವಿಯಾರೆ ಕೇಳಿದಂತೆಯೆ ಕಣ್ಣಾರೆ ಕಂಡೆವು /
ಸರ್ವಶಕ್ತ ಪ್ರಭುವನು ದೇವನಗರದಲಿ
ಕಂಡೆವು //
- 9 ನಿನ್ನಚಲ ಪ್ರೀತಿಯನು ದೇವಾ, ಸ್ಮರಿಸುವೆವು /
ನಿನ್ನ ಮಹದಾಲಯದೊಳು ಅದನು
ಧ್ಯಾನಿಸುವೆವು //
- 10 ನಿನ್ನ ನಾಮದಂತೆ ನಿನ್ನಾ ಹೊಗಳಿಕೆ /
ಮುಟ್ಟುತ್ತದೆ ಜಗದ ಎಲ್ಲೆ ಎಲ್ಲೆಗೆ /
ದೇವಾ, ನೀತಿಭರಿತ ನಿನ್ನ ಆಳ್ವಿಕೆ //
- 11 ಸಿಯೋನ್ ಪಟ್ಟಣಿಗರು ಹರ್ಷಗೊಳ್ಳಲಿ /
ಯೆಹೂದ್ಯ ನಗರಗಳು ಆನಂದಪಡಲಿ /
ನಿನ್ನ ನ್ಯಾಯವನು ನೆನಪಿಸಿಕೊಳ್ಳಲಿ //

- 12 ಸಂಚಾರಮಾಡಿರಿ ಸಿಯೋನ್ ನಗರದೊಳು /
 ಮಾಡಿರಿ ಪ್ರದಕ್ಷಿಣೆ ಅದರ ಸುತ್ತಲು /
 ಲೆಕ್ಕವಿಲ್ಲದಿವೆ ನೋಡಿ ಗೋಪುರಗಳು //
- 13 ಕಣ್ಣಿಟ್ಟು ನೋಡಿರಿ ಅದರ ಕೋಟೆಗಳನು /
 ಚೆನ್ನಾಗಿ ಗಮನಿಸಿರಿ ಅದರ ಪ್ರಾಕಾರಗಳನು //
- 14 ಆಗ ತಿಳಿಸಿರಿ ಮುಂದಣ ಪೀಳಿಗೆಗಿಂತೆಂದು -
 “ಈತನೀತನೇ ನಮ್ಮ ದೇವನು
 ಯುಗಯುಗಕು /
 ನಮಗೀತ ಮಾರ್ಗದರ್ಶಕ ತಲತಲಾಂತರಕು” /

ಸಾವನ್ನು ತಪ್ಪಿಸದು ಸಿರಿಸಂಪತ್ತು

49 ಸರ್ವಜನಾಂಗಗಳೆ, ಗಮನಿಸಿರಿ /

- ಭೂನಿವಾಸಿಗಳೆ, ನನಗೆ ಕಿವಿಗೊಡಿ /
- 2 ಜನಸಾಮಾನ್ಯರೆ, ಜನಾಧಿಪತಿಗಳೆ,
 ದರಿದ್ರರೆ, ಧನವಂತರೆ /
 ನೀವೆಲ್ಲರು ನನ್ನ ಮಾತುಗಳಿಗೆ ಕಿವಿಗೊಟ್ಟು
 ಆಲಿಸಿರೈ //
- 3 ನನ್ನ ಬಾಯಿ ಬೋಧಿಸುವುದು ಸುಜ್ಞಾನವನು /
 ನನ್ನ ಮನ ಧ್ಯಾನಿಸುವುದು ವಿವೇಚನೆಯನು //
- 4 ನಾ ಕಿವಿಗೊಟ್ಟು ಆಲಿಸುವೆನು ಧರ್ಮದ
 ಗಾದೆಯನು /
 ವೀಣೆ ನುಡಿಸುತ ವಿವರಿಸುವೆನು ಅದರ
 ಗೂಢಾರ್ಥವನು //
- 5 ಆಪತ್ಕಾಲದಲಿ ನಾನೇಕೆ ಭಯಪಡಬೇಕು?/
 ದ್ವೇಷಿಗಳ ದಾಳಿಗೆ ನಾನೇಕೆ ಹೆದರಬೇಕು?//
- 6 ಅವರ ಭರವಸೆ ಸಿರಿಸಂಪತ್ತಿನಲಿ /
 ಅವರ ಹಿರಿಮೆ ಅಧಿಕಾಸ್ತಿಪಾಸ್ತಿಯಲಿ //
- 7 ತನ್ನನು ತಾನೇ ಮುಕ್ತಗೊಳಿಸಿಕೊಳ್ಳುವ
 ಜೀವಾತ್ಮನಿಲ್ಲ /
 ದೇವರಿಗೆ ಈಡುಕೊಟ್ಟು ಪ್ರಾಣ ಉಳಿಸಿಕೊಳ್ಳ
 ಬಲ್ಲ ನರನಿಲ್ಲ //
- 8 ಪ್ರಾಣಕೆ ತೆರಬೇಕಾದ ಈಡು ಅಮೂಲ್ಯ /
 ಅದಕೆ ಸಾಕಷ್ಟು ತೆರಲು ಯಾರಿಗೂ ಅಸಾಧ್ಯ //
- 9 ಸಮಾಧಿಗಳಿಯದೆ ಸದಾ ಬಾಳುವ ಬಯಕೆ /
 ಮಾನವ ಶಕ್ತಿಗೆ ಮೀರಿದುದು ಆ ಗಳಿಕೆ //
- 10 ಬುದ್ಧಿಜೀವಿಗಳೂ ಸಾಯುವುದು ಖಂಡಿತ /
 ಮೂರ್ಖ, ಮಂದಗತಿಗಳ ಅಳಿವೂ ನಿಶ್ಚಿತ /
 ಅವರ ಸೊತ್ತು ಪರರ ಪಾಲು, ಇದೂ ಖಚಿತ //
- 11 ತಮ್ಮ ಹೆಸರಲೆಷ್ಟೋ ಸೊತ್ತಿದ್ದರೂ /

- ಸಮಾಧಿಯೇ ಅವರಿಗೆ ಶಾಶ್ವತ ಮಂದಿರವು /
ಅದುವದುವೇ ಅವರಿಗೆ ನಿತ್ಯ ನಿವಾಸವು //
- 12 ನೆಲೆಯಾಗಿರನು ನರನು ಪಟ್ಟಪದವಿಯಲಿ /
ನಾಶವಾಗುವನು ಪಶುಪ್ರಾಣಿಗಳ ಪರಿ //
- 13 ಮೂಢನಂಬಿಕೆಯುಳ್ಳವರ ಗತಿ ಇದುವೇ /
ಆ ಮೂಢರ ನಂಬಿ ನಡೆದವರಿಗು ಹಾಗೆಯೇ //
- 14 ದೂಡುವನು ಅವರನು ಕುರಿಹಿಂಡಿನಂತೆ
ಪಾತಾಳಕೆ /
ಮರಣವೇ ಕುರಿಗಾಹಿ ಆ ನಿಧನ ನಿವಾಸಿ
ಗಳಿಗೆ /
ವಿನಾಶಗೊಳ್ಳುದು ಆ ತಳದಲ್ಲಿ ಅವರ ರೂಪ
ರೇಖೆ /
ಆಳುವರು ಸಜ್ಜನರು ಅವರೆಲ್ಲರನು
ಉದಯಕಾಲಕೆ //
- 15 ನನ್ನನ್ನಾದರೂ ಸ್ವಾಗತಿಸುವನು ದೇವನು /
ಪಾತಾಳದ ಹಿಡಿತದಿಂದ ಬಿಡಿಸುವನು //
- 16 ಒಬ್ಬನು ಧನಿಕನಾದಾಗ ನೀ
ಕಳವಳಗೊಳ್ಳಬೇಡ /
ಅವನ ಮನೆಯ ಸೊಬಗನು ಕಂಡು
ನಿರಾಶೆಗೊಳ್ಳಬೇಡ //
- 17 ಸಾಯುವಾಗ ಏನನೂ ಕೊಂಡು
ಹೋಗುವುದಿಲ್ಲ /
ಘನತೆ ಅವನ ಬೆನ್ನು ಹತ್ತಿ ಹೋಗುವಂತಿಲ್ಲ //
- 18 ಸಿರಿಬಂದಾಗ ಕೊರತೆಯಿರದು ಹೊಗಳಿಕೆಗೆ /
ಆತ್ಮಸ್ತುತಿ, ಮುಖಸ್ತುತಿ, ಇವುಗಳ ಮೆರೆತಕೆ //
- 19 ಸೇರದಿರನಾತ ಪಿತೃಗಳಧೋಗತಿಯನು /
ಅವಿವೇಕಿ ಕಾಣನು ಎಂದಿಗೂ
ಪರಂಜ್ಯೋತಿಯನು //
- 20 ನೆಲೆಯಾಗಿರನು ಪಟ್ಟಪದವಿಯಲಿ /
ನಾಶವಾಗುವನು ಪಶುಪ್ರಾಣಿಗಳ ಪರಿ //

ಕೃತಜ್ಞತೆಯ ಸ್ತುತ್ಯವಾದ ಬಲಿಯರ್ಪಣೆ

50 ದೇವಾಧಿದೇವನಾದ ಪ್ರಭುವಿನ ನುಡಿ

- ಇಡೀ ಜಗಕೆ /
ಆತನ ಸನ್ನಿಧಿಗೆ ಕರೆ, ಪೂರ್ವದಿಂದ
ಪಶ್ಚಿಮದವರೆಗೆ //
- 2 ಸುರ ಸುಂದರವಾದ ಸಿಯೋನಿನಿಂದ /
ಉದಯಸಿಹನು ದೇವನು ಶೋಭೆಯಿಂದ //
- 3 ಬರುತಿಹನು ನಮ್ಮ ದೇವನು, ಇನ್ನು

- ಸುಮ್ಮನಿರನಾತ /
ಆತನ ಮುಂದೆ ಬೆಂಕಿಮಳೆ, ಸುತ್ತಲು
ಚಂಡಮಾರುತ //
- 4 ಭೂಮ್ಯಾಕಾಶಗಳನು ಕರೆಯುತ್ತಿಹನು /
ಪ್ರಜೆಗೆ ವಿಧಿಪಾ ತೀರ್ಪನು ನೋಡಲೆಂದು //
- 5 “ಬಲಿ ಮೂಲಕ ಒಡಂಬಡಿಕೆ ಗೈದ ಭಕ್ತರನು /
ಸಭೆ ಸೇರಿಸಿ ಇಲ್ಲಿನ್ನ ಮುಂದೆ,”
ಎನ್ನುತ್ತಿಹನು //
- 6 ದೇವನೇ ಸತ್ಯಸ್ವರೂಪಿ, ನ್ಯಾಯಾಧಿಪತಿ /
ಇದನು ಸಾರಿ ಹೇಳಲಿ ಆಕಾಶ ಪ್ರಕೃತಿ //
- 7 “ಎಲೈ ಪ್ರಜೆ ಇಸ್ರಯೇಲ್, ನಾನು ನಿನ್ನ
ದೇವರು /
ಕಿವಿಗೊಟ್ಟು ಆಲಿಸು ನಾನು ನಿನ್ನ ವಿರುದ್ಧ
ವಾದಿಸುವುದನು //
- 8 ನಿನ್ನ ಬಲಿಯರ್ಪಣೆಯನು ನಾ ತಪ್ಪಣಿಸುತ್ತಿಲ್ಲ /
ನಿನ್ನ ಮುಂದಿವೆ ಸತತ ನಿನ್ನ ದಹನ
ಬಲಿಗಳೆಲ್ಲ //
- 9 ನಾ ಕೋರುವುದು ನಿನ್ನ ಮನೆಯ
ಹೋರಿಗಳನಲ್ಲ /
ನಾ ಬಯಸುವುದು ನಿನ್ನ ಮಂದೆಯ
ಹೋತಗಳನಲ್ಲ //
- 10 ಕಾಡಿನಲ್ಲಿರುವ ಮೃಗಜಂತುಗಳೆಲ್ಲ ನನ್ನವೆ /
ಗುಡ್ಡದಲಿರುವ ಸಹಸ್ರಾರು ಪಶುಗಳು ನನ್ನವೆ //
- 11 ನಾ ಬಲ್ಲೆ ಆಕಾಶದಲ್ಲಿ ಹಾರಾಡುವ
ಪಕ್ಷಿಗಳನ್ನೆಲ್ಲ /
ನನಗೆ ಸೇರಿವೆ ಅಡವಿಯಲಿ ಓಡಾಡುವ ಜೀವ
ಜಂತುಗಳೆಲ್ಲ //
- 12 ನನಗೆ ಹಸಿವಾದರೆ, ನಿಮಗೆ ತಿಳಿಸಬೇಕಿಲ್ಲ /
ಜಗವು, ಅದರದೆಲ್ಲವು ನನ್ನವಾಗಿವೆಯಲ್ಲಾ //
- 13 ಹೋರಿಗಳ ಮಾಂಸವನು ನಾ
ಭುಜಿಸುವುದುಂಟೆ?/
ಹೋತಗಳ ರಕ್ತವನು ನಾ
ಕುಡಿಯುವುದುಂಟೆ?//
- 14 ದೇವರಿಗೆ ಧನ್ಯವಾದವೆ ನಿನ್ನ
ಬಲಿಯರ್ಪಣೆಯಾಗಿರಲಿ /
ಪರಾತ್ಪರನಿಗೆ ಮಾಡಿದ ಹರಕೆಗಳು
ಸಮರ್ಪಿತವಾಗಲಿ //
- 15 ಕಷ್ಟದಲಿ ಮೊರೆಯಿಡೆ, ನೆರವಾಗುವೆ /
ಆಗ ನೀ ನನ್ನನು ಕೊಂಡಾಡುವೆ //
- 16 ದುರ್ಜನರಿಗೆ ದೇವ ಹೇಳುವನು ಇಂತೆಂದು /

- “ನನ್ನ ವಿಧಿಗಳ ಪರಿಸುವ ಹಕ್ಕು ನಿಮಗೆಂತು?/
ನನ್ನ ನಿಬಂಧನೆಗಳ ನೀವು ಜಪಿಸುವುದೆಂತು?”//
- 17 ನನ್ನ ಮಾತುಗಳನು ನೀವು ತಾತ್ಸಾರ
ಮಾಡುತ್ತೀರಿ /
ನನ್ನ ತಿದ್ದುಪಾಟುಗಳನು ನೀವು
ಧಿಕ್ಕರಿಸುತ್ತೀರಿ //
- 18 ಕಂಡೊಡನೆ ಬೇಕು ನಿಮಗೆ ಚೋರರ ಕೂಟ /
ಸಾಕಾಗಿಲ್ಲ ನಿಮಗೆ ಜಾರರ ಒಡನಾಟ //
- 19 ನಿಮ್ಮ ಬಾಯನ್ನಾಳುತ್ತದೆ ಕೆಡುಕುತನ /
ನಿಮ್ಮ ನಾಲಿಗೆ ನೇಯುತ್ತದೆ ಕಪಟತನ //
- 20 ಸೋದರನಿಗೆ ವಿರುದ್ಧ ಸುಳ್ಳಾಡಲು
ಕೂರುತ್ತೀರಿ /
ಒಡಹುಟ್ಟಿದವರಿಗೆ ಎದುರಾಗಿ
ಚಾಡಿಹೇಳುತ್ತೀರಿ //
- 21 ನೀವಿದನ್ನೆಲ್ಲ ಮಾಡಿದರೂ ನಾ
ಮೌನಿಯೆನ್ನುವಿರಾ?/
ನಾ ಕೂಡ ನಿಮ್ಮಂಥವನು ಎಂದುಕೊಂಡಿರಾ?//
ನಿಮ್ಮ ದುಷ್ಟತನವನು ಕಣ್ಮಂದೆಯಿಡುವೆನು/
ನೀವು ಅಪರಾಧಿಗಳೆಂದು ಸ್ಥಾಪಿಸದೆ ಬಿಡೆನು //
- 22 ದೇವನ ನೆನೆಯದವರೇ, ನೀಡಿರಿ ಗಮನವನು /
ಇಲ್ಲವಾದರೆ ಛಿನ್ನಛಿನ್ನವಾಗಿಸಿಬಿಟ್ಟೇನು /
ನನ್ನ ಕೈಯಿಂದ ತಪ್ಪಿಸುವವರಾರು ನಿಮ್ಮನು?//
- 23 ಧನ್ಯವಾದದ ಬಲಿಯನರ್ಪಿಸುವವನೇ ನನಗೆ
ಸನ್ಮಾನಿತನು
ಸನ್ಮಾರ್ಗ ಹಿಡಿವವನಿಗೆ ತೋರುವೆ ಪರಮ
ಜೀವೋದ್ಧಾರವನು //

ಪಶ್ಚಾತ್ತಾಪಪೂರಿತ ಪ್ರಾರ್ಥನೆ

- 51** ಕೃಪಾಳು, ದೇವಾ, ಕರುಣಿಸೆನ್ನನು /
ಕರುಣಾನಿಧಿ, ಅಳಿಸೆನ್ನ
ದೋಷವನು //
- 2 ತೊಳೆ ಪೂರ್ತಿಯಾಗಿ ಪಾಪದಿಂದೆನ್ನನು /
ದೋಷಪರಿಹರಿಸಿ ಶುದ್ಧಗೊಳಿಸೆನ್ನನು //
- 3 ಒಪ್ಪಿಕೊಂಡೆನಿದೋ, ನಾನೇ ಅಪರಾಧಿ /
ಕಟ್ಟಿದಂತಿದೆ ಕಣ್ಣೆ ಪಾಪ ದಿನವಿಡಿ //
- 4 ಹೌದು ದೇವಾ, ನಿನಗೆ ದ್ರೋಹವೆಸಗಿದೆ /
ನಿನ್ನ ಕಣ್ಣೆ ಕೆಟ್ಟುದುನೆ ಮಾಡಿದೆ //
ನಿನ್ನ ನಿರ್ಣಯವು ನ್ಯಾಯಯುತ /
ನೀ ನೀಡುವ ತೀರ್ಪು ನಿರ್ಲಿಪ್ತ //

- 5 ನಾ ಜನಿಸಿದೆ ಪಾಪಪಂಕದಲೆ /
ದ್ರೋಹಿ ನಾ ಮಾತೃಗರ್ಭದಿಂದಲೆ //
- 6 ಅಂತರಂಗ ಶುದ್ಧಿಯನು ನೀ ಬಯಸುತಿ /
ಅಂತರ್ಯ ಜ್ಞಾನವನು ಉದಯಗೊಳಿಸುತಿ //
- 7 ಹಿಸ್ತೋಪಿನಿಂದ ನೀ ಚಿಮುಕಿಸೆ, ನಾ
ಶುದ್ಧನಾಗುವೆ /
ನೀ ತೊಳೆದೆಯಾದರೆ, ಹಿಮಕ್ಕಿಂತ ನಾ
ಬೆಳ್ಳಗಾಗುವೆ //
- 8 ಹರ್ಷಾನಂದವನು ಮೊಳಗಿಸೆನ್ನೊಳು /
ಪುಳಕಗೊಳ್ಳುವುವು ನೀ ಮುರಿದೆಲುಬುಗಳು //
- 9 ನನ್ನ ಪಾಪದೋಷಕೆ ವಿಮುಖನಾಗು /
ಸರ್ವ ದ್ರೋಹಗಳನು ಅಳಿಸಿಹಾಕು //
- 10 ಶುದ್ಧ ಹೃದಯವನು ದೇವಾ, ನಿರ್ಮಿಸು /
ಅಂತರಂಗವನು ಚೇತನಗೊಳಿಸು //
- 11 ತಳ್ಳಬೇಡೆನ್ನನು ದೇವಾ, ನಿನ್ನ ಸನ್ನಿಧಿಯಿಂದ /
ದೂಡಬೇಡ ನಿನ್ನ ಪವಿತ್ರಾತ್ಮನನು ನನ್ನಿಂದ //
- 12 ಜೀವೋದ್ಧಾರವನು ಮರಳಿ
ಸವಿಯುವಂತೆ ಮಾಡು /
ವಿಧೇಯನಾಗಿ ನಡೆವ ಸಿದ್ಧ ಮನಸ್ಸನು ನೀಡು //
- 13 ಬೋಧಿಸುವೆನಾಗ ನಿನ್ನ ಮಾರ್ಗವನು
ದುರುಳರಿಗೆ /
ತಿರುಗಿಕೊಳ್ಳರಾಗ ದ್ರೋಹಿಗಳು ನಿನ್ನ ಕಡೆಗೆ //
- 14 ತಪ್ಪಿಸೆನ್ನನು ಸ್ವಾಮಿ ದೇವಾ,
ರಕ್ತಾಪರಾಧದಿಂದ /
ನಿನ್ನ ಸತ್ಯಸಂಧತೆಯನು ಸಾರುವೆ ಮುಕ್ತ
ಕಂಠದಿಂದ //
- 15 ತೆರೆವಂತೆ ಮಾಡು ಪ್ರಭು ನನ್ನ ತುಟಿಗಳನು /
ಸಾರುವುದೆನ್ನ ಬಾಯಿ ನಿನ್ನ ನುಡಿಗಳನು //
- 16 ಬಲಿಯರ್ಪಣೆಯಲಿ ನಿನಗೊಲವಿಲ್ಲ /
ದಹನ ಬಲಿಯಿತ್ತರು ನಿನಗೆ ಬೇಕಿಲ್ಲ //
- 17 ಮುರಿದ ಮನವೇ ದೇವನೊಲಿವ ಯಜ್ಞವು /
ನೊಂದು ಬೆಂದ ಮನವನಾತ ಒಲ್ಲೆಯೆನನು //
- 18 ಸಿಯೋನಿಗೆ ದೇವಾ, ಶುಭವನು ಕರುಣಿಸು /
ಜೆರುಸಲೇಮ್ ಕೋಟೆಯನು ಮರಳಿ
ಎಬ್ಬಿಸು //
- 19 ಸೂಕ್ತ ಬಲಿಗಳಿಂದಾಗ ನಿನ್ನನೊಲಿಸುವರು /
ವೇದಿಕೆ ಮೇಲೆ ಯಜ್ಞಪಶುಗಳನು
ಅರ್ಪಿಸುವರು //

52 ನೀಚಕಾರ್ಯವೆಸಗಿ ಹಿಗ್ಗುವ

- ಘನ ಮಾನವನೆ /
 ದೇವರ ಅನಂತ ಕೃಪೆಯನು
 ಪ್ರತಿಭಟಿಸುವವನೆ /
 ದೇವರ ದೃಷ್ಟಿಯಲಿ ನೀನು ಹೀನಾಯನೆ //
- 2 ಕ್ಷೌರಗತ್ತಿಗೂ ಹರಿತ ನಿನ್ನ ನಾಲಿಗೆ, ವಂಚಕನೆ /
 ಕಲ್ಪಿಸುವೆಯಾ ದಿನವೆಲ್ಲಾ
 ನಾಶವಿನಾಶವನೆ?//
- 3 ಒಳಿತಿಗಿಂತ ಕೆಡಕು ಮಾಡುವುದು ನಿನಗಿಷ್ಟ /
 ಸತ್ಯಕ್ಕಿಂತ ಸುಳ್ಳಾಡುವುದೇ ನಿನ್ನ ಚಟ /
- 4 ಓ ನಾಲಿಗೆಯೇ, ನೀನು ಕಪಟ /
 ಹಾನಿಕರ ಮಾತೇ ನಿನಗಪ್ಪಟ //
- 5 ನಸುಕುವನು ದೇವರು ನಿನ್ನನು ನಿರುತ /
 ದೂರಮಾಡುವನು ನಿನ್ನಾ ಗುಡಾರದಿಂದ /
 ಕಿತ್ತೆಸೆದುಬಿಡುವನು ಜೀವದ ನಾಡಿಂದ //
- 6-7 ಸಜ್ಜನರು ಚಕಿತರಾಗುವರು ಕಂಡಿದನು /
 “ದೇವರನು ಆಶ್ರಯಿಸಿಕೊಳ್ಳದವನಿವನು /
 ಸಿರಿ ಸಂಪತ್ತಿನಲೆ ಭರವಸೆಯಿಟ್ಟವನು /
 ತುಚ್ಛಕಾರ್ಯಗಳಲೆ ಹೆಚ್ಚಳಪಟ್ಟವನು”/
 ಎಂದು ಜರೆದು ಮಾಡುವರು ಪರಿಹಾಸ್ಯವನು //
- 8 ನಾನಾದರೋ ದೇಗುಲದಲಿ ಬೆಳೆದಿಹ ಎಣ್ಣೆ
 ಮರದಂತಿರುವೆನು /
 ದೇವರ ಸ್ಥಿರಪ್ರೀತಿಯನು ಯುಗಾಂತರಕು
 ನಂಬಿಕೊಂಡಿರುವೆನು //
- 9 ನಿನ್ನುಪಕಾರವನು ಹೇ ದೇವಾ, ನಾ ಸದಾ
 ಸ್ಮರಿಸುವೆನು /
 ನಿನ್ನ ಶ್ರೇಷ್ಠ ನಾಮವನು ಭಕ್ತರ ಮುಂದೆ
 ಸ್ತುತಿಸುವೆನು //

ನಾಸ್ತಿಕರ ದುಸ್ಥಿತಿ
 (ಕೀರ್ತನೆ 14)

53 ಮನದಲಿ “ದೇವನಿಲ್ಲ” ಎನ್ನುವವರು

- ದುರ್ಮತಿಗಳು /
 ಹೇಯಕೃತ್ಯವೆಸಗುವವರು ಆ
 ಭ್ರಷ್ಟಾಚಾರಿಗಳು /
 ಒಳಿತನ್ನು ಮಾಡುವವರಾರು ಇಲ್ಲ
 ಅವರೊಳು //
- 2 ಮಾನವರನು ದೇವ ಸ್ವರ್ಗದಿಂದ

- ಸಮೀಕ್ಷಿಸುತಿಹನು /
ತನ್ನನು ಅರಸುವ ಸನ್ಮತಿಗಳಾರೆಂದು
ವೀಕ್ಷಿಸುತಿಹನು //
- 3 ಒಳಿತನೆಸಗುವವರು ಒಬ್ಬರೂ ಇಲ್ಲ /
ದ್ರೋಹಿಗಳು, ದುಷ್ಕರ್ಮಿಗಳು ಅವರೆಲ್ಲ //
- 4 ದುರ್ಜನರು ನನ್ನ ಜನರನು ಕೂಳಿನಂತೆ
ನುಂಗುವುದೇಕೆ?/
ದೇವರನು ನೆನೆಯದಾ ದುಷ್ಕರ್ಮಿಗಳಿಗೆ
ಅರಿವಿಲ್ಲವೇಕೆ?//
- 5 ದಿಗ್ಭ್ರಾಂತರಾಗುವರಿದೋ ಹಿಂದೆಂದು
ಇಲ್ಲದಂತೆ ದುರುಳರು /
ದೇವರಿಂದ ತಿರಸ್ಕೃತವಾದ ಅವರು
ಪರಾಜಿತರಾಗುವರು /
ದಿಕ್ಕುಪಾಲಾಗುವುವು ನಿಮ್ಮ ಮೇಲೆ ಬಿದ್ದವರ
ಮೂಳೆಗಳು //
- 6 ಬರಲಿ ಇಸ್ರಯೇಲಿಗೆ ಜೀವೋದ್ಧಾರ
ಸಿಯೋನಿನಿಂದ /
ತರಲಿ ದೇವರು ತನ್ನ ಪ್ರಜೆಗೆ ಮರಳಿ ಸಿರಿಸಂಪದ /
ನೀಡಲಿ ಯಕೋಬ ಮೇಣ್ ಇಸ್ರಯೇಲ
ಜನತೆಗೆ ಹರ್ಷಾನಂದ //

ದೇವರ ನಾಮಸ್ಮರಣೆ

- 54** ರಕ್ಷಿಸೆನ್ನನು ದೇವ, ನಿನ್ನ ನಾಮ
ಶಕ್ತಿಯಿಂದ /
ನ್ಯಾಯದೊರಕಿಸೆನಗೆ ನಿನ್ನ
ಪರಾಕ್ರಮದಿಂದ //
- 2 ನನ್ನ ಪ್ರಾರ್ಥನೆಯನು ಆಲಿಸಯ್ಯಾ /
ನನ್ನ ಮಾತುಗಳಿಗೆ ಕಿವಿಗೊಡು ದೇವಾ //
- 3 ಗರ್ವಿಗಳು ನಿಂತಿಹರು ನನಗೆದುರಾಗಿ /
ಕ್ರೂರಿಗಳು ಕಾದಿಹರೆನ್ನ ಕೊಲೆಗಾಗಿ /
ಅವರಲಿಲ್ಲ ಮಾನ್ಯತೆ ದೇವರಿಗಾಗಿ //
- 4 ನನಗಿದೋ ದೇವನೆ ಸಹಾಯಕನು /
ಆತನೆನಗೆ ಜೀವಪೋಷಕನು //
- 5 ತಿರುಗುಬಾಣವಾಗಲಿ ಶತ್ರುಗಳೆನಗೆ
ಬಯಸುವ ಕೇಡು /
ಸತ್ಯಸ್ವರೂಪಿಯಾದ ನೀನು ಅವರನು
ನಾಶಮಾಡು //
- 6 ಸರ್ವಾಪತ್ತುಗಳಿಂದ ತಪ್ಪಿಸಿದೆ ಪ್ರಭು,
ನನ್ನನು /

ಕಂಡಿವೆ ನನ್ನ ಕಣ್ಣಳೇ ಶತ್ರುಗೊದಗಿದ
 ಸೋಲನು //
 7 ಎಂತಲೆ ಸ್ವಂತ ಇಚ್ಛೆಯಿಂದ ಬಲಿಯನರ್ಪಿಸುವೆ
 ನಿನಗೆ /
 ಧನ್ಯವಾದ ಪ್ರಭು, ನಿನ್ನ ಸರ್ವೋತ್ತಮ
 ನಾಮಕೆ //

ದುಷ್ಟರ ಶಿಕ್ಷೆ - ಶಿಷ್ಟರ ರಕ್ಷೆ

55 ಹೇ ದೇವಾ, ಕಿವಿಗೊಡು ನನ್ನ
 ಪ್ರಾರ್ಥನೆಗೆ /
 ವಿಮುಖನಾಗಬೇಡ ನನ್ನ ವಿಜ್ಞಾಪನೆಗೆ //
 2 ನನ್ನ ಮನವಿಯನಾಲಿಸು, ದಯಪಾಲಿಸು
 ಸದುತ್ತರವನು /
 ಚಿಂತಾಕ್ರಾಂತನಾದ ನಾನು
 ಪ್ರಲಾಪಿಸುತ್ತಿರುವೆನು //
 3 ಶತ್ರುಗರ್ಜನೆಯಿಂದ, ದುರುಳರ ಹಿಂಸೆಯಿಂದ /
 ಅವರೆನಗೆ ಬರಮಾಡಿರುವ ಆತಂಕದಿಂದ /
 ದ್ವೇಷಿಸುತ್ತಿಹರೆನ್ನನು ಕೋಪಾವೇಶದಿಂದ //
 4 ನನ್ನ ಹೃದಯವು ನೊಂದು ಬೆಂದಿದೆ /
 ಮರಣ ಭಯವು ಆವರಿಸಿಕೊಂಡಿದೆ //
 5 ನಡುಗುತ್ತಿರುವೆ ಭಯದಿಂದ /
 ಕುಸಿಯುತ್ತಿರುವೆ ದಿಗಿಲಿನಿಂದ //
 6 'ಆಹಾ ರೆಕ್ಕೆಗಳು ನನಗಿತ್ತಾದರೆ
 ಪಾರಿವಾಳದಂತೆ /
 ಹಾರಿ ಹೋಗಿ ನೆಮ್ಮದಿಯಿಂದಿರಬಹುದಿತ್ತು'
 ಎನ್ನುತ್ತಿದ್ದೆ//
 7 ದೂರ, ಬಲುದೂರ ಹಾರಿ ಹೋಗುತ್ತಿದ್ದೆ /
 ನಿರ್ಜನ ಪ್ರದೇಶದಲಿ ವಾಸಿಸುತ್ತಿದ್ದೆ //
 8 ಹುಡುಕುತ್ತಿದ್ದೆ ನಾ ಗೂಡನು ತವಕದಿಂದ /
 ಪಾರಾಗುತ್ತಿದ್ದೆ ಬಿರುಗಾಳಿ ಮಳೆಯಿಂದ //
 9 ಭ್ರಾಂತಗೊಳಿಸು ಶತ್ರುವನು, ಗಲಿಬಿಲಿಗೊಳಿಸು
 ಅವರ ನುಡಿಯನು /
 ನಗರದಲಿ ನಾ ಕಾಣುತ್ತಿರುವೆ ಪ್ರಭೂ, ಹಿಂಸೆ
 ಕಲಹವನು //
 10 ಗೋಡೆ ಸುತ್ತಲೂ ತಿರುಗುತ್ತಿಹರವರು
 ಹಗಲಿರುಳು /
 ನಗರದೊಳಗೆ ತುಂಬಿವೆ ಅಕ್ರಮ
 ಅನಾಚಾರಗಳು //
 11 ಅದರ ಮಧ್ಯೆಯೇ ಇವೆ ವಿನಾಶಕರ ಶಕ್ತಿಗಳು /

- ಅದರ ಬೀದಿಬಿಟ್ಟು ತೊಲಗವು ಮೋಸ
ವಂಚನೆಗಳು //
- 12 ನಾ ಸಹಿಸಿಕೊಳ್ಳುತ್ತಿದ್ದೆ ದೂಷಿಸುವವನು
ಶತ್ರುವಾಗಿದ್ದರೆ /
ನಾನವಿತುಕೊಳ್ಳುತ್ತಿದ್ದೆ ದ್ವೇಷಿಸುವವನು
ವೈರಿಯಾಗಿದ್ದರೆ //
- 13 ಆದರೆ ಇದನ್ನೆಲ್ಲಾ ನನಗೆ ಮಾಡಿದವನು ನೀನು /
ನನಗೆ ಸರಿಯಾದವನು, ಗೆಳೆಯನು, ನನ್ನಾಪ್ತ
ಮಿತ್ರನು //
- 14 ತೆರಳಲಿಲ್ಲವೆ ನಾವೀರ್ವರು ದೇವಾಲಯಕ್ಕೆ /
ಭಕ್ತರೊಂದಿಗೆ ಮಧುರ
ಸಂಭಾಷಣೆಯೊಂದಿಗೆ?//
- 15 ಮರಣ ತಟ್ಟನೆ ಆ ದುಷ್ಟರ ಮೇಲೆರಗಲಿ /
ಜೀವಸಹಿತ ಪಾತಾಳಕ್ಕವರು ಇಳಿಯಲಿ /
ಕೆಟ್ಟತನ ಮನೆಮಾಡಿದೆ ಅವರ ಮಧ್ಯದಲಿ //
- 16 ನಾನಾದರೋ ಮೊರೆಯಿಡುವೆ ದೇವರಿಗೆ /
ರಕ್ಷಣೆ ನೀಡದಿರನು ಪ್ರಭು ನನಗೆ //
- 17 ತ್ರಿಕಾಲದೊಳು ಗೋಗರೆದು ಯಾಚಿಸುವೆನು /
ಎನ್ನಯ ಮೊರೆಗಾತನು ಕಿವಿಗೊಡದಿರನು //
- 18 ನನ್ನ ಸುತ್ತಲೂ ಶತ್ರುವ್ಯಾಹವಿರುವಲ್ಲಿ /
ರಕ್ಷಿಸುವನೆನ್ನನು ನಾ ನಡೆಸುವ ದಾಳಿಯಲಿ //
- 19 ಆದಿಯಿಂದಾಳುವ ದೇವನು ಅವರ
ಸೊಕ್ಕಡಗಿಸದೆ ಬಿಡನು /
ಪರಿವರ್ತಿಸಲಾಗದು ದೇವಭಯವಿಲ್ಲದವರ
ಹೃದಯವನು //
- 20 ಮಿತ್ರರ ಮೇಲೆ ಕೈಯೆತ್ತಿರುವನು ಆ ನನ್ನ
ಗೆಳೆಯನು /
ತಾನು ಮಾಡಿದ ಒಪ್ಪಂದವನು ತಾನೆ ಮೀರಿ
ನಡೆದಿಹನು //
- 21 ಅವನ ಬಾಯಿ ಬೆಣ್ಣೆಗಿಂತ ನಯ, ಆದರೆ
ಹೃದಯ ಕಲಹಭರಿತ /
ನುಡಿ ಎಣ್ಣೆಗಿಂತ ನುಣುಪು, ಆದರೆ
ಬಿಚ್ಚುಗತ್ತಿಗಿಂತ ಹರಿತ //
- 22 ಪ್ರಭುವಿನ ಮೇಲೆ ಹಾಕು ನಿನ್ನ
ಚಿಂತಾಭಾರವನು /
ಉದ್ಧರಿಸುವನು, ಸಜ್ಜನರನೆಂದಿಗೂ
ಕದಲಗೊಡಿಸನು //
- 23 ದುರ್ಜನರನು ದೇವಾ, ನೀ ದಬ್ಬಿಬಿಡುವೆ
ಪಾತಾಳಕ್ಕೆ /
ಅರ್ಧಾಯುಷ್ಯವನೂ ಬಾಳಬಿಡೆ ವಂಚಕ

ಕೊಲೆಗಾರರಿಗೆ /
ನಾನಾದರೋ ಓ ದೇವಾ, ನೆಮ್ಮಿಗೊಂಡಿರುವೆ
ನಿನಗೆ //

ಶತ್ರುಪೀಡಿತನ ಪ್ರಾರ್ಥನೆ

56 ಕರುಣೆತೋರು ದೇವಾ, ಜನರೆನ್ನ

ಬೆನ್ನಟ್ಟಿ ಬರುತಿಹರು //

ದಿನವೆಲ್ಲ ಕದನ ಮಾಡಿ ಶತ್ರುಗಳೆನ್ನ

ಬಾಧಿಸುತಿಹರು //

2 ವಿರೋಧಿಗಳು ದಿನವಿಡೀ ಬೆನ್ನಟ್ಟಿ ಬರುತಿಹರು /
ಸೊಕ್ಕಿನಿಂದ ನನಗೆದುರಾಗಿ ನಿಂತಿರುವರು
ಹಲವರು //

3 ಹೆದರಿಕೆ ಉಂಟಾದಾಗ /
ನೀನೆ ನನಗೆ ಆಶ್ರಯ //

4 ದೇವರಲ್ಲೇ ನಿರ್ಭೀತ ನಂಬಿಕೆ ನನಗೆ /
ಹೆಮ್ಮೆ ಪಡುವೆನು ಆತನಿತ್ತ ವಾಗ್ದಾನಕೆ /
ನರಮಾನವರು ಏನು ಮಾಡಿಯಾರೆನಗೆ?//

5 ಸದಾ ಅಪಾರ್ಥ ಕಟ್ಟುವರೆನ್ನ ಮಾತಿಗೆ /
ಅವರು ಬಗೆವುದೆಲ್ಲಾ ಕೇಡೇ ನನಗೆ //

6 ಒಟ್ಟುಗೂಡಿ ಹೊಂಚುಹಾಕುತಿಹರು /
ಹೆಚ್ಚಿಹಿಡಿದು ಕೊಲ್ಲ ಬರುತಿಹರು //

7 ಇಂಥಾ ದ್ರೋಹಿಗಳು
ತಪ್ಪಿಸಿಕೊಳ್ಳಬಾರದಯ್ಯಾ //
ರೌದ್ರದಿಂದಾ ಜನರನು ನೀ ಕೆಡವಿಬಿಡು
ದೇವಾ //

8 ನನ್ನ ಅಲೆಮಾರಿತನದ ಲೆಕ್ಕವಿಟ್ಟಿರುವೆ ನಿನ್ನಲಿ /
ನನ್ನ ಕಣ್ಣೀರನು ತುಂಬಿಡು ನಿನ್ನ ಬುದ್ಧಲಿಯಲಿ /
ಅದರ ಕತೆ ಬರೆದಿದೆಯಲ್ಲವೆ ನಿನ್ನ
ಪುಸ್ತಕದಲಿ?//

9 ನಾ ಮೊರೆಯಿಟ್ಟಾಗ ಶತ್ರುಗಳು ಪರಾರಿ
ಹಿಂದಕೆ /
ದೇವನಿರುವುದು ನನ್ನ ಕಡೆ, ಇದು
ಗೊತ್ತಿದೆ ನನಗೆ //

10 ನಾ ಹೆಮ್ಮೆಪಡುವುದು ದೇವನಲಿ, ಆತನ
ವಾಗ್ದಾನದಲಿ /
ನಾ ಹೆಮ್ಮೆಪಡುವುದು ಪ್ರಭುವಿನಲಿ, ಆತನ
ವಾಗ್ದಾನದಲಿ //

11 ದೇವರಲ್ಲೇ ನಿರ್ಭೀತ ನಂಬಿಕೆ ನನಗೆ /
ನರಮಾನವರು ಏನು ಮಾಡಿಯಾರೆನಗೆ //

12-13 ನಿನ್ನ ಮುಂದೆ ಜೀವನ್ ಜ್ಯೋತಿಯಲಿ
 ನಾ ನಡೆಯಮಾಡಿರುವೆ /
 ಮೃತ್ಯುವಿನಿಂದೆನ್ನ ಪ್ರಾಣವನು
 ನೀ ಮುಕ್ತಗೊಳಿಸಿರುವೆ /
 ಜಾರಿ ಬೀಳದಂತೆನ್ನ ಪಾದಗಳನು
 ಕಾದಿರಿಸಿರುವೆ //
 ಎಂದೇ ನಿನಗೆ ಹೊತ್ತ ಹರಕೆಗಳನು
 ಸಲ್ಲಿಸುವೆ /
 ಕೃತಜ್ಞತಾಬಲಿಗಳನು ದೇವಾ,
 ನಿನಗರ್ಪಿಸುವೆ //

ದೇವರ ಪ್ರೀತಿ ಮತ್ತು ಸತ್ಯತೆ

57 “ಕರುಣಿಸೆನ್ನನು, ಕರುಣಿಸು, ದೇವನೇ /

- ನನ್ನಾತ್ಮದ ಆಸರೆಯು ನೀನೇ //
 ನನ್ನ ಗಂಡಾಂತರವು ನೀಗುವ ಪರಿಯಂತ /
 ನಿನ್ನ ರೆಕ್ಕೆಗಳಡಿ ನಾನಿರುವೆ ಸುರಕ್ಷಿತ //
- 2 ನನ್ನ ಕಾರ್ಯವನು ಕೈಗೂಡಿಸುವ ದೇವನಿಗೆ /
 ನಾ ಮೊರೆಯಿಡುವೆ ಪರಾತ್ಪರನಾದಾ
 ಕರ್ತನಿಗೆ //
- 3 ಆತ ನೆರವಾಗುವನೆನಗೆ ಪರಲೋಕದಿಂದ /
 ತಪ್ಪಿಸುವನು ನನ್ನನು ಬೆನ್ನಟ್ಟಿ
 ಬರುವವರಿಂದ //
- ತೋರ್ಪಡಿಸುವನು ಸತ್ಯತೆಯನು /
 ತನ್ನ ಅಚಲ ಪ್ರೀತಿಯನಾ ದೇವನು //
- 4 ಸಿಕ್ಕಿಕೊಂಡಿರುವೆ ನರಭಕ್ಷಕ ಸಿಂಹಗಳ ನಡುವೆ /
 ಅವುಗಳ ಹಲ್ಲುಗಳೊ ಭರ್ಜಿ ಬಾಣಗಳಂತಿವೆ /
 ನಾಲಿಗೆಗಳು ಹದವಾದ ಕತ್ತಿ ಕಠಾರಿಗಳಂತಿವೆ //
- 5 ಮೇಲಣ ಲೋಕದಲಿ ಮೆರೆಯಲಿ ದೇವಾ,
 ನಿನ್ನ ಹಿರಿಮೆ /
 ಭೂಮಂಡಲದಲಿ ಹಬ್ಬಿ ಹರಡಲಿ ನಿನ್ನಾ
 ಮಹಿಮೆ //
- 6 ಕಂಟಕ ಬಂದಿದೆ ನನ್ನ ಪ್ರಾಣಕೆ /
 ಹಾಕಿಹರು ಕಾಲಿಗೆ ಜೀರುಗುಣಿಕೆ //
 ತೋಡಿಹರು ಗುಂಡಿಯನು ನಾ ನಡೆವ
 ದಾರಿಯಲೆ /
 ತಾವೆ ತಟಕ್ಕನೆ ಬಿದ್ದು ಹೋದರು ಅದರಲೆ //
- 7 ಸ್ಥಿರವಿದೆ ದೇವಾ, ಸುಸ್ಥಿರವಿದೆ ನನ್ನ ಮನ /
 ಹಾಡುತ ಪಾಡುತ ನಾ ರಚಿಸುವೆ ಗಾಯನ //
- 8 ಚೇತನಗೊಳ್ಳು ಮನವೇ, ಚೇತನಗೊಳ್ಳು /

- ಎಚ್ಚರಗೊಳ್ಳಲಿ ವೀಣೆ ತಂಬೂರಿಗಳು /
 ಎಬ್ಬಿಸೆ ರವಿಯನು ಪ್ರಾತಃಕಾಲದೊಳು //
- 9 ನಿನ್ನ ಸ್ತುತಿಯನು ಪ್ರಭು ಜನಾಂಗಗಳ
 ಮುಂದೆ//
 ಸಂಕೀರ್ತಿಸುವೆನು ನಿನ್ನನು ರಾಷ್ಟ್ರಗಳ ಮಧ್ಯೆ //
- 10 ನಿನ್ನಚಲ ಪ್ರೀತಿ ಮುಟ್ಟುತ್ತಿದೆ ಗಗನ
 ಮಂಡಲವನು /
 ನಿನ್ನ ಸತ್ಯಸಂಧತೆ ತಾಕುತ್ತಿದೆ
 ಮೇಘಮಂಡಲವನು //
- 11 ಮೇಲಣ ಲೋಕದಲಿ ಮೆರೆಯಲಿ ದೇವಾ,
 ನಿನ್ನ ಹಿರಿಮೆ /
 ಭೂಮಂಡಲದಲಿ ಹಬ್ಬಿ ಹರಡಲಿ ನಿನ್ನಾ
 ಮಹಿಮೆ //

ನ್ಯಾಯಾಧೀಶರೋ ಅನ್ಯಾಯಾಧೀಶರೋ?

58 ಜನನಾಯಕರೇ, ನ್ಯಾಯಬದ್ಧವೊ

- ನಿಮ್ಮ ತೀರ್ಪುಗಳು?/
 ವ್ಯಾಜ್ಯಗಳನು ಬಗೆಹರಿಸುತ್ತವೆಯೆ ನಿಮ್ಮ
 ನಿರ್ಣಯಗಳು?//
- 2 ಬದಲಿಗೆ ಕಲ್ಪಿಸುತ್ತೀರಿ ಅಕ್ರಮವನು ಮನದಲಿ /
 ಧರ್ಮೀಯುತ್ತೀರಿ ಹಿಂಸಾಚಾರವನು
 ತೊಕದಲಿ //
- 3 ದುರುಳರು ದಾರಿತಪ್ಪಿದವರು ಉದರದಿಂದಲೆ /
 ಸಟಿಯಾಡುವ ಅಕ್ರಮಗಳವರು
 ಹುಟ್ಟಿನಿಂದಲೆ //
- 4 ಸರ್ಪಗಳಂತಾ ಜನ ವಿಷಭರಿತ /
 ನಾಗರದಂತೆ ಅವರ ಕಿವಿ ಮಂದ //
- 5 ಒಲಿಯದವರ ಕಿವಿ
 ಪುಂಗಿಯ ನಾದಕೆ /
 ಮಣಿಯವು ಹಾವಾಡಿಗನ ಮಾಟಕೆ //
- 6 ಮುರಿದುಬಿಡು ಹೇ ದೇವಾ, ಆ ದುರುಳರ
 ಹಲ್ಲುಗಳನು /
 ಕಿತ್ತುಬಿಡು ಪ್ರಭು, ಆ ಪ್ರಾಯಸಿಂಹಗಳ
 ಕೋರೆಗಳನು //
- 7 ಅವರಾಗಲಿ ಬೇಗನೆ ಕಾಣದೆ ಹೋಗುವ
 ತೊರೆಯಂತೆ /
 ನಸುಕಿ ನಾಶವಾಗಲಿ ಪಾದದಡಿ ಸಿಲುಕಿದ
 ಗರಿಕೆಕಣದಂತೆ //
- 8 ನುಸುಳಿ ನುಸುಳಿ ನಶಿಸಿಹೋಗಲಿ ಬಸವನ

- ಹುಳದಂತೆ /
 ರವಿಯ ಬೆಳಕನು ಕಾಣದಿರಲಿ ಗರ್ಭವಿಳಿದ
 ಪಿಂಡದಂತೆ //
- 9 ಹಸುರಿರಲಿ ಒಣಗಿರಲಿ, ಒಲೆ ಪಾಲಾಗಲಿ
 ಮುಳ್ಳಿನಂತೆ /
 ನಿಶ್ಯೇಷವಾಗಲಿ ದೇವಕೋಪಾಗ್ನಿಗೆ
 ಸಿಲುಕಿದಂತೆ //
- 10 ನಲಿವರು ಸಜ್ಜನರು ಈ ಪ್ರತೀಕಾರ ನೋಟದಲಿ /
 ಕಾಲುತೊಳೆಯುವರವರು ಆ ದುರ್ಜನರ
 ನೆತ್ತರಲಿ //
- 11 “ನ್ಯಾಯ ನಿರ್ಣಯಿಸುವಂಥ ದೇವನಿಹನು
 ಜಗದಲಿ /
 ಸಜ್ಜನರಿಗೆ ಸತ್ಥಲ ಕಟ್ಟಿಟ್ಟ ಬುತ್ತಿ”
 ಇದು ನಾಣ್ನುಡಿ//

ನಿರ್ದೋಷಿಯ ಕೋಪಾವೇಶ

- 59** ಶತ್ರುಗಳಿಂದ ದೇವಾ, ತಪ್ಪಿಸು /
 ಎದುರಾಳಿಗಳಿಂದೆನ್ನ ರಕ್ಷಿಸು //
- 2 ಕೇಡಿಗರಿಂದೆನ್ನ ಬಿಡಿಸು /
 ಕೊಲೆಪಾತಕರಿಂದ ಉಳಿಸು //
- 3 ಇಗೋ ನನ್ನ ಪ್ರಾಣಕ್ಕವರು ಹೂಡಿರುವ
 ಹೊಂಚು /
 ನನ್ನ ಮೇಲೆರಗಲು ಹೂಡಿರುವ ಕ್ಷೂರಿಗಳ
 ಸಂಚು //
- 4 ನಿರಪರಾಧಿ, ನಿರ್ದೋಷಿ ನಾನಾದರು /
 ಮೇಲೆ ಬೀಳಲಿದೋ ಸಜ್ಜುಗೊಂಡಿಹರು /
 ಎಚ್ಚಿತ್ತು ಪ್ರಭು, ನನಗೆ ನೆರವಾಗಿರು //
- 5 ಇಸ್ರಯೇಲರ ದೇವ, ಸೇನಾಧೀಶ್ವರ ಪ್ರಭು,
 ನೀನು /
 ದಂಡಿಸು ನೀನೆಚ್ಚರಗೊಂಡು ಅನ್ಯ
 ಜನರೆಲ್ಲರನು /
 ತೋರಬೇಡ ದುರುಳ ದ್ರೋಹಿಗಳಾಗಿಗೂ
 ದಯೆಯನು //
- 6 ಸಂಜೆಯಾದುದೆ ಓಡಿ ಬರುವರು
 ನಾಯಿಗಳಂತೆ //
- ಗುರುಗುಟ್ಟುತ ಊರ ಸುತ್ತವರು
 ಕುನ್ನಿಗಳಂತೆ //
- 7 ಅವರ ಬಾಯಿ ಬೊಗಳುವ ಮಾತುಗಳನು
 ಕೇಳು /

ಅವರ ತುಟಿಗಳು ಹರಿತ ಕತ್ತಿಕಾರಿಗಳು /
ನಮಗಾರು ಕಿವಿಗೊಡರೆಂಬುದೆ ಅವರ
ಗೋಳು //

8 ನೀನಾದರೋ ಪ್ರಭು, ಅವರನು ನೋಡಿ ನಗುವೆ /
ಅನ್ಯ ಜನರನು ಅಪಹಾಸ್ಯಕ್ಕೇಡು ಮಾಡುವೆ //

9 ನನ್ನ ಶಕ್ತಿಯೇ, ನಿನಗಾಗಿ ನಾ ಕಾದಿರುವೆ /
ನನ್ನಾಶ್ರಯ ದುರ್ಗ, ದೇವಾ, ನೀನೇ
ಅಲ್ಲವೆ? //

10 ಪ್ರೀತಿಯಿಂದ ನೆರವಾಗುವನು ದೇವನೆನಗೆ /
ಶತ್ರುಗಳಿಗಾದ ಸೋಲನು ತೋರಿಸುವನೆನಗೆ //

11 ಕೊಲಬೇಡಾ ದ್ರೋಹಿಗಳನು ಫಕ್ಕನೆ /
ಮರೆತಾರೆನ್ನ ಜನತೆ ಪಾಠ ಕಲಿಯದೆ //
ಚದರಿಸು ಶಕ್ತಿಯಿಂದ, ಅಲೆಯಲಿ ದಿಕ್ಕು
ತೋಚದೆ /

ಈ ಪರಿ ತಗ್ಗಿಸು ಅವರನು; ಪ್ರಭು, ನೀಡೆನಗೆ
ರಕ್ಷೆ //

12 ಪಾಪವಿದೆ ಬಾಯಲಿ, ದೋಷವಿದೆ ತುಟಿಯಲಿ /
ಸುಳ್ಳದೆ ಮಾತಲಿ, ಶಾಪವಿದೆ ನುಡಿಯಲಿ /
ಅವರ ಸೊಕ್ಕಿನಲಿ ಅವರೇ ಸಿಕ್ಕ ಬೀಳಲಿ //

13 ಸುಟ್ಟು ನೀ ಭಸ್ಮಮಾಡು ಕೋಪಾಗ್ನಿಯಿಂದ /
ಸ್ವಷ್ಟವಾಗಲಿ ಇಡೀ ಲೋಕಕ್ಕಿದರಿಂದ /
ದೇವನಾಳುತಿಹನೆಂದು ಇಸ್ರಯೇಲಿನಿಂದ //

14 ಸಂಜೆಯಾದುದೆ ಓಡಿ ಬರುವರು ನಾಯಿಗಳಂತೆ /
ಗುರುಗುಟ್ಟುತ ಊರ ಸುತ್ತವರು ಕುನ್ನಿ
ಗಳಂತೆ //

15 ಅನ್ನಕ್ಕಾಗಿ ಅಲೆದಾಡುವರು ಅತ್ತಿತ್ತಾ /
ಹೊಟ್ಟೆತುಂಬದಿರೆ ಅಡ್ಡಾಡುವರು
ಬೊಗಳುತ್ತಾ //

16 ನಾನಾದರೂ ಹೊಗಳಿ ಹಾಡುವೆ ದೇವಾ,
ನಿನ್ನ ಸಾಮರ್ಥ್ಯವನು /
ಉದಯಕಾಲದಲೆ ನಾ ಸಂಕೀರ್ತಿಸುವೆ
ನಿನ್ನ ಪ್ರೀತಿ ಪ್ರೇಮವನು /
ಸಂಕಟದಲ್ಲೆನಗಾದ ಆಶ್ರಯಗಿರಿ, ದುರ್ಗ,
ನಿನಲ್ಲವೇನು? //

17 ನೀನೆನ್ನ ಶಕ್ತಿದೇವಾ, ನಿನಗೆನ್ನ ಸ್ತುತಿ /
ನೀನೆನ್ನ ದುರ್ಗ, ತೋರಿಸು ಎನಗೆ ಪ್ರೀತಿ //

- 60 ಕೈಬಿಟ್ಟೆ ದೇವಾ, ನಮ್ಮನು ಕೈಬಿಟ್ಟೆ /
 ಕೋಪದಿಂದೆಮ್ಮನು ತಳ್ಳಿ
 ಕೆಡವಿಬಿಟ್ಟೆ /
 ಉದ್ಧಾರವಾಗ್ಲೆವು ನೀ ಮರಳಿ ಬೆಂಗೊಡೆ //
- 2 ನಾಡನು ನಡುಗಿಸಿ ಬಿಡಿಬಿಡಿಯಾಗಿಸಿದೆ /
 ಅದರೊಡಕನು ಸರಿಮಾಡು ತಡವರಿಸದೆ //
- 3 ನಿನ್ನ ಜನರನು ಗುರಿಪಡಿಸಿದೆ ಸಂಕಟಕೆ /
 ಭ್ರಮಣಗೊಳಿಪ ಮದ್ಯವ ಕುಡಿಸಿದೆ ನಮಗೆ //
- 4 ಪರಾಜಯ ಪತಾಕೆಯ ಹಾರಿಸಿದೆ ನಿನಗಂಜಿ
 ನಡೆದವರಿಗೆ /
 ಅವರು ಹೆದರಿ ಓಡುವಂತೆ ಮಾಡಿದೆ ಬಿಲ್ಲು
 ಬಾಣಗಳಿಗೆ //
- 5 ನಿನಗೆ ಪ್ರಿಯರಾದ ನಮ್ಮ ಮೊರೆಯನಾಲಿಸು /
 ನಿನ್ನ ಭುಜಬಲದಿಂದ ನಮ್ಮನು
 ಜಯಗೊಳಿಸು //
- 6 ಗರ್ಭಗುಡಿಯಿಂದಲೇ ದೇವನಿಂತೆಂದನು :
 “ಜಯಶೀಲ ನಾನು, ಹಂಚುವೆನು
 ಶೆಖೆಮನು /
 ಅಳೆದು ಕೊಡುವೆನು ಸುಖೋತೆಂಬ
 ಬಯಲನು //
- 7 ಗಿಲ್ಯಾದ ಸೀಮೆ, ಮನಸ್ಸೆ ನಾಡು ನನ್ನವೆ /
 ಎಫ್ಫೆಯಿಮ್ ಗೋತ್ರವು ಶಿರಸ್ತ್ರಾಣವು ನನಗೆ /
 ಜೂದ ಕುಲವು ರಾಜದಂಡವು ನನ್ನ ಕೈಗೆ //
- 8 ಮೋವಾಬ್ ಪ್ರಾಂತ್ಯವು ನನ್ನ ಸ್ನಾನ ಪಾತ್ರೆಯು /
 ಎದೋಮ್ ಪ್ರಾಂತ್ಯವು ನನ್ನ ಕೆರಗಳಿಗೆ
 ಎಡೆಯು /
 ನನ್ನ ಗೆಲ್ಲನೆಂದಿತೆ ಫಿಲಿಷ್ಟಿಯ ಪ್ರಾಂತ್ಯವು!”//
- 9 ಕೋಟಿಯ ನಗರಕೆ ನನ್ನನು
 ಕರೆದೊಯ್ಯುವರಾರು?/
 ಎದೋಮ್ ಪ್ರಾಂತ್ಯಕೆ ನನ್ನ
 ಕೊಂಡೊಯ್ಯುವವರಾರು?//
- 10 ದೇವಾ ನೀ, ನಮ್ಮನು ಕೈ ಬಿಟ್ಟಿರುವುದು
 ಸರಿಯೋ?/
 ನಮ್ಮ ಸೈನ್ಯ ಸಮೇತ ನೀ
 ಬರದೆಹೋದೆಯೋ?//
- 11 ಶತ್ರುವಿರುದ್ಧ ಸಹಾಯಮಾಡಯ್ಯಾ/
 ಮಾನವ ನೆರವು ನಮಗೆ ವ್ಯರ್ಥವಯ್ಯಾ //
- 12 ನಮ್ಮ ಪರ ದೇವನಿರಲು ಹೆಣಗುವೆವು

ಶೂರರಾಗಿ /
ವೈರಿಗಳನು ತುಳಿದುಬಿಡುವನಾತ
ಖರೆಯಾಗಿ //

ಪ್ರವಾಸಿಗನ ಪ್ರಾರ್ಥನೆ

61 ದೇವಾ ಆಲಿಸೆನ್ನ ಮೊರೆಯನು /

- ಕಿವಿಗೊಟ್ಟು ಕೇಳೆನ್ನ ಜಪವನು //
- 2 ಎದೆಗುಂದಿ ಮೊರೆಯಿಡುತ್ತಿರುವೆ
ಜಗದೆಲ್ಲೆಯಿಂದ /
ಹತ್ತಲಾಗದ ಆಶ್ರಯಗಿರಿಗೆ ಹತ್ತಿಸೆನ್ನ //
- 3 ದೇವಾ, ನೀನೆನಗೆ ಶರಣು ಮಹತ್ತರ /
ಶತ್ರುಗೆಟುಕದ ಸುಭದ್ರ ಗೋಪುರ //
- 4 ನಿನ್ನ ಗುಡಾರವಾಗಲಿ ನನಗೆ ನಿರಂತರ ಬಿಡಾರ /
ನಿನ್ನ ರೆಕ್ಕೆಗಳ ಮರೆಯೆ ನನಗೆ
ಆಶ್ರಯದಾಗರ //
- 5 ನಾ ಹೊತ್ತ ಹರಕೆಗಳಿಗೆ ದೇವಾ ನೀ
ಲಕ್ಷ್ಯವಿತ್ತೆ /
ನಿನ್ನ ಭಕ್ತರಿಗೆ ಸಿಗುವ ಭಾದ್ಯತೆಯ ನನಗೂ
ಇತ್ತೆ //
- 6 ದೀರ್ಘಾಯುಸ್ಸನು ದಯಪಾಲಿಸು ರಾಜನಿಗೆ /
ತಲತಲಾಂತರಕು ಉಳಿಯಲಿ ಆತನಾಳ್ವಿಕೆ //
- 7 ದೇವರ ಸಾನ್ನಿಧ್ಯದಲಿ ಆತನು ಸದಾ
ಸಾಮ್ರಾಜ್ಯವಾಳಲಿ /
ನಿನ್ನಯ ಪ್ರೀತಿ ಸತ್ಯತೆಗಳು ಆತನಿಗೆ
ಬೆಂಗಾವಲಾಗಿರಲಿ //
- 8 ಸಲ್ಲಿಸುವೆನಾಗ ದಿನಬಿಡದೆ ನಿನಗೆ
ಹರಕೆಗಳನು /
ಸಂಕೀರ್ತಿಸುವೆನು ಸದಾ ನಿನ್ನ
ಶ್ರೀನಾಮವನು //

ದೇವರಲ್ಲಿ ಮನಶ್ಯಾಂತಿ

62 ಎನ್ನ ಮನಕ್ಕೆ ಶಾಂತಿ ದೇವನಿಂದಲೆ /

- ನನ್ನ ಜೀವೋದ್ಧಾರ ಆತನಿಂದಲೆ //
- 2 ಆತನೆನಗೆ ದುರ್ಗ, ರಕ್ಷಕ, ಶರಣು /
ನಾನೆಂದಿಗೂ ಕದಲಿ ಬೀಳೆನು //
- 3 ಎನಿತುಕಾಲ ದಾಳಿ ಮಾಡುವಿರಿ ಒಬ್ಬನ ಮೇಲೆ
ನೀವೆಲ್ಲಾ?/
ಕೆಡವಲು ಯತ್ನಿಸುವಿರಾ ಬಾಗಿರಾ ಗೋಡೆಯ,
ಕುಸಿದಾ ಪೌಳಿಯೆ?//

- 4 ದಬ್ಬುವ ದುರಾಲೋಚನೆ ಅವರದು
 ಗಾದಿಯಿಂದ /
 ಅಬದ್ಧವಾಡುವುದೆಂದರೊ ಹಬ್ಬದಾನಂದ /
 ಹರಸುವರು ಅಧರದಿಂದ, ಶಪಿಸುವರು
 ಉದರದಿಂದ //
- 5 ಎನ್ನ ಮನಕೆ ಶಾಂತಿ ದೇವನಿಂದಲೆ /
 ನನಗೆ ನಂಬಿಕೆ ನಿರೀಕ್ಷೆ ಆತನಿಂದಲೆ //
- 6 ಆತನೆನಗೆ ದುರ್ಗ, ರಕ್ಷಕ, ಶರಣು /
 ನಾನೆಂದಿಗೂ ಕದಲಿ ಬೀಳೆನು //
- 7 ಉದ್ಧಾರಕೆ, ಗೌರವಕೆ ಎನಗಾಧಾರ ದೇವನೆ /
 ಭದ್ರವಾದ ಬಂಡೆ, ನನಗಾಶ್ರಯ ಆತನೆ //
- 8 ಜನರೇ, ಸದಾ ಭರವಸೆ ಇಡಿ ದೇವನಲಿ /
 ತೋಡಿಕೊಳ್ಳಿ ನಿಮ್ಮ ಅಳಲನು ಆತನಲಿ //
- 9 ನರಮಾನವರೆಲ್ಲರು ಬರೇ ಉಸಿರು /
 ನರಾಧಿಪತಿಗಳು ತೀರಾ ಹುಸಿಯು /
 ತ್ರಾಸಿನಲಿ ತೂಗಲು ಅವರೆಲ್ಲರು /
 ಉಸಿರಿಗಿಂತಲೂ ಅತ್ಯಂತ ಹಗುರು //
- 10 ಹಿಂಸಾಚಾರದ ಸಂಪಾದನೆಯನು ನೆಚ್ಚಬೇಡಿ /
 ಸೂರೆ ಮಾಡಿ ಸೇರಿಕೊಂಡುದನು ಕೊಚ್ಚಬೇಡಿ /
 ಹೆಚ್ಚಿದ ಆಸ್ತಿಪಾಸ್ತಿಗೆ ಮನಸ್ಸು ಹಚ್ಚಬೇಡಿ /
- 11 ದೇವನೊಮ್ಮೆ ನುಡಿದೀಮಾತು ನನಗಿಮ್ಮಡಿ
 ಕೇಳಿಸಿತು /
 ಸರ್ವಾಧಿಕಾರವು ದೇವನಿಗೇ ಸೇರಿದ ಸೊತ್ತು //
- 12 ನಿನ್ನ ಪ್ರೀತಿ ಹೇ ಪ್ರಭು, ಅಚಲ ಹಿಮಾಚಲ /
 ಸರ್ವರಿಗು ನೀಡುವೆ ಕೃತ್ಯಕೆ ತಕ್ಕ ಫಲ //

ದೇವರಿಗಾಗಿ ಹಂಬಲ

63 ದೇವಾ, ನೀಯೆನ್ನ ದೇವ, ನಿನಗಾಗಿ

- ನಾ ಕಾದಿರುವೆ /
 ನಿರ್ಜಲ ಮರುಭೂಮಿಯಲಿ ನೀರಿಗಾಗಿ
 ಹಾತೊರೆವಂತೆ /
 ನಿನಗೋಸ್ಕರ ಎನ್ನ ತನು ಸೊರಗಿದೆ, ಮನ
 ಬಾಯಾರಿದೆ//
- 2 ನಿನ್ನ ಮಂದಿರದಲಿ ನನಗಾದ ದರ್ಶನದಲಿ /
 ನಿನ್ನ ಶಕ್ತಿ ಪ್ರತಿಭೆಯನು ಕಂಡಿರುವೆನಲ್ಲಿ //
- 3 ಪ್ರಾಣಕ್ಕಿಂತ ಮಿಗಿಲಾದುದು ನಿನ್ನಚಲ ಪ್ರೀತಿ /
 ಎಡೆಬಿಡದೆ ಮಾಳ್ವುದು ನನ್ನೀ ತುಟಿ ನಿನ್ನ
 ಸ್ತುತಿ //
- 4 ನಿನ್ನ ಸ್ತುತಿಸುವೆ ಜೀವಮಾನ ಪರಿಯಂತ /

- ಕೈ ಮುಗಿವೆ ನಿನ್ನ ನಾಮದ ಸ್ಮರಣಾರ್ಥ //
 5 ಮೃಷ್ಟಾನ್ನ ತಿಂದಂತೆ ಎನ್ನ ಮನ ಸಂತೃಪ್ತ /
 ಸಂಭ್ರಮದಿಂದ ನಿನ್ನ ಹೊಗಳುವುದು
 ಬಾಯ್ತುಂಬ //
- 6 ನಿದ್ರಿಸುವಾಗಲು ಮಾಡುವೆ ನಿನ್ನ ಸ್ಮರಣೆ /
 ರಾತ್ರಿಯೆಲ್ಲ ನಿನ್ನ ಧ್ಯಾನವೆ ನನಗೆ ಜಾಗರಣೆ //
- 7 ನನಗೆ ನೀನು ನಿರಂತರದ ಸಹಾಯಕ /
 ನಿನ್ನ ರೆಕ್ಕೆಗಳಡಿ ನಾ ಸುಖಿ ಗಾಯಕ //
- 8 ನನ್ನಾತ್ಮ ನಿನಗಾತುಕೊಂಡಿದೆ /
 ನಿನ್ನ ಬಲಗೈ ನನಗಿಂಬಾಗಿದೆ //
- 9 ಕೇಡು ಬಗೆವವರು ನನ್ನ ಪ್ರಾಣಕೆ /
 ಇಳಿದು ಹೋಗುವರು ಅಧೋಲೋಕಕೆ //
- 10 ಕತ್ತಿಗವರು ತುತ್ತಾಗುವರು /
 ನರಿತೋಳಗಳ ಪಾಲಾಗುವರು //
- 11 ಹರ್ಷಿಸುವನು ರಾಜಾಧಿರಾಜನು ದೇವನಲಿ /
 ಸಂತೋಷಿಸುವನು ಆಣೆಯಿಟ್ಟವರು ಆತನಲಿ /
 ಸದ್ವಿಲ್ಲದಂತಾಗ್ವುದು ಸುಳ್ಳಾಡಿದ ಬಾಯಿ
 ಅಲ್ಲಿ //

ಶತ್ರುಗಳ ವಿರುದ್ಧ ಸಹಾಯ ಕೋರಿಕೆ

64 ಕಿವಿಗೊಡು ದೇವಾ, ನನ್ನಾತ್ಮದ

- ಮೊರೆಗೆ /
 ಕಾಪಾಡು, ಶತ್ರುಗಳ ಭಯವಿದೆ ನನಗೆ //
- 2 ತಪ್ಪಿಸೆನ್ನ ಕೆಡುಕರ ಕುತಂತ್ರದಿಂದ /
 ಕಾದಿರಿಸೆನ್ನ ದುರುಳರ ದೊಂಬಿಯಿಂದ //
- 3 ನಾಲಗೆಯೆಂಬ ಅಲಗನವರು ಮಸೆದಿಹರು /
 ನಂಜುಮಾತೆಂಬ ಅಂಬನು ಹೂಡಿಹರು //
- 4 ಗುಟ್ಟಾದೆಡೆಯಿಂದ ಗುರಿಯಿಟ್ಟಿಹರು
 ನಿರಪರಾಧಿಗಳನೆ /
 ಅಂಜದೇ ಅಳುಕದೆ ಎಸೆವರು ಬಾಣಗಳನು
 ತಟ್ಟನೆ //
- 5 ಕೆಟ್ಟದನು ಮಾಡಲು
 ಮನದಟ್ಟುಮಾಡಿಕೊಂಡಿಹರು /
 “ಗುಟ್ಟಾಗಿಡೋಣ ಉರುಲು, ಕಾಂಬರಾರು?”
 ಎನ್ನುತಿಹರು?//
- 6 ಅವರು ಹೂಡಿರುವುದು ಕುತಂತ್ರವನು /
 ಕೊಚ್ಚಿಕೊಳ್ಳುದು ಚತುರೋಪಾಯವನು /
 ಅಶೋಧ್ಯ ಮಾನವನ ಹೃನ್ಮನಗಳು!//
- 7 ಆದರೆ ಎಸೆವನು ಬಾಣವನು ದೇವನೆ /

- ಪಡೆವರು ಅಪಘಾತವನು ಫಕ್ಕನೆ //
 8 ನಾಲಿಗೆ ನಿಮಿತ್ತ ಅವರು
 ಅವನತಿಗೀಡಾಗುವರು /
 ನೋಡುವವರೆಲ್ಲರು ತಲೆಯಾಡಿಸಿ
 ಅಣಕಿಸುವರು //
- 9 ಜನರೆಲ್ಲರಾಗ ತಲ್ಲಣಗೊಳ್ಳುವರು /
 ದೇವಕಾರ್ಯವಿದು ಎಂದು ಧ್ಯಾನಿಪರು /
 ಆತನ ಸತ್ಕಾರ್ಯಗಳನು ಸಾರುವರು //
- 10 ಹರ್ಷಿಸಲಿ ಸಜ್ಜನರು ಪ್ರಭುವಿನಲಿ /
 ಆಶ್ರಯ ಪಡೆಯಲೀಗಲೆ ಆತನಲಿ /
 ನೇರ ಹೃದಯಿಗಳೆಲ್ಲರು ಹಿಗ್ಗಲಿ //

ಮಳೆಬೆಳೆಗಳಿಗಾಗಿ ಲೋಕಪಾಲನಿಗೆ ವಂದನೆ

65 ಸಿಯೋನಿನಲ್ಲಿ ಸಲ್ಲತಕ್ಕವು ನಿನಗೆ

- ಸ್ತುತಿಸ್ತೋತ್ರಗಳು /
 ಪೂರೈಸತಕ್ಕವು ದೇವಾ, ಜನರು ನಿನಗೆ ಹೊತ್ತ
 ಹರಕೆಗಳು //
- 2 ದೇವಾ, ನೀ ನಮ್ಮೆಲ್ಲರ ಪ್ರಾರ್ಥನೆಗೆ
 ಕಿವಿಗೊಡುವಾತ /
 ನರರೆಲ್ಲರು ಬರುವರು ನಿನ್ನ ಬಳಿಗೆ ಪಾಪದ
 ಪ್ರಯುಕ್ತ //
- 3 ಪಾಪದ ಹೊರೆಹೊತ್ತವರು ನಾವಯ್ಯಾ /
 ಅವುಗಳ ಪರಿಹಾರಕನು ನೀನಯ್ಯಾ//
- 4 ನಿನ್ನ ಆಸ್ಥಾನದಲಿ ನೆಲೆಸಲು ನೀನಾಯ್ದು ತಂದ
 ದೈವಭಕ್ತ ಧನ್ಯ /
 ನಮಗೆ ತರಲಿ ತೃಪ್ತಿ ನೀ ವಾಸಿಸುವ
 ಪವಿತ್ರಾಲಯದ ಸೌಭಾಗ್ಯ //
- 5 ದೇವಾ, ನೀನೆ ನಮ್ಮೆಲ್ಲರ ಜೀವೋದ್ಧಾರ /
 ದೂರದ ಸಾಗರ ಸೀಮೆಗಳಿಗೂ ಆಶಾಧಾರ /
 ಗಂಭೀರ ಕಾರ್ಯವೆಸಗಿ ನೀಡುವೆ
 ವಿಜಯದುತ್ತರ //
- 6 ಬಿಗಿದುಕೊಂಡಿರುವೆ ಶಕ್ತಿಶೌರ್ಯದ ನಡುಗಟ್ಟನು /
 ಬಿಗಿಯಾಗಿ ನಿಲ್ಲಿಸಿರುವೆ ನೀ
 ಗುಡ್ಡಬೆಟ್ಟಗಳನು //
- 7 ಭೋರ್ಗರವ ಸಮುದ್ರಗಳನು, ಗರ್ಜಿಸುವ
 ತರಂಗಗಳನು /
 ದೊಂಬಿಯೇಳುವ ಜನಾಂಗಗಳನು
 ಶಮನಗೊಳಿಸುವವನು ನೀನು //
- 8 ಅಚ್ಚರಿಗೊಳ್ಳುವುವು ನಿನ್ನ ಮಹತ್ಕಾರ್ಯಗಳ

- ಕಂಡು ಎಲ್ಲೆ ಎಲ್ಲೆಗಳು /
ಹರ್ಷಾನಂದಗೊಳ್ಳುವರು ಅದಕಂಡಾ
ಪೂರ್ವಪಶ್ಚಿಮ ಪ್ರವಾಸಿಗಳು //
- 9 ಇಳೆಯನು ಸಂಧಿಸಿ, ಮಳೆಯನು ಸುರಿಸಿ,
ನೆಲವನು ನೀ ಸಿರಿಗೊಳಿಸುವಾತ /
ನಾಲೆ ತುಂಬ ನೀರಹರಿಸಿ, ಹೊಲ ತುಂಬ ನೀ
ಧಾನ್ಯನೀಡುವಾತ //
- 10 ನೇಗಿಲ ಗೆರೆಯನು ತೋಯಿಸಿ ಮಣ್ಣಿನ
ಹೆಂಟೆಯನು ಕರಗಿಸುತಿ /
ಪೊಡವಿಯ ಹೊಲವ ಮಾಚಿಸಿ, ಹುಲುಸಾಗಿ
ಪೈರನು ಬೆಳೆಸುತಿ //
- 11 ಋತು ಶಿಶಿರಕೆ ಸುಗ್ಗಿಯ ಸೊಬಗಿನ ಮುಕುಟವ
ಮುಡಿಸಿದ್ದೀ /
ನೀ ನಡೆವ ಹಾದಿಯಲ್ಲೆಲ್ಲಾ ತುಳುಕುತಿದೆ
ಸಮೃದ್ಧಿ //
- 12 ಮೇವುಗಾಡುಗಳು ಕಂಗೊಳಿಸುತ್ತಿವೆ
ಪಚ್ಚೆಪಸಿರಿಂದ /
ಗುಡ್ಡಗಾಡುಗಳು ಶೋಭಿಸುತ್ತಿವೆ
ಹರ್ಷಾಡಂಬರದಿಂದ //
- 13 ಹುಲ್ಲುಗಾವಲುಗಳು ತುಂಬಿತುಳುಕುತ್ತಿವೆ
ಕುರಿಹಿಂಡುಗಳಿಂದ /
ಕಣಿವೆ ಕಂದರಗಳಿದೊ ಕಂಗೊಳಿಸುತ್ತಿವೆ
ತೆನೆಕಾಳುಗಳಿಂದ /
ಇಳೆ ಮೊಳಗುತ್ತಿದೆ ಆನಂದಘೋಷ, ಸಂತಸ
ಗೀತೆಗಳಿಂದ //

ದೇವರ ಮಹತ್ಕಾರ್ಯಗಳಿಗಾಗಿ ವಂದನೆ

66 ಜಗವೆಲ್ಲ ಮಾಡಲಿ ಜಯಕಾರ

- ದೇವನಿಗೆ /
ಹಾಡಲಿ ಆತನ ಶ್ರೀನಾಮ ಮಹಿಮೆಗೆ //
- 3 “ನಿನ್ನ ಕಾರ್ಯಗಳೆನಿತೋ ಚೇತೋಹಾರಿ /
ನಿನ್ನ ಪರಾಕ್ರಮಕೆ ಶತ್ರುಗಳು ಪರಾರಿ //
- 4 ಜಗವೆಲ್ಲ ಪೂಜಿಪುದು ನಿನ್ನನು /
ಪೊಗಳಿ ಮಾಳ್ಪುದು ಗುಣಗಾನವನು /
ಕೀರ್ತಿಸುವುದು ನಿನ್ನ ನಾಮವನು”//
- 5 ಬನ್ನಿ, ದೇವನತಿಶಯ ಕಾರ್ಯಗಳ ನೋಡಬನ್ನಿ /
ಜನತೆಗಾತ ಮಾಡಿದುದು ಅತ್ಯಾಶ್ಚರ್ಯವೆನ್ನಿ //
- 6 ಒಣನೆಲವಾಗಿ ಮಾರ್ಪಡಿಸಿದ ಕಡಲನು /
ಕಾಲು ನಡೆಯಲೇ ದಾಟಿಸಿದ ನದಿಯನು /

- ಇದ ನಿಮಿತ್ತ ಪಡೆಯೋಣ ಆನಂದವನು //
- 7 ಆತನಾಳ್ವಿಕೆ ಶಕ್ತಿಯುತ, ನಿರಂತರ /
ರಾಷ್ಟ್ರಗಳ ಮೇಲೆ ಅವನ ನೇತ್ರ ಕನಿಕರ /
ಜಂಬಕೊಚ್ಚದಿರಲಿ ದಂಗೆಕೋರ //
- 8 ಜನಾಂಗಗಳೇ, ನಮಿಸಿರಿ ನಮ್ಮ ದೇವನನು /
ಗಟ್ಟಿಯಾಗಿ ಮಾಡಿರಿ ಅವನ
ಗುಣಗಾನವನು //
- 9 ನಮ್ಮ ಪ್ರಾಣವನ್ನಾತ ಉಳಿಸಿದನಯ್ಯಾ /
ಕಾಲೆಡವದಂತೆ ಕಾಪಾಡಿದನಯ್ಯಾ //
- 10 ಹೇ ದೇವಾ, ನೀ ನಮ್ಮನ್ನು ಪರಿಶೋಧಿಸಿದೆ /
ಪುಟಕ್ಕಿಟ್ಟ ಚಿನ್ನದಂತೆ ಶುದ್ಧೀಕರಿಸಿದೆ //
- 11 ಉರುಲು ಬಲೆಗೆ ನಮ್ಮನು ಸಿಕ್ಕಿಸಿದೆ /
ಭಾರಿ ಹೊರೆಯನು ಬೆನ್ನಿಗೆ ಹೊರಿಸಿದೆ //
- 12 ಶತ್ರುಗಳೆಮ್ಮ ತಲೆಮೇಲೆ
ರಥವನೋಡಗೊಳಿಸಿದೆ /
ಅಗ್ನಿಯನೂ ಜಲವನೂ ದಾಟುವಂತೆ
ಮಾಡಿದೆ /
ಕೊನೆಗೆ ಸಮೃದ್ಧ ನಾಡಿಗಿಮ್ಮನು ಸೇರಿಸಿದೆ //
- 13 ದಹನ ಬಲಿಯನರ್ಪಿಸೆ ದೇಗುಲಕೆ ಧಾವಿಸುವೆ /
ನಿನಗೆ ನಾ ಹೊತ್ತ ಹರಕೆಗಳನ್ನು ತೀರಿಸುವೆ //
- 14 ಪೂರೈಸುವೆನು ಬಾಯಾರೆ ಮಾಡಿದ
ಹರಕೆಯನು /
ಸಂಕಟಕಾಲದಲಿ ನಾ ಮಾಡಿದ ವ್ರತವನು //
- 15 ಕೊಬ್ಬಿದ ಪ್ರಾಣಿಗಳನರ್ಪಿಸುವೆನು
ಯಜ್ಞವಾಗಿ /
ಹೋತಹೋರಿಗಳ ಕೊಡುವೆನು ನಿನಗೆ
ಕಾಣಿಕೆಯಾಗಿ /
ಟಗರುಗಳ ಬಲಿಧೂಪವೆತ್ತುವೆನು
ಆರತಿಯಾಗಿ //
- 16 ಬಂದು ಕೇಳಿರಿ ದೇವನಲಿ
ಭಯಭಕ್ತಿಯುಳ್ಳವರೆ /
ದೇವನೆನಗೆ ಮಾಡಿದ ಕಾರ್ಯಗಳ ತಿಳಿಸುವೆ
ನಿಮಗೆ //
- 17 ದೇವನಿಗೆನ್ನ ಮನ ಸ್ವರವೆತ್ತಿ ಮೊರೆಯಿಟ್ಟಿತು /
ಆತನ ಸ್ತುತಿ ನನ್ನ ಬಾಯಲಿ ತುಳುಕುತ್ತಿತ್ತು //
- 18 ಕೆಟ್ಟತನವನು ನಾ ಮನದಲ್ಲಿಟ್ಟಿದ್ದರೆ /
ಮುಟ್ಟುವಂತಿರಲಿಲ್ಲ ಆತನಿಗೆ ಎನ್ನ ಮೊರೆ //
- 19 ಆದರೆನ್ನ ಮೊರೆಯು ದೇವನನು
ಮುಟ್ಟಿರುವುದು ನಿಜ /
ಎನ್ನ ಪ್ರಾರ್ಥನೆಗಾತ ಕಿವಿಗೊಟ್ಟಿರುವುದು

ಸಹಜ//

- 20 ಎನ್ನ ಪ್ರಾರ್ಥನೆಯನು ತಿರಸ್ಕರಿಸದ ದೇವನಿಗೆ
ಸ್ತುತಿ /
ತನ್ನ ಪ್ರೀತಿಯನೆನಗೆ ನಿರಾಕರಿಸದಾತನಿಗೆ
ಸನ್ನುತಿ //

ಸಂಕೀರ್ತಿಸಲಿ ಜನರೆಲ್ಲರು

67 ಹರಸು ದೇವಾ,

- ನಮ್ಮನಾಶೀರ್ವದಿಸು /
ನಿನ್ನ ಮುಖ ಕಾಂತಿಯಿಂದೆಮ್ಮನು ಬೆಳಗಿಸು //
- 2 ಪ್ರಸಿದ್ಧವಾಗಲಿ ನಿನ್ನ ಸನ್ಮಾರ್ಗ ಜಗದೊಳೆಲ್ಲಾ /
ಜೀವೋದ್ಧಾರಗೊಳಿಸುವ ನಿನ್ನ ಶಕ್ತಿ
ಜನತಿಗೆಲ್ಲ //
- 3 ನಿನ್ನ ಕೀರ್ತಿಸಲಿ ದೇವಾ, ಜನರು /
ಸಂಕೀರ್ತಿಸಲಿ ಅವರೆಲ್ಲರೂ //
- 4 ನ್ಯಾಯದ ಪ್ರಕಾರ ತೀರ್ಪಿಡುತಿ ಜನತೆಗೆ /
ಆದರ್ಶನೀಡುತಿ ಜಗದ ರಾಷ್ಟ್ರಗಳಿಗೆ /
ಹರ್ಷಾನಂದವಾಗಲಿ ಜನಾಂಗಗಳಿಗೆ //
- 5 ನಿನ್ನ ಕೀರ್ತಿಸಲಿ ದೇವಾ, ಜನರು /
ಸಂಕೀರ್ತಿಸಲಿ ಅವರೆಲ್ಲರೂ //
- 6 ಇತ್ತನೆಮ್ಮ ದೇವನು ಆಶೀರ್ವಾದವನು /
ಕೊಟ್ಟಿತೆಮ್ಮ ಭೂಮಿಯು
ಸಂತುಷ್ಟ ಬೆಳೆಯನು //
- 7 ನಮ್ಮೆಲ್ಲರನು ದೇವನು ಹರಸಲಿ /
ಎಲ್ಲೆಡೆ ಆತನ ಭಯಭಕ್ತಿಯಿರಲಿ //

ರಾಷ್ಟ್ರದ ಜಯಗೀತೆ

68 ಎಚ್ಚರಗೊಳ್ಳಲಿ,

- ದೇವನೆಚ್ಚರಗೊಳ್ಳಲಿ /
ಆತನ ಶತ್ರುಗಳೆಲ್ಲರು ಚದರಿಹೋಗಲಿ /
ಆತನ ವಿರೋಧಿಗಳು ಪಲಾಯನ ಗೈಯಲಿ //
- 2 ಅವರನು ಊದಿಬಿಡು ದೇವಾ, ತೇಲಿಹೋಗಲಿ
ಹೊಗೆಯಂತೆ /
ಕರಗಿಹೋಗಲಿ ನಿನ್ನೆದುರಿಗೆ ಅಗ್ನಿಮುಟ್ಟಿದ
ಮೇಣದಂತೆ //
- 3 ಸಜ್ಜನರಾದರೂ ಸಂತೋಷಿಸಲಿ /
ದೇವರ ಮುಂದೆ ಆನಂದಿಸಲಿ /
ಅತುಳ ಹರ್ಷಾನಂದಗೊಳ್ಳಲಿ //
- 4 ಗಾಯನ ಮಾಡಿರಿ ದೇವನಿಗೆ, ಕೊಂಡಾಡಿರಿ

- ಆತನ ನಾಮವನು /
ಮೇಘಾರೂಢನಾಗಿ ಬರುವವಗೆ ಸಿದ್ಧಮಾಡಿರಿ
ರಾಜಮಾರ್ಗವನು /
“ಪ್ರಭು” ಆತನ ನಾಮಧೇಯ, ಹರ್ಷದಿ
ಸೇರಿರಿ ಆತನ ಸನ್ನಿಧಿಯನು //
- 5 ದಿವ್ಯಧಾಮದಲ್ಲಿಹ ಆ ದೇವ /
ತಬ್ಬಲಿಗೆ ತಂದೆ, ವಿಧವೆಗಾಶ್ರಯ //
- 6 ನೀಡುವನು ಮಡದಿ ಮಕ್ಕಳನು ಒಂಟಿಗನಿಗೆ /
ಬಿಡುಗಡೆಯ ಭಾಗ್ಯವನು ನೊಂದ
ಬಂಧಿಗಳಿಗೆ /
ದ್ರೋಹಿಗಳಿಗಾದರೋ ಮರಳುಗಾಡೇ
ಮಾಳಿಗೆ //
- 7 ದೇವಾ, ಪ್ರಜೆಗೆ ಮುಂದಾಳಾಗಿ ನೀ
ಹೊರಟಾಗ /
ಅರಣ್ಯ ಮಾರ್ಗವಾಗಿ ನೀ
ಪ್ರಯಾಣಮಾಡಿದಾಗ /
- 8 ನಡುಗಿತು ಪೊಡವಿ, ಕಂಪಿಸಿತು ಸೀನಾಯಿ,
ದೇವ ಪ್ರತ್ಯಕ್ಷನಾದನೆಂದು /
ಮಳೆಗರೆಯಿತು ಮೋಡಗಿರಿ, ಇಸ್ರಯೇಲ್
ದೇವ ಪ್ರತ್ಯಕ್ಷನಾದನೆಂದು //
- 9 ದೇವಾ, ಹೇರಳವಾಗಿ ನೀ ಸುರಿಮಳೆಗರೆದೆ /
ಬತ್ತಿದ ನಿನ್ನ ಸೊತ್ತನ್ನು ಸಮೃದ್ಧಿಗೊಳಿಸಿದೆ //
- 10 ವಸತಿಯಾಯಿತದು ನಿನ್ನ ಜನಮಂದೆಗೆ /
ಆಸ್ಥೆಯಿಂದೊದಗಿಸಿದೆ ದೀನ ದಲಿತರಿಗೆ //
- 11 ಹೊರಡಿಸಿದನು ಪ್ರಭು
ಶುಭವಾರ್ತೆಯೊಂದನು /
ಹರಡಿತು ಜನಸ್ತೋಮ ಆ ಸಂದೇಶವನು //
- 12 ಓಡಿದರು, ದಂಡೊಡನೆ ಓಡಿದರು ದೊರೆಗಳು /
ದೋಚಿಕೊಂಡರು ಕೊಳ್ಳೆಯನು
ಗೃಹಿಣಿಯರು //
- 13 ಪಾರಿವಾಳ ರೆಕ್ಕೆಗಳಂಥ ಕನಕದಾಕೃತಿಗಳಿದೋ/
ಗರಿಗಳಂತೆ ಥಳಥಳಿಸುವ ಬಂಗಾರ
ರೇಖೆಗಳಿದೋ /
ನೀವಾದರೋ ಕುರಿದೊಡ್ಡಿಗಳಲ್ಲಿ
ಬೆಚ್ಚನಿದ್ದಿರೋ?//
- 14 ಸರ್ವಶಕ್ತನು ಅರಸರನತ್ತ ಸದೆಬಡಿದಂತೆ /
ಇತ್ತ ಬೀಳುತ್ತಿತ್ತು ಸಾಲ್ಮೋನ್ ಗಿರಿಮೇಲೆ
ಹಿಮಗಡ್ಡೆ //
- 15 ಬಾಷಾನಿನ ಪರ್ವತವೇ, ನೀ ಮಹೋನ್ನತ /
ಹಲವು ಶಿಖರಗಳಿಗಿಂತ ನೀ ಅಲಂಕೃತ //

- 16 ಆದರೂ ದೇವನಾರಿಸಿದ ಗಿರಿಯನು /
 ಆತ ಬಯಸಿದ ಆ ಚಿರ ನಿವಾಸವನು /
 ನೀ ಓರೆಗಣ್ಣಿಂದ ಕಾಣುವೆಯೇನು? /
 ಎಲೈ ಶಿಖರೋನ್ನತ ಪರ್ವತವೇ, ಪೇಳು//
- 17 ತನ್ನ ಸಹಸ್ರಾರು, ಲಕ್ಷಾಂತರ ರಥಗಳ ಸಮೇತ /
 ಸೀನಾಯಿಂದ ದೇಗುಲಕೆ ಪ್ರಭುವಿನ
 ಸಮಾಗಮನ //
- 18 ಹೇ ದೇವಾ, ಹೇ ಪ್ರಭು, ನೀನೇರಿದೆ ಉನ್ನತ
 ಶಿಖರಕೆ /
 ಕರೆದೊಯ್ದೆ ಖೈದಿಗಳನೇಕರನು ನಿನ್ನ ನಿವಾಸಕೆ /
 ಸರಳರಿಂದಲೂ ದುರುಳರಿಂದಲೂ ಪಡೆದೆ
 ಕಪ್ಪಕಾಣಿಕೆ /
 ದೇವರಾದ ಪ್ರಭುವೇ, ಅಲ್ಲೇ ನೀ ವಾಸಿಸುವೆ //
- 19 ಸ್ತುತಿಯಾಗಲಿ ನಮ್ಮನುದ್ಧರಿಸುವಾ ದೇವನಿಗೆ /
 ನಮ್ಮನನುದಿನ ಬಿಡದೆ ಸಹಿಸಿಕೊಳ್ಳುವಾ
 ಪ್ರಭುವಿಗೆ //
- 20 ನಮ್ಮ ದೇವರು ಜೀವೋದ್ಧಾರಕ ದೇವರು
 ಹೌದು /
 ಸಾವಿಂದ ತಪ್ಪಿಸುವ ಶಕ್ತಿ, ಸ್ವಾಮಿ
 ದೇವರದು //
- 21 ಸಂಹರಿಸುವನಾತನು ಶತ್ರುಗಳಾ ಶಿರಸ್ಸನು /
 ನಸುಕುವನು ದುರ್ಮಾರ್ಗಿಗಳ ಕೇಶ
 ಕಿರೀಟವನು //
- 22-23 ಪ್ರಭುವಿನ ನುಡಿ:
 “ನಿನ್ನ ಶತ್ರುಗಳ ನೆತ್ತರಲಿ ನೀ ಕಾಲ್ತೊಳೆವಂತೆ /
 ನಿನ್ನ ನಾಯಿಗಳಿಗದನೆಕ್ಕಲು ಸಾಕಷ್ಟು
 ಸಿಗುವಂತೆ /
 ಬಾಷಾನಿನಿಂದವರನು ನಾ ಮರಳಿ
 ಬರಮಾಡುವೆ /
 ಸಮುದ್ರ ತಳದಿಂದವರನು ನಾ ಮತ್ತೆ
 ಮೇಲೆತ್ತುವೆ” //
- 24 ಕಂಗೊಳಿಸುತ್ತಿದೆ ದೇವ, ನಿನ್ನ ಭವ್ಯ ಮೆರವಣಿಗೆ /
 ನನ್ನರಸ ದೇವನು ನಡೆವ ತನ್ನಾ ಗರ್ಭಗುಡಿಗೆ /
- 25 ಮುಂಗಡೆಯಲಿದೋ ಹಾಡುಗಾರರು /
 ಹಿಂಗಡೆಯಲಿದೋ ವಾದ್ಯಗಾರರು /
 ನಡುವೆ ದಮ್ಮಡಿ ಬಡಿವ ಮಹಿಳೆಯರು //
- 26 “ಇಸ್ತಯೇಲಿನ ವಂಶಜರೇ, ಸ್ತುತಿಸಿರಿ
 ಪ್ರಭುವನು” ಎನ್ನುತಿಹರು /
 “ಸಭೆ ಸಮ್ಮುಖದಲಿ ಕೊಂಡಾಡಿರಿ ದೇವರನು”
 ಎಂದು ಹಾಡುತಿಹರು /

- 27 ಮುನ್ನಡೆಯುತ್ತಿಹರಿದೋ ಕಿರಿಯ ಕುಲದ
 ಬೆನ್ನಮೊನರು /
 ಗುಂಪಾಗಿ ಬರುತಿಹರು ಯೆಹೂದ್ಯ ಕುಲದ
 ಗುರುಹಿರಿಯರು /
 ಹಿಂಬಾಲಿಸುತಿಹರು ಜೆಬುಲೋನ್, ನಫ್ತಾಲಿ
 ಗೋತ್ರದವರು //
- 28 ನಿನ್ನ ಶಕ್ತಿ ಸಾಮರ್ಥ್ಯವನು ಹೇ ದೇವಾ,
 ಪ್ರದರ್ಶಿಸು /
 ನಮ್ಮ ಪರ ಪ್ರಯೋಗಿಸಿದ ಬಲವನು
 ಮರಳಿ ತೋರ್ಪಡಿಸು //
- 29 ಜೆರುಸಲೇಮಿನ ನಿನ್ನ ಮಹಾದೇವಾಲಯದ
 ಪ್ರಯುಕ್ತ /
 ಅರಸರು ನಿನಗೆ ಕಾಣಿಕೆಯನು
 ತಂದೊಪ್ಪಿಸುವುದು ಅತಿಸೂಕ್ತ //
- 30 ದಂಡಿಸು ಜಂಡು ಕಾಡುಮೃಗದಂಥಾ ನಾಡನು /
 ಗದರಿಸು ಹೋರಿ ದನಕರುಗಳಂಥಾ
 ನಾಡುಗಳನು //
 ಚದರಿಸು ಕಲಹಕಾಳಗ ಪ್ರಿಯ
 ಜನಾಂಗಗಳನು /
 ಅಡ್ಡಬೀಳಿಸು ನಿನಗೆ ಬೆಳ್ಳಿಗಟ್ಟಿ ತಂದವರನು //
- 31 ರಾಯಭಾರಿಗಳಾಗಿ ಬರುವರು ಈಜಿಪ್ಟಿನ
 ಜನರು //
 ದೇವರಿಗೆ ಕೈ ಮುಗಿವರು
 ಇಥಿಯೋಪಿಯದವರು //
- 32 ಭೂರಾಜ್ಯಗಳೇ, ಸ್ತುತಿಸಿರಿ ದೇವರನು /
 ಸಂಕೀರ್ತಿಸಿರಿ ನೀವೆಲ್ಲರು ಪ್ರಭುವನು //
- 33 ಆದಿಮೊದಲು ಮೇಘಾರೂಢನಾಗಿರುವನು /
 ಕೊಂಡಾಡಿರಿ, ಗುಡುಗಿನಂತೆ
 ಗರ್ಜಿಸುವಾತನನು //
- 34 ಸಾರಿರಿ ದೇವರಾ ಶಕ್ತಿಸಾಮರ್ಥ್ಯವನು /
 ಇಸ್ರಾಯೇಲಿಗೆ ತೋರಿದಾ ಪ್ರಭಾವವನು /
 ಗಗನವನು ಆವರಿಸಿರುವಾ ಪ್ರತಿಭೆಯನು //
- 35 ಪರಮ ಪವಿತ್ರಾಲಯದಲ್ಲಿಹ ದೇವ
 ಭಯಭಕುತಿಗೆ ಪಾತ್ರ /
 ಪ್ರಜೆಗೆ ಪರಾಕ್ರಮವೀವ ಇಸ್ರಾಯೇಲ ದೇವನಿಗೆ
 ಸ್ತೋತ್ರ //

69 ಒಡನೆ ಕೈ ನೀಡಿ ಕಾಪಾಡು ದೇವಾ /

ಕುತ್ತಿಗೆಗೆ ಬಂದಿದೆ ತುಂಬು
ಪ್ರವಾಹ //

2 ಮುಳುಗುತ್ತಿಹೆನು ಕಳ್ಳಸುಬಿನಲಿ;

ಕಾಲಾರಲೆನಗೆ ನೆಲವಿಲ್ಲ /

ಸಿಕ್ಕಿಹೆನು ಆಳ ಮಡುವಿನಲ್ಲಿ, ಹುಚ್ಚುಹೊಳೆ
ಕೊಚ್ಚುತ್ತಿದೆಯಲ್ಲಾ //

3 ಕಾಯ್ದು ಕಾಯ್ದು ಕಣ್ಣು ಗುಳಿಬಿದ್ದಿದೆ ದೇವಾ,
ನಿನಗಾಗಿ /

ಗಂಟಲು ಒಣಗಿದೆ, ಜೀವ ಸೊರಗಿದೆ, ನಿನ್ನ
ಕೂಗಿ ಕೂಗಿ //

4 ತಲೆ ಕೂದಲಿಗಿಂತ ಮಿಗಿಲಿಹರು ನಿಷ್ಕಾರಣ

ದ್ವೇಷಿಗಳು /

ಬಲಿಷ್ಠರಿಹರು ನನ್ನ ಕೊಲೆಗಡುಕರು,
ನಿರ್ನಿಮಿತ್ತ ಶತ್ರುಗಳು /

ಕಳ್ಳನಾನಲ್ಲನಾದರೂ ದಂಡಕೋರುತಿಹರು
ವೈರಿಗಳು //

5 ನನ್ನ ಮೂರ್ಖತನವನು ದೇವಾ,

ನೀ ಬಲ್ಲೆಯಯ್ಯಾ /

ನನ್ನಪರಾಧಗಳು ನಿನಗೆ

ಮರೆಯಾಗಿಲ್ಲವಯ್ಯಾ //

6 ಪ್ರಭು ಸೇನಾಧೀಶ್ವರಾ /

ನನ್ನಿಂದ ನಿರಾಶೆಯಾಗದಿರಲಿ, ನಿನ್ನ
ನಂಬಿದವರಿಗೆ //

ಇಸ್ರಾಯೇಲರ ದೇವಾ /

ನನ್ನಿಂದ ನಿಂದೆಯಾಗದಿರಲಿ ನಿನ್ನ

ದರ್ಶನಾರ್ಥಿಗಳಿಗೆ //

7 ನಿನಗಾಗಿಯೇ ನಾ ನಿಂದೆಗೊಳಗಾದೆನಯ್ಯಾ /

ನಾಚಿಕೆಯಿಂದಲೆ ಮುಖ

ಮುಚ್ಚಿಕೊಂಡೆನಯ್ಯಾ //

8 ನನ್ನವರಿಗೇ ನಾನನ್ಯನಾದೆನಯ್ಯಾ /

ಒಡ ಹುಟ್ಟಿದವರಿಗೇ

ಹೊರಗಿನವನಾದೆನಯ್ಯಾ //

9 ಅಗ್ನಿಯಂತೆನ್ನ ದಹಿಸುತ್ತಿದೆ

ನಿನ್ನಾಲಯದಭಿಮಾನ /

ಎನ್ನ ಮೇಲೆರಗಿದೆ ನಿನ್ನ ಕಡುದ್ರೋಹಿಗಳ
ದೂಷಣ //

10 ಅತ್ತತ್ತು ನಾ ಒಪ್ಪೊತ್ತಿದ್ದುದೆಲ್ಲಾ /

- ಚುಚ್ಚುಮಾತಿಗೆ ಕಾರಣವಾಯಿತಲ್ಲಾ //
- 11 ಗೋಣಿತಟ್ಟನು ನಾನುಟ್ಟುಕೊಂಡೆನಯ್ಯಾ /
ಅಣಕ ಅವಹೇಳನಕೆ ಗುರಿಯಾದೆನಯ್ಯಾ //
- 12 ಊರ ಬಾಗಿಲಲಿ ಕೂರುವವರ ಹರಟೆಗೆ
ಕಾರಣನಾದೆನಯ್ಯಾ /
ಸಾರಾಯಿ ಮದ್ಯಸಾರ ಕುಡಿವವರ
ಪದ್ಯವಸ್ತುವಾದೆನಯ್ಯಾ //
- 13 ಪ್ರಸನ್ನಕಾಲದಲ್ಲಿ ಪ್ರಭು, ನಾ
ಮೊರೆಯಿಡುತ್ತಿರುವೆ ನಿನಗೆ /
ಪ್ರೀತಿಮಯ ದೇವಾ, ಜೀವೋದ್ಧಾರಕ,
ಸದುತ್ತರ ನೀಡೆನಗೆ //
- 14 ಕಳ್ಳುಸುಬಿನಲಿ ನಾನಿಳಿದು ಹೋಗದಂತೆ
ಸೆಳೆದುಕೊ /
ಪೊಳ್ಳು ದುರುಳರ ಮಡುವಿನಲಿ ನಾ
ಮುಳುಗದಂತೆ ಎಳೆದುಕೊ //
- 15 ಹುಚ್ಚು ಹೊಳೆಯು ಎನ್ನ ಕೊಚ್ಚದಿರಲಯ್ಯಾ /
ಮಡುವು ಎನ್ನ ಸೆಳೆದುಕೊಳ್ಳದಿರಲಯ್ಯಾ /
ಪಾತಾಳವೆನ್ನನು ನುಂಗದಿರಲಯ್ಯಾ //
- 16 ಆಲಿಸೆನ್ನ ಪ್ರಭು, ನಿನ್ನ ಪ್ರೀತಿ ಸುಮಧುರ /
ಕಟಾಕ್ಷಿಸೆನ್ನನು ದೇವಾ, ಕರುಣಾಸಾಗರ //
- 17 ನಿನ್ನ ದಾಸನಿಗೆ ವಿಮುಖನಾಗಬೇಡಯ್ಯಾ /
ಆಪತ್ತಿನಲ್ಲಿರುವೆ, ತಡಮಾಡಬೇಡಯ್ಯಾ //
- 18 ಹತ್ತಿರ ಬಂದೆನ್ನ ಉದ್ಧರಿಸಯ್ಯಾ /
ಶತ್ರುಗಳ ಕೈಯಿಂದ ರಕ್ಷಿಸಯ್ಯಾ //
- 19 ನನಗಾದ ನಿಂದೆ, ಅಪಮಾನ, ಲಜ್ಜೆ ನಿನಗೆ
ತಿಳಿದಿದೆಯಯ್ಯಾ /
ನನ್ನ ವೈರಿ ವಿರೋಧಿಗಳು ನಿನಗೆ
ಮರೆಯಾಗಿಲ್ಲವಯ್ಯಾ //
- 20 ನಿಂದೆಯಿಂದ ಮನನೊಂದು
ಹತಾಶನಾಗಿರುವೆನಯ್ಯಾ /
ಹಾತೊರೆದರೂ ದಯೆತೋರುವನಾರೂ
ಸಿಗಲಿಲ್ಲ /
ಅರಸಿದರೂ ಸಾಂತ್ವನನೀಡುವವನು
ದೊರಕಲಿಲ್ಲ //
- 21 ಹಸಿದ ನನಗೆ ವಿಷಬೆರೆತ ಆಹಾರವಿತ್ತ
ರಯ್ಯಾ /
ಬಾಯಾರಿದೆನಗೆ ಕಹಿ ಕಾಡಿಯನು
ಕೊಟ್ಟರಯ್ಯಾ //
- 22 ಅವರಿಗೆ ಬಡಿಸಿದ ಊಟವೇ ಅವರಿಗೆ
ಉರುಲಾಗಲಿ /

ಅವರ ಹಬ್ಬದೌತಣವೇ ಅವರಿಗೆ
ಬೋನಾಗಲಿ //

- 23 ಅವರ ಕಣ್ಣು ಮಬ್ಬಾಗಿ ಕಾಣದೆ ಹೋಗಲಿ
ಅವರ ಸೊಂಟ ಬಿಡುವಿಲ್ಲದೆ ನಡುಗುತ್ತಿರಲಿ //
- 24 ನಿನ್ನ ರೌದ್ರ ಅವರ ಮೇಲೆರಗಲಿ /
ನಿನ್ನ ಕೋಪಾನ್ನಿ ಅವರನು ದಹಿಸಲಿ //
- 25 ಅವರ ಪಾಳೆಯ ಹಾಳು ಬೀಳಲಿ /
ಅವರ ಗುಡಾರ ಬಿಕೋ ಎನಿಸಲಿ //
- 26 ನೀ ಗಾಯಪಡಿಸಿದವರನು ಪೀಡಿಸುತಿಹರು /
ಗಾಯದ ಮೇಲೆ ಬರೆಯೆಳೆಯುತಿಹರು //
- 27 ದಂಡನೆ ಮೇಲೆ ದಂಡನೆಯನು ಅವರಿಗೆ
ವಿಧಿಸು /
ಅವರು ನಿರಪರಾಧಿಗಳೆಂಬುದನು ತಪ್ಪಿಸು //
- 28 ಉಳಿಸಬೇಡವರನು ಜೀವಬಾಧ್ಯರ ಪಟ್ಟಿ
ಯಲಿ /
ಸೇರಿಸಬೇಡವರನು ಸಜ್ಜನರ ಸಂಖ್ಯೆಯಲಿ //
- 29 ದೇವಾ, ನಾ ನೊಂದುಬೆಂದಿಹೆನಯ್ಯಾ /
ಉದ್ಧರಿಸಿ ನನ್ನನು ಕಾಪಾಡಯ್ಯಾ //
- 30 ಸಂಕೀರ್ತಿಸುವೆನು ದೇವರ ಶ್ರೀನಾಮವನು /
ಕೃತಜ್ಞತೆಯಿಂದಾತನನು ಕೊಂಡಾಡುವೆನು //
- 31 ಸ್ವಾಮಿ ದೇವನಿಗಿದುವೇ ಸುಪ್ರೀತ /
ಕೊಂಬುಗೊರಸುಳ್ಳ ಗೂಳಿಬಲಿಗಿಂತ //
- 32 ಇದನರಿತು ದೀನದಲಿತರು ಆನಂದಗೊಳ್ಳಲಿ /
ದೇವನನು ಅರಸುವವರು
ಪುನಶ್ಚೇತನಗೊಳ್ಳಲಿ //
- 33 ಬಡಬಗ್ಗರ ಮೊರೆಗೆ ಪ್ರಭು ಕಿವಿಗೊಡದಿರನು /
ಸೆರೆಯಲ್ಲಿಹ ತನ್ನವರನು ತಿರಸ್ಕರಿಸನು //
- 34 ಭೂಮ್ಯಾಕಾಶಗಳು ಆತನನು ಕೊಂಡಾಡಲಿ /
ಸಾಗರಗಳು, ಜಲಚರಗಳು ಆತನನು
ಭಜಿಸಲಿ //
- 35 ರಕ್ಷಿಸುವನು ದೇವನು ಆ ಸಿಯೋನ್
ಪಟ್ಟಣವನು /
ಕಟ್ಟಿಸುವನು ಯೆಹೂದ ನಾಡಿನ ನಗರಗಳನು /
ಸ್ವಂತವಾಗಿರಿಸಿಕೊಂಬರು ಆತನ ಪ್ರಜೆ ಅದನು //
- 36 ಅವರ ವಂಶಜರೇ ಬಾಧ್ಯಸ್ಥರಾಗುವರದಕೆ /
ದೇವರನಾಮ ಪ್ರಿಯರೇ ನಿವಾಸಿಗಳು ಅದಕೆ //

ದಿಕ್ಕಿಲ್ಲದವನ ಕೂಗು
(ಕೀರ್ತನೆ 40.13-17)

70 ಕರುಣೆಯಿಂದೆನ್ನನು ದೇವಾ, ರಕ್ಷಿಸು /

ತ್ವರೆಯಾಗಿ ಬಂದು ಪ್ರಭು,
ಉದ್ಧರಿಸು //

2 ಪಡಲಿ ಮಾನಭಂಗ ನನ್ನ ಹತ್ಯವನು
ಕೋರುವವರು /
ನಾಚಿ ಓಡಲಿ ಹಿಂದಕೆ ನನಗಾಪತ್ತನು
ಬಯಸುವವರು //

3 “ಆಹಾಹಾ” ಎಂದೆನ್ನ ಜರೆಯುವವರು /
ಬೆಂಗೊಟ್ಟು ಓಡಲಿ ಆ ಲಜ್ಜೆಗೆಟ್ಟವರು //

4 ನಿನ್ನ ದರ್ಶನಾರ್ಥಿಗಳು ಹರ್ಷಿಸಲಿ, ನಿನ್ನಲಿ
ನಲಿದು ಆನಂದಿಸಲಿ /
ನಿನ್ನ ಉದ್ಧಾರಕ ಶಕ್ತಿ ಪ್ರಿಯರು ಸತತ
“ದೇವನಿಗೆ ಉಘೇ” ಎನ್ನಲಿ //

5 ದೇವಾ, ನಾ ದಿಕ್ಕಿಲ್ಲದವನು, ಕುಗ್ಗಿದವನು,
ನನ್ನ ಬಳಿಗೆ ಬಾ /
ನೀನೆನಗೆ ಸಹಾಯಕನು, ರಕ್ಷಕನು ಪ್ರಭು,
ತಡಮಾಡದೆ ಬಾ //

ವೃದ್ಧನ ಪ್ರಾರ್ಥನೆ

71 ಆಶ್ರಯಕೋರಿ ಹೇ ಪ್ರಭು,

ನಾ ಬಂದಿರುವೆ /
ಆಶಾಭಂಗವಾಗದಿರಲೆಂದು ನಾ ಬೇಡುವೆ //

2 ಸತ್ಯಸ್ವರೂಪನೆ, ನನ್ನ ಬಿಡಿಸಿ ರಕ್ಷಿಸಯ್ಯಾ /
ನನಗೆ ಕಿವಿಗೊಟ್ಟು ಪ್ರಭು
ನನ್ನನುಧರಿಸಯ್ಯಾ //

3 ನೀನಾಗಿರು ನನಗಾಶ್ರಯದುರ್ಗ,
ಕೋಟಿಕೊತ್ತಲು /
ನೀನೇ ನನ್ನ ದುರ್ಗ, ಕೋಟಿ ನನ್ನನು
ರಕ್ಷಿಸಲು //

4 ದುರುಳರ ಕೈಯಿಂದೆನ್ನನು ದೇವಾ, ಬಿಡಿಸಯ್ಯಾ /
ಕೂರ ಕೇಡಿಗರ ವಂಶದಿಂದೆನ್ನನು
ತಪ್ಪಿಸಯ್ಯಾ //

5 ಸ್ವಾಮಿ ದೇವಾ, ನೀನೇ ನನ್ನ ಭರವಸೆ /
ಬಾಲ್ಯದಿಂದಲೂ ನೀನೇ ನನ್ನ ನಂಬಿಕೆ //

6 ಹುಟ್ಟಿನಿಂದಲೆ ನಾ ನಿನಗಂಟಿ
ಕೊಂಡಿರುವೆನಯ್ಯಾ /
ಗರ್ಭದಿಂದಲೆ ನೀ ಎನ್ನನು

- ಕರೆದುತಂದೆಯಯ್ಯಾ /
ನಿರಂತರವೂ ನಿನ್ನನು
ಕೊಂಡಾಡುತ್ತಿರುವೆನಯ್ಯಾ //
- 7 ಹಲವರಿಗೆ ನಾನೊಂದು ಒಗಟು /
ನೀನೆನಗೆ ಬಲವಾದ ನೆಲೆಗಟ್ಟು //
- 8 ನಿನ್ನ ಗುಣಗಾನ ನನ್ನ ಬಾಯ್ತುಂಬ /
ನಿನ್ನ ಘೋಷಣೆ ನನಗೆ ದಿನವಾದ್ಯಂತ //
- 9 ವೃದ್ಧಾಪ್ಯದಲಿ ನನ್ನ ತಳ್ಳಿ ಬಿಡಬೇಡಯ್ಯಾ /
ಶಕ್ತಿ ಕುಂದುತ್ತಿರುವಾಗ ಕೈ ಬಿಡಬೇಡಯ್ಯಾ //
- 10 ನನಗೆದುರಾಗಿ ಶತ್ರುಗಳಾಲೋಚಿಸುತಿ
ಹರಯ್ಯಾ /
ನನ್ನ ಕೊಲೆಗಾಗಿ ಒಂದುಗೂಡಿ
ಹೊಂಚಿಸುತಿಹರಯ್ಯಾ //
- 11 “ಹಿಡಿಯಿರಿ ಬೆನ್ನಟ್ಟಿ, ದೇವನವನನ್ನು
ಕೈಬಿಟ್ಟಿಹನು /
ರಕ್ಷಿಸುವಂಥವರಾರು ಇನ್ನಿಲ್ಲ” ಎನ್ನುತಿಹರು //
- 12 ಓ ದೇವಾ, ದೂರವಾಗಿರಬೇಡಯ್ಯಾ /
ನೆರವಾಗಲು ಬೇಗ ತ್ವರೆಮಾಡಯ್ಯಾ //
- 13 ಆಶಾಭಂಗವು ದಹಿಸಿಬಿಡಲಿ ನನ್ನ ಪ್ರಾಣ
ಕಂಟಕರನು /
ನಿಂದಾಪಮಾನ ಕವಿದುಬಿಡಲಿ ನನಗೆ ಕೇಡು
ಬಗೆವವರನು //
- 14 ನಾನಂತು ನಂಬಿರುವೆ ನಿನ್ನ ನಿರಂತರವಾಗಿ /
ನಿನ್ನನು ಕೀರ್ತಿಸುತ್ತಿರುವೆ ಅಧಿಕಾಧಿಕವಾಗಿ //
- 15 ವರ್ಣಿಸುವೆನು ದಿನವೆಲ್ಲ ನಿನ್ನ ನ್ಯಾಯ
ನೀತಿಯನು /
ವಿವರಿಸಲು ಅಸದಳವಾದ ನಿನ್ನಗಣಿತ
ರಕ್ಷಣೆಯನು //
- 16 ಸ್ವಾಮಿ ದೇವಾ, ಸ್ಮರಿಸುವೆನು ನಿನ್ನ
ಮಹತ್ಕಾರ್ಯಗಳನೆ /
ಪ್ರಕಟಪಡಿಸುವೆನು ನಿನ್ನೊಬ್ಬನ
ನ್ಯಾಯನೀತಿಯನೆ //
- 17 ದೇವಾ, ಬಾಲ್ಯಾರಭ್ಯ ನನಗೆ
ಬೋಧಿಸಿರುವೆಯಲ್ಲವೆ?/
ನಿನ್ನ ಅದ್ಭುತ ಕಾರ್ಯಗಳನೆಂದಿಗು ನಾ
ಘೋಷಿಸುತ್ತಿರುವೆ //
- 18 ದೇವಾ, ನರೆಯ ಮುದುಕನಾಗಿರುವಾಗ ನನ್ನ
ಕೈ ಬಿಡಬೇಡಯ್ಯಾ /
ನಿನ್ನ ಪರಾಕ್ರಮವನು ಮುಂದಿನ ಪೀಳಿಗೆಗೆ
ಸಾರುವತನಕ ಬೇಡವಯ್ಯಾ /

- ನಿನ್ನ ಪ್ರತಾಪವನು ತಲತಲಾಂತರದವರೆಗೆ
ಪ್ರಕಟಿಸುವೆನಯ್ಯಾ //
- 19 ನಿನ್ನ ಶಕ್ತಿ, ನಿನ್ನ ನೀತಿ ದೇವಾ, ಗಗನ
ಮುಟ್ಟುತ್ತಿಹವು /
ಮಹತ್ಕಾರ್ಯಗಳೆಸಗಿದ ನಿನಗೆ ದೇವಾ, ಯಾರು
ಸಾಟಿಯು? //
- 20 ದೇವಾ, ಈಡು ಮಾಡಿದೆಯೆನ್ನನು ಕಷ್ಟ
ಸಂಕಟಗಳಿಗೆ /
ಪುನಶ್ಚೇತನಗೊಳಿಸಿಗ, ಭೂತಳದಿಂದೆತ್ತು
ಮೇಲಕೆ //
- 21 ನನ್ನ ಗೌರವವನು ಅಧಿಕರಿಸಯ್ಯಾ /
ಮರಳಿ ನೆಮ್ಮದಿಯನು ಪಾಲಿಸಯ್ಯಾ //
- 22 ನಿನ್ನ ಸತ್ಯತೆಗಾಗಿ ಓ ಎನ್ನ ದೇವಾ /
ಕಿನ್ನರಿಯನು ನುಡಿಸುತಾ ಭಜಿಸುವೆನಯ್ಯಾ //
- ಇಸ್ರಯೇಲಿನ ಆ ಪರಮಪಾವನ ಸ್ವಾಮಿಯ /
ವೀಣೆವಾದ್ಯದೊಂದಿಗೆ ಕೀರ್ತಿಸುವೆನಯ್ಯಾ //
- 23 ಮಧುರದನಿಗೈವುದು ಎನ್ನಧರ ನಿನ್ನ
ಗುಣಗಾನದಲಿ /
ನೀನುದ್ಧರಿಸಿದ ಎನ್ನ ಮನ ಭಾಗಿಯಾಗುವುದಾ
ಗಾನದಲಿ //
- 24 ನನಗೆ ಕೇಡು ಬಗೆದವರಿದೋ ಪಡೆದರು ನಿಂದೆ
ಅಪಮಾನವನು /
ದಿನವೆಲ್ಲ ವರ್ಣಿಪುದೆನ್ನ ನಾಲಿಗೆ ನಿನ್ನೀ
ನೀತಿಸಾಧನೆಯನು //

ರಾಜ್ಯಾಧಿಕಾರಿಗಾಗಿ ಪ್ರಾರ್ಥನೆ

- 72** ತಿಳಿಸು ನಿನ್ನ ನ್ಯಾಯವನು ದೇವಾ,
ರಾಜನಿಗೆ /
ಕಲಿಸು ನಿನ್ನ ನೀತಿಯನು ರಾಜಕುವರನಿಗೆ //
- 2 ಆತನಾಳಲಿ ನಿನ್ನ ಪ್ರಜೆಯನು ನೀತಿಯಿಂದ /
ಪರಿಪಾಲಿಸಲಿ ದೀನದಲಿತರನು ನ್ಯಾಯದಿಂದ //
- 3 ಬೆಟ್ಟಗುಡ್ಡಗಳಿಂದ ಬರಲಿ ಸಮೃದ್ಧಿ /
ನಿನ್ನ ಪ್ರಜೆಗೆ ಫಲಿಸಲಿ ನ್ಯಾಯನೀತಿ //
- 4 ದೀನದಲಿತರನಾತ ಉದ್ಧರಿಸಲಿ /
ಬಡಬಗ್ಗರಿಗೆ ನ್ಯಾಯ ದೊರಕಿಸಲಿ /
ಪ್ರಜಾಹಿಂಸಕರನು ಸದೆಬಡಿಯಲಿ //
- 5 ಆತನು ಬಾಳಲಿ ಆಚಂದ್ರಾರ್ಕನಾಗಿ /
ತಲತಲಾಂತರಕು ಭಯಭಕುತಿಯಿಂದಿರಲಿ //
- 6 ಹುಲ್ಲುಕೊಯ್ದು ಹೊಲದ ಮೇಲೆ ಸುರಿವ

- ವೃಷ್ಟಿಯಂತೆ /
ಬರಲಿ ಆತ ಒಣನೆಲವ ತೋಯ್ವ ಹದ
ಮಳೆಯಂತೆ //
- 7 ಬೆಳೆಯಲಿ ಆತನ ಪಾಲನೆಯಲಿ ನ್ಯಾಯನೀತಿ /
ಬೆಳಗಲಿ ಚಂದ್ರನಂತೆ ಸದಾ ಸಂಪೂರ್ಣ
ಶಾಂತಿ //
- 8 ಸಾಗರದಿಂದ ಸಾಗರದವರೆಗಿರಲಿ ಆತನ
ಆಧಿಪತ್ಯ /
ಮಹಾ ನದಿಯಿಂದ ಬುವಿ ಎಲ್ಲೆಯವರೆಗಿರಲಿ
ಆತನ ಪ್ರಭುತ್ವ //
- 9 ಅರಣ್ಯವಾಸಿಗಳು ಅರಸನಿಗೆ ಅಡ್ಡಬೀಳಲಿ /
ಆತನ ಕಡುವೈರಿಗಳು ನೆಲದ ಮಣ್ಣುಮುಕ್ಕಲಿ //
- 10 ಕಷ್ಟಗಳನರ್ಪಿಸಲಿ ತಾರ್ಷಿಷ್ ಹಾಗೂ
ದ್ವಿಪದ್ವಿಪದ ರಾಜರುಗಳು /
ಕಾಣಿಕೆಗಳ ತಂದೊಪ್ಪಿಸಲಿ ಶೆಬಾ ಹಾಗೂ
ಸೆಬಾದ ರಾಜರುಗಳು //
- 11 ರಾಜರುಗಳು ಸಾಷ್ಟಾಂಗವೆರಗಲಿ ಆತನಿಗೆ /
ರಾಷ್ಟ್ರ, ಘನರಾಷ್ಟ್ರಗಳು ಸೇವೆಸಲ್ಲಿಸಲಿ
ಆತನಿಗೆ //
- 12 ಏಕೆನೆ ಕಾಪಾಡುವನಾತ ಮೊರೆಯಿಡುವ
ಬಡವರನು /
ಉದ್ಧರಿಸುವನಾತ ದಿಕ್ಕಿಲ್ಲದ ದೀನದಲಿತರನು //
- 13 ದೀನದರಿದ್ರರಿಗೆ ದಯೆಯ ತೋರುವನು /
ದಲಿತರ ಪ್ರಾಣವನು ಕಾಪಾಡುವನು //
- 14 ಅವರ ಜೀವ ಆತನ ದೃಷ್ಟಿಯಲಿ ಅಮೂಲ್ಯ /
ಜುಲುಮೆ ಶೋಷಣೆಗಳ ನೀಗಿಪುದು ಆತನ
ಕಾರ್ಯ //
- 15 ಅರಸ ಬಾಳಲಿ ಚಿರಕಾಲ; ದೊರಕಲಿ ಆತನಿಗೆ
ಶೆಬಾದ ಬಂಗಾರ /
ಜರುಗಲಿ ಪ್ರಾರ್ಥನೆ ಸದಾಕಾಲ; ಆಶೀರ್ವಾದ
ಸಿಗಲಿ ಅನವರತ //
- 16 ಸಮೃದ್ಧಿಯಾಗಲಿ ನಾಡಿನ ದವಸಧಾನ್ಯ
ನೆಲಮಲೆಗಳ ಮೇಲೆ /
ಸೊಂಪಾಗಲಿ ಅದರ ಹಣ್ಣುಹಂಪಲು
ಲೆಬನೋನಿನ ಮರಗಳಂತೆ /
ಹುಲುಸಾಗಲಿ ನಗರ ನಿವಾಸಿಗಳ ಸಂಖ್ಯೆ
ಬಯಲಿನ ಹುಲ್ಲಿನಂತೆ //
- 17 ಶಾಶ್ವತವಾಗಲಿ ಶ್ರೀನಾಮ ಆತನಿಗೆ /
ಬೆಳಗಲಿ ಆತನ ಕೀರ್ತಿ ಸೂರ್ಯನಿರುವವರೆಗೆ /
ಆತನಾಶೀರ್ವಾದ ಕೋರಲಿ ಸರ್ವರು ತಮಗೆ /

- ಶುಭವೆನ್ನಲಿ ಸಕಲ ರಾಷ್ಟ್ರಗಳು ಆತನಿಗೆ //
- 18 ಸುತ್ತರ್ಹನು ಸ್ವಾಮಿದೇವನು, ಇಸ್ರಯೇಲರ
ದೇವನು /
ಆತನೋರ್ವನೇ ಮಹತ್ಕಾರ್ಯಗಳನು
ಎಸಗುವಂತವನು //
- 19-20 ಮಹಿಮಾಯುಕ್ತ ಆತನ ನಾಮಕೆ
ಸದಾ ಕಾಲವು ಸ್ತುತಿ /
ಆಮೆನ್ ಆಮೆನ್ ಭೂಮಂಡಲವೆಲ್ಲಾ ಆತನ
ಪ್ರಭಾವ ಪೂರ್ತಿ /
ಇತಿ, ಜೆಸ್ಸೆಯನ ಕುವರ ದಾವೀದನ
ಪ್ರಾರ್ಥನೆಗಳ ಸಮಾಪ್ತಿ /

ಭಾಗ - ೨

ಕೀರ್ತನೆಗಳು 73-89

ಸಿರಿವಂತ ದುರ್ಜನರ ದುರ್ಗತಿ

73 ದೇವನು ಎನಿತೋ ಒಳ್ಳೆಯವನು

- ಇಸ್ರಯೇಲಿಗೆ /
ದಯಾಪರನಾತನು ಶುದ್ಧ ಹೃದಯಿಗಳಿಗೆ //
- 2 ದುರ್ಜನರು ಧನಿಕರಾಗುವುದ ಕಂಡಾಗ /
ಗರ್ವಿಗಳ ನೋಡಿ ನಾನಸೂಯೆಗೊಂಡಾಗ /
- 3 ತಡವರಿಸಿದವು ನನ್ನ ಕಾಲುಗಳು /
ಜಾರಿ ಬೀಳಲಿದ್ದವು ಹೆಜ್ಜೆಗಳು //
- 4 ಆ ಜನರಿಗೆ ನೋವುಕಾವೆಂಬುದಿಲ್ಲ /
ಅವರ ದೇಹ ಸಬಲವಾಗಿದೆಯಲ್ಲ! //
- 5 ಇತರರಂತೆ ಅವರಿಗೆ ಸಂಕಟವಿಲ್ಲವಲ್ಲಾ ! /
ರೋಗರುಜೆ ಅವರಿಗಂಟುವುದಿಲ್ಲವಲ್ಲಾ ! //
- 6 ಈ ಕಾರಣ ಗರ್ವವೇ ಅವರಿಗೆ ಕಂಠಮಾಲೆ /
ಹಿಂಸಾಚಾರವೇ ಅವರಿಗೆ ಬಟ್ಟೆಬರೆ //
- 7 ದೋಷ ಹೊರಸೂಸುತ್ತಿದೆ ಕೊಬ್ಬಿನಾ
ಕಣ್ಣಿಂದ /
ದುಷ್ಟಲ್ಪನೆಗಳು ತುಳುಕುತಿವೆ ಹೃನ್ಮನಗಳಿಂದ //
- 8 ಕೇಡು ಮಾತು, ಕೆಣಕುಮಾತು ಅವರದು /
ಜೊತೆಗೆ ಬಲಾತ್ಕಾರದ ಸೊಕ್ಕುಮಾತು //
- 9 ನಾಕವನೆ ತಾಕುತಿದೆ ಅವರ ಗರ್ವದ ನುಡಿ /
ಜಗದಲಿ ಹರಡುತಿದೆ ಅವರ ದರ್ಪದನುಡಿ //
- 10 ಎಂತಲೆ ಜನರವರ ಕಡೆ ತಿರುಗಿಕೊಳ್ಳುವರು /
ನೀರಂತೆ ಅವರ ಮಾತನು ಹೀರಿಕೊಳ್ಳುವರು //
- 11 “ಆ ದೇವನೆಂತು ಕಂಡುಹಿಡಿದಾನು?”
ಎಂಬರು /

- “ಪರಾತ್ಪರನು ಪರಿಜ್ಞನೆ?” ಎಂದುಕೊಳ್ಳರು //
- 12 ದುರ್ಜನರಿಂದೂ ನಿಶ್ಚಿಂತರಾಗಿಹರು /
ಸಿರಿಮೇಲೆ ಸಿರಿಯ ಶೇಖರಿಸುತಿಹರು //
- 13 ನಾ ನಿರ್ಮಲಚಿತ್ತನಾಗಿ ಬಾಳಿದ್ದು
ವ್ಯರ್ಥವೋ? /
ಶುದ್ಧಹಸ್ತನಾಗಿ ನಡೆದುಕೊಂಡುದು
ನಿರರ್ಥಕವೋ? //
- 14 ಏಕೆನೆ, ದಿನವಿಡಿ ನಾ ಬಾಧೆಪಡುತ್ತಿರುವೆ /
ದಿನದಿನವು ದಂಡನೆಗೆ ಗುರಿಯಾಗುತ್ತಿರುವೆ //
- 15 ನಾ ಬಾಯ್ತೆರೆದು ನುಡಿದಿದ್ದೆನಾದರೆ ಈ ಪರಿ /
ನಿನ್ನ ಭಕ್ತಕುಲಕೆ ನಾ ದ್ರೋಹಿಯೇ ಸರಿ //
- 16 ಇದರ ಮರ್ಮವನು ನಾ ಬಗೆಹರಿಸಲು
ಯತ್ನಿಸೆ /
ತೋಚಿತೆನಗಿದು ಬಿಡಿಸಲಾಗದಂಥ ಸಮಸ್ಯೆ //
- 17 ಆದರೆ ದೇವಾಲಯವನು ಹೊಕ್ಕು ನಿಂತಾಗ /
ಆ ಜನರ ಅಂತಿಮ
ಗತಿಯನಾಲೋಚಿಸಿದಾಗ /
ಋಜುವಾದ ಜ್ಞಾನೋದಯ
ಆಯಿತೆನಗಾಗ //
- 18 ಜಾರು ನೆಲದಲಿ ಆ ಜನರನು ನೀ ನಿಲ್ಲಿಸಿರುವೆ /
ನಿಶ್ಚಯನಾಗಿ ನೀ ಬೀಳಿಸಿ ಅವರನು
ನಾಶಮಾಡುವೆ //
- 19 ಕ್ಷಣಮಾತ್ರದಲಿ ಅಳಿದು ಹಾಳಾಗುವರು /
ಭೀಕರವಾಗಿ ನಿರ್ಮೂಲವಾಗುವರು //
- 20 ನಿಂದ್ರೆಯಿಂದೆದ್ದವನು ಕನಸನ್ನು
ತೃಣೀಕರಿಸುವಂತೆ /
ಪ್ರಭು ನೀನೆದ್ದು ಕಡೆಗಣಿಸುವೆ ಅವರನು
ಮಾಯೆಯಂತೆ //
- 21 ಹೃದಯ ನೊಂದು ಬೆಂದಿರಲು /
ಮನದಲಿ ಅಲಗು ನಾಟಿರಲು //
- 22 ನಾ ಮಂದಮತಿಯಾಗಿದ್ದೆ ಅರಿವಿಲ್ಲದೆ /
ನಾ ವನ್ಯಮೃಗನಂತಿದ್ದೆ ನಿನ್ನ ಮುಂದೆ /
- 23 ಆದರೂ ನಾನಿರುವೆ ನಿನ್ನ ಸನ್ನಿಧಿಯಲಿ /
ನೀ ಹಿಡಿದಿರುವೆ ನನ್ನ ಬಲಗೈಯನು
ಭದ್ರವಾಗಿ //
- 24 ಸೂಕ್ತ ಸಲಹೆಯನಿತ್ತು ಮುಂದೆನನ್ನ ನಡೆಸು /
ಅಂತ್ಯದಲಿ ನಿನ್ನ ಮಹಿಮೆಗೆನ್ನ ಸೇರ್ಪಡಿಸು //
- 25 ನನಗೆ ನೀನಲ್ಲದೆ ಇನ್ನಾರಿಹರು ಪರದಲಿ /
ನಿನ್ನ ಹೊರತು ನನಗೇನು ಬೇಕಿಲ್ಲ ಇಹದಲಿ //
- 26 ನನ್ನ ತನುಮನಗಳೆಲ್ಲವೂ ಸೊರಗಿಹೋದರೂ /

- ನನ್ನಾತ್ಮದ ಶಕ್ತಿ, ಶಾಶ್ವತ ಸೊತ್ತು ದೇವರು //
- 27 ವಿನಾಶವಾಗುವರು ನಿನ್ನಿಂದ ದೂರ ಸರಿವವರು /
 ಧ್ವಂಸವಾಗುವರು ನಿನಗೆ
 ದ್ರೋಹವೆಸಗಿದವರು //
- 28 ನಿನ್ನ ಸಾನ್ನಿಧ್ಯ ಸ್ವಾಮಿದೇವಾ, ನನಗೆಂಥ
 ಸೌಭಾಗ್ಯ /
 ನಿನ್ನ ಸತ್ಕಾರ್ಯಗಳ ಸಾರಲೆಂದೆ
 ನಿನ್ನನಾಶ್ರಯಿಸಿಕೊಂಡೆನಯ್ಯಾ //

ದೇವಾಲಯದ ವಿನಾಶ - ಭಕ್ತನ ಪ್ರಲಾಪ

74 ಹೇ ದೇವಾ, ನಮ್ಮನೀಪರಿ

- ವರ್ಜಿಸಿಬಿಟ್ಟೆ ಏಕೆ? /
 ನೀ ಪಾಲಿಪ ಮಂದೆಯ ಮೇಲೀಗ
 ಉರಿಗೋಪವೇಕೆ? //
- 2 ನೆನಸಿಕೊ ಆದಿಯಲೆ ನೀ ಸಂಪಾದಿಸಿಕೊಂಡ
 ಸಭೆಯನು /
 ಸ್ಮರಿಸಿಕೊ ಸೊತ್ತಾಗ ನೀ ರಕ್ಷಿಸಿಕೊಂಡ
 ಗೋತ್ರವನು /
 ಜ್ಞಾಪಿಸಿಕೊ ನಿನ್ನ ಸದನವಾಗಿದ್ದ ಸಿಯೋನ್
 ಶಿಖರವನು //
- 3 ಬಿಜಯಮಾಡು ಪಾಳುಬಿದ್ದಿರುವ ಹಳೆಯ
 ಆಲಯಕೆ /
 ಶತ್ರು ಕೆಡವಿಹನು ನೋಡು ಗರ್ಭಗುಡಿಯನೇ
 ಕೆಳಕೆ //
- 4 ವೈರಿಗಳಾರ್ಭಟ ನಿನ್ನ ದರ್ಶನಾಲಯದ
 ಮಧ್ಯೆಯಲಿ /
 ಅವರ ಜಯ ಬಾವುಟ ಪವಿತ್ರ ಚಿಹ್ನೆಗಳಿಗೆ
 ಪ್ರತಿಯಾಗಿ //
- 5-6 ಕಾಡಿನಲೋ ಎಂಬಂತೆ
 ಕೊಡಲಿಯನೆತ್ತಿ ಹಿಡಿದು /
 ದೇಗುಲದಲಿ ಕೈಗೊಡಲಿ, ಚಮಟಿಗಳ
 ಪಿಡಿದು /
 ನಾಶಮಾಡುತಿಹರು ನೋಡು ಕೆತ್ತನೆಗಳ
 ಕಡಿದು //
- 7 ಅಗ್ನಿಗಾಹುತಿ ಮಾಡಿಹರು ನಿನ್ನ ನಾಮದ
 ಮಂದಿರವನು /
 ಹೊಲಸುಮಾಡಿ, ನೆಲಸಮಮಾಡಿಹರಿದೊ ನಿನ್ನ
 ದೇಗುಲವನು //
- 8 'ನಾಶ ಮಾಡೋಣ ಈ ಜನರನು'

- ಎಂದಾಡಿಕೊಂಡಿಹರು /
 ದೇಶದ ಸಭಾಮಂದಿರಗಳನ್ನೆಲ್ಲ
 ಭಸ್ಮಮಾಡಿಹರು //
- 9 ಆರಾಧನಾ ಚಿಹ್ನೆಗಳಿಲ್ಲ, ಪ್ರವಾದಿಗಳು
 ನಮಗಿಲ್ಲ /
 ಈ ಪರಿಸ್ಥಿತಿ ಎಲ್ಲಿಯತನಕ? ಬಲ್ಲವರಾರೂ
 ಇಲ್ಲ //
- 10 ಎಲ್ಲಿಯತನಕ ದೇವಾ, ಶತ್ರುನಿಂದೆಗೆ ನೀ
 ಗುರಿಯಾಗುವೆ? /
- 11 ಚಾಚಿದಾ ಬಲಗೈಯನೇಕೆ ಹಿಂದೆಗೆದುಕೊಂಡೆ /
 ಬಚ್ಚಿಟ್ಟಾ ಕೈಯಿಂದ ನೀನವರನು ಚಚ್ಚಿಬಿಡೈ //
- 12 ಆದಿಯಿಂದ ದೇವಾ, ನೀನೇ ನನಗೆ ಅರಸನು /
 ಸಾಧಿಸುತ್ತಿರುವೆ ಜಗದೊಳುದ್ಧಾರವನು //
- 13 ಸ್ವಶಕ್ತಿಯಿಂದ ಸಮುದ್ರವನೆ ಭೇದಿಸಿದೆ ನೀನು /
 ಜಲರಾಶಿಯ ಭುಜಂಗಗಳ ತಲೆಜಜ್ಜಿದಾತ
 ನೀನು //
- 14 ಲೆವಿಯಾತಾನನ ಶಿರಗಳ ಖಂಡನ ಮಾಡಿದವ
 ನೀನು /
 ಕಾಡು ಮೃಗಕ್ಕವನನು ಕೂಳಾಗಿಸಿದವ ನೀನು //
- 15 ಒರತೆ ಊಟಿಗಳ ಉಕ್ಕಿಸಿದಾತ ನೀನು /
 ಹರಿವ ನದಿಗಳ ಬತ್ತಿಸಿಬಿಟ್ಟವ ನೀನು //
- 16 ಹಗಲಿರುಳುಗಳಿಗೆ ನಿಯಾಮಕ ನೀನು /
 ರವಿತಾರೆಗಳ ನಿರ್ಮಾಪಕ ನೀನು //
- 17 ಜಗದೆಲ್ಲೆ ಮೇರೆಗಳನು ನಿಗದಿ ಮಾಡಿದೆ ನೀನು /
 ಶೀತೋಷ್ಣಕಾಲಗಳನು ನೇಮಿಸಿದವನು
 ನೀನು //
- 18 ನೆನಪಿರಲಿ ಪ್ರಭು, ಶತ್ರು ನಿನಗೆ
 ಮಾಡಿದಪಮಾನ /
 ನಿನ್ನ ಪೂಜ್ಯ ನಾಮಕೆ ದುರುಳರು ಕಕ್ಕಿದ
 ದೂಷಣ //
- 19 ಕೊಡಬೇಡ ನಿನ್ನ ಬೆಳವಕ್ಕಿಯ ಪ್ರಾಣವ
 ಕಾಡುಮೃಗಕೆ /
 ನೀ ಮರೆತುಬಿಡಬೇಡ ನಿನ್ನ ದೀನದಲಿತರನು
 ಒಮ್ಮೆಗೆ //
- 20 ನಿನ್ನೊಡಂಬಡಿಕೆಯನು ಗಮನವಿಟ್ಟು
 ಮಾನ್ಯಮಾಡು /
 ಕಗ್ಗತ್ತಲಿಗು, ಬಾಧಕರಿಗು ಬೀಡಾಗಿದೆ ನಾಡು //
- 21 ಕುಗ್ಗಿದವರು ಹಿಂದಿರುಗದಿರಲಿ
 ಅವಮಾನದಿಂದ /
 ಬಡವರು ಕೀರ್ತಿಸಲಿ ನಿನ್ನ ನಾಮವನು

- ಭಕ್ತಿಯಿಂದ //
- 22 ಎಚ್ಚಿತ್ತು, ದೇವಾ, ನಡೆಸು ನಿನ್ನ ನ್ಯಾಯವನು /
ಗಮನಿಸು, ಅನುದಿನ ದುರ್ಮತಿ ನಿನ್ನ
ನಿಂದಿಪುದನು //
- 23 ಮರೆಯದಿರು ನಿನ್ನಾ ವಿರೋಧಿಗಳ
ಗದ್ದಲವನು /
ವೈರಿಯೆಬ್ಬಿಸುತ್ತಿರುವ ನಿರಂತರ
ದೊಂಬಿಯನು //

ನ್ಯಾಯತೀರ್ಪು ದೇವನಿಂದ

- 75** ವಂದನೆ ಹೇ ದೇವಾ, ಕೃತಜ್ಞತಾ
- ವಂದನೆ /
ನೀ ಸಾಧಿಸಿದ ಸತ್ಕಾರ್ಯಗಳ ವಿವರಣೆ /
ತಂದಿದೆ ನಮಗೆ ನಿನ್ನ ನಾಮದ ಸ್ಮರಣೆ //
- 2 ಈ ಪರಿ ನುಡಿದಿರುವನಾ ದೇವನು : /
“ಕ್ಷುಪ್ತಕಾಲದಲಿ ನಾ ನೀಡುವೆನು /
ತೀರ್ಪನು, ನ್ಯಾಯವಾದ ತೀರ್ಪನು //
- 3 ಇಳೆಯು ಭೂನಿವಾಸಿಗಳ ಸಮೇತ
ತಳಮಳಗೊಳ್ಳಲು /
ಅದರ ತಳಹದಿಯ ಬಿಗಿಹಿಡಿದಿರುವವನು
ನಾನಿಲ್ಲದಿನ್ನಾರು? //
- 4 ಗರ್ವಿಗಳೇ, ಸಾಕುಮಾಡಿ ನಿಮ್ಮ
ಸೊಕ್ಕುಮಾತುಗಳನು /
ದುರ್ಜನರೇ, ತೋರಬೇಡಿ ನಿಮ್ಮ
ಕೋರೆಕೊಂಬುಗಳನು //
- 5 ಕಾಣಿಸಿಕೊಳ್ಳದಿರಲಿ ನಿಮ್ಮ
ಕೋರೆಕೊಂಬುಗಳು //
ಮಾತೆತ್ತದಿರಲಿ ನಿಮ್ಮಗಳ ಕೊಬ್ಬಿದಾ
ಕಂಠಗಳು” //
- 6 ಪೂರ್ವ ಪಶ್ಚಿಮದಿಂದ ಬರುವುದಿಲ್ಲ
ಉದ್ಧಾರ /
ಅರಣ್ಯದಿಂದ ದೊರಕುವುದಿಲ್ಲ
ಜೀವೋದ್ಧಾರ //
- 7 ನ್ಯಾಯತೀರ್ಪು ಬರುವುದು ದೇವನಿಂದಲೇ /
ಉನ್ನತಿಯು ಅವನತಿಯು ಆತನಿಂದಲೇ //
- 8 ಪ್ರಭುವಿನ ಕರಗಳಲ್ಲಿದೆ ಕೋಪಕೊಡ
ಒಂದು /
ತುಂಬಿದೆ ಅಮಲುಮಿಶ್ರ ರೌದ್ರರಸದಿಂದದು //
ಅದನವನು ಸುರಿಯಲು ಕುಡಿವರು ಜಗದ

- ದುರುಳರು /
 ಮಡ್ಡಿಯನು ಕೂಡ ಬಿಡದೆ ಕುಡಿವರೆಲ್ಲರು //
- 9 ನಾನಾದರೂ ಕೀರ್ತಿಸುವೆನು ಯಕೋಬ
 ದೇವರನು /
 ಮಾಡುವೆನು ಅನವರತ ಆತನ
 ಗುಣಗಾನವನು //
- 10 ಕತ್ತರಿಸುವನು ಕೆಡುಕರ ಕೋರೆಕೋಡು
 ಗಳನು /
 ಎತ್ತರಿಸುವನು ಸಜ್ಜನರ
 ಕೋರೆಕೊಂಬುಗಳನು //

ದೇವನು ಭಯಂಕರನು

76 ಸುಪ್ರಸಿದ್ಧನು ದೇವನು

- ಜುದೇಯನಾಡಿನಲಿ /
 ಸುಪ್ರಖ್ಯಾತ ಆತನ ನಾಮ ಇಸ್ರಯೇಲಿನಲಿ //
- 2 ಆತನ ಬಿಡಾರ ಸಾಲೇಮಿನಲಿ /
 ಆತನ ನಿವಾಸ ಸಿಯೋನಿನಲಿ //
- 3 ಚೂರು ಚೂರು ಮಾಡಿಹನಲ್ಲಿ ಧಳಧಳಿಸುವ
 ಬಾಣಗಳನು /
 ಖಿಡ್ಗ, ಗುರಾಣಿ ಎಂಬೆಲ್ಲ
 ಯುದ್ಧಾಯುಧಗಳನು //
- 4 ಹೇ ದೇವಾ, ನೀ ತೇಜೋಮಯನು /
 ಸ್ಥಿರಗಿರಿಗಳಿಗಿಂತ ಗಂಭೀರನು //
- 5 ಕೆಚ್ಚೆದೆಯ ವೀರರು ಸುಲಿಗೆಯಾಗಿ
 ಚಿರನಿದ್ರೆಯಲಿಹರು /
 ಕೈಕತ್ತರಿಸಿದಂತಿರುವರು ಆ ರಣಧೀರರೆಲ್ಲರು //
- 6 ನಿನ್ನ ಒಂದು ಗದರಿಕೆಗೆ, ಯಕೋಬನ ದೇವನೆ /
 ರಥಾಶ್ವಬಲಗಳೆಲ್ಲಾ ಬಿದ್ದಿವೆ ಬಿಮ್ಮನೆ //
- 7 ನೀನಾದರೂ ದೇವಾ, ಮಹಾಭಯಂಕರನು /
 ಸಿಟ್ಟೀರಿದ ನಿನ್ನ ಮುಂದೆ ಯಾವನು
 ನಿಂತಾನು? //
- 8 ನಿನ್ನ ನಿರ್ಣಯ ಸಗ್ಗದಿಂದ ಕೇಳಿಸಿದಾಗ /
 ಭಯಭೀತಿಯಿಂದ ತೆಪ್ಪಗಾಯ್ತು ಸಮಸ್ತ
 ಜಗ //
- 9 ನ್ಯಾಯಸ್ಥಾಪನೆಗೆ ದೇವನೆದ್ದು ನಿಂತಾಗ /
 ಧರೆಯ ದೀನರನುದ್ಧರಿಸಲು ಅನುವಾದಾಗ /
 ಭಯಭೀತಿಯಿಂದ ತೆಪ್ಪಗಾಯ್ತು ಸಮಸ್ತ ಜಗ //
- 10 ನರರ ಕೋಪ, ದೇವಾ ನಿನ್ನ ಘನತೆಗೆ ಸಾಧಕ /
 ಅಳಿದುಳಿದಾ ಕೋಪ ನಿನ್ನ ನಡುಕಟ್ಟಿಗೆ

- ಲಾಯಕ //
- 11 ನಿಮ್ಮ ದೇವನಾದ ಸ್ವಾಮಿಗೆ ಸಲ್ಲಿಸಿರಿ ಹೊತ್ತ
ಹರಕೆ /
ಸುತ್ತಣರೆಲ್ಲರು ಸಮರ್ಪಿಸಲಿ ಭಯಂಕರನಿಗೆ
ಕಾಣಿಕೆ //
- 12 ಅರಸರ ದರ್ಪವನಡಗಿಸಿಬಿಡುವನು /
ಭೂಪತಿಗಳಿಗೋ ಕಂಪನ ಕೊಡುವನು //

ಸಂದೇಹ ನಿವಾರಣೆ

77 ಮೊರೆಯಿಡುವೆನು, ಕೂಗಿ

- ಮೊರೆಯಿಡುವೆನು /
ಸ್ವಾಮಿ ದೇವನು ನನಗೆ
ಕಿವಿಗೊಡುವನು //
- 2 ಸಂಕಟದ ವೇಳೆಯೊಳು ಸ್ವಾಮಿಯನು ನಾ
ಕರೆದೆ /
ಇರುಳೆಲ್ಲ ಆಯಾಸವರಿಯದೆ ಕೈಚಾಚಿದೆ /
ಎನ್ನ ಮನಸ್ಸಿತ್ತು ದುಃಖಶಮನಗೊಳ್ಳದೆ //
- 3 ದೇವರನು ಸ್ಮರಿಸಿ ನಿಟ್ಟುಸಿರಿಡುತಿಹೆನು /
ಹಂಬಲಿಸಿ ಮನದಲೇ ನಾ ಮರುಗುತಿಹೆನು //
- 4 ನಿರ್ದ್ರಸದಂತೆ ನೀನೆನ್ನ ಕಣ್ಗಳ ತೆರೆದಿರುವೆ /
ನುಡಿಯಲಾಗದ ತೆರದಿ ನಾ
ತಳಮಳಗೊಂಡಿರುವೆ //
- 5 ನೆನಪಿಗೆ ತಂದುಕೊಂಡೆ ಹಳೆಯ ದಿನಗಳನು /
ಸ್ಮರಿಸಿಕೊಂಡೆ ಉರುಳಿ ಹೋದ ವರುಷಗಳನು //
- 6 ನಿನ್ನ ಧ್ಯಾನ ಬರುತ್ತದೆ ನೆನಪಿಗೆ ರಾತ್ರಿಯೊಳು /
ಆಲೋಚನೆ ಸುಳಿಯುತ್ತದೆ
ನನ್ನಾಂತರೈದೊಳು /
ಈ ತೆರನ ಪ್ರಶ್ನೆಯೇಳುತ್ತದೆನ್ನ ಮನದೊಳು: //
- 7 ಕೈಬಿಟ್ಟುಬಿಡುವನೋ ಪ್ರಭು ಸದಾಕಾಲಕು?/
ಕೃಪೆಯನು ತೋರನೋ ಮತ್ತೆಂದೆಂದಿಗೂ?//
- 8 ಆತನಚಲ ಪ್ರೀತಿ ಇನ್ನು ಮಾಯವಾಯಿತೋ?/
ಆತನ ವಾಗ್ದಾನ ತಲತಲಾಂತರಕು
ಮುಗಿಯಿತೋ?//
- 9 ಕರುಣೆ ತೋರಲು ದೇವನು
ಮರೆತುಬಿಟ್ಟನೋ?/
ಕರುಳಿಗೆ ಕೋಪದಿಂದ ಬರೆ
ಹಾಕಿಕೊಂಡನೋ?//
- 10 ಆಗ ನಾನು “ನೆನೆಯಲೀಪರಿ, ನನ್ನ
ಚಪಲತೆಯೇ ಕಾರಣ /

- ಮಾಡುವೆನೀಗ ಪರಾತ್ಪರನಾ ಪವಾಡ
ವರುಷಗಳ ಸ್ಮರಣೆ”//
- 11 ವರ್ಣಿಸುವೆನು ಪ್ರಭುವಿನ
ಮಹತ್ಕಾರ್ಯಗಳೆಲ್ಲವನು /
ಸ್ಮರಿಸುವೆ ನೀನಾದಿಯಿಂದ ನಡೆಸಿದ
ಅದ್ಭುತಗಳನು //
- 12 ಧ್ಯಾನಿಸುವೆ ನಾನಿನ್ನ ಕಾರ್ಯಗಳನೆಲ್ಲ /
ಮಾಡುವೆ ಮನನ ನಿನ್ನ ಪವಾಡಗಳನೆಲ್ಲ //
- 13 ನಿನ್ನ ಮಾರ್ಗ ದೇವಾ,
ಪರಿಶುದ್ಧವಾದುದಯ್ಯಾ /
ನಮ್ಮ ದೇವರಂತಹ ಮಹಾ
ದೇವರಾರಯ್ಯಾ?//
- 14 ಅದ್ಭುತಗಳನು ನಡೆಸುವಂತಹ ದೇವ
ನೀನೆಮಗೆ /
ತೋರ್ಪಡಿಸಿದೆ ನಿನ್ನಾ ಪರಾಕ್ರಮವನು
ಜನತೆಗೆ //
- 15 ನಿನ್ನ ಭುಜಬಲದಿಂದ ಯಕೋಬ, ಜೋಸೆಫ್
ವಂಶಜರನು /
ಉದ್ಧಾರ ಮಾಡಿದೆ ನಿನ್ನ ಪ್ರಜೆಗಳಾಗಿಹ ಆ
ಜನರನು //
- 16 ಜಲರಾಶಿಗಳು ದೇವಾ, ನಿನ್ನ ಕಂಡವು /
ಕಾಣುತ್ತಲೇ ನಡುಗಿ ತಳಮಳಗೊಂಡವು /
ತಳದವರೆಗೂ ಅಲ್ಲಕಲ್ಲೊಲವಾದವು //
- 17 ಮಳೆಗರಿಯಿತಾ ಮೇಘ ಮಂಡಲವು /
ಭೋರ್ಗರೆಯಿತಾಗ ಅಂತರಿಕ್ಷವು /
ಮಿಂಚಿದವು ಎಲ್ಲೆಡೆ ನಿನ್ನಂಬುಗಳು //
- 18 ಮೊಳಗಿತು ನಿನ್ನ ಗುಡುಗು ಬಿರುಗಾಳಿಯಲಿ /
ಹೊಳೆಯಿತು ನಿನ್ನ ಮಿಂಚು ಇಡೀ ಲೋಕದಲಿ /
ಕಂಪಿಸಿತೀ ಭೂಮಂಡಲ ನಡುನಡುಗಿ //
- 19 ಸಾಗರವನೆ ನೀ ತುಳಿದು ನಡೆದೆ /
ಮಹಾಸಾಗರವನೆ ನೀ ದಾಟಿದೆ /
ಹೆಚ್ಚಿಯ ಗುರುತನೂ ಕಾಣಬಿಡದೆ //
- 20 ಕುರುಬನು ತನ್ನ ಕುರಿಮಂದೆಯನು
ಕರೆದೊಯ್ಯುವಂತೆ /
ಮೋಶೆ, ಆರೋನರಿಂದ ನಿನ್ನ ಪ್ರಜೆಗಳನು
ನಡೆಸಿದೆ //

78 ನನ್ನ ಜನರೇ, ಕಿವಿಗೊಡಿ ನನ್ನ

ಬೋಧನೆಗೆ /

ಗಮನಕೊಡಿ ನಾ ಹೇಳುವ ಮಾತುಗಳಿಗೆ //

2 ಸಾಮತಿಯೊಂದಿಗೆ

ಬೋಧನೆಯನಾರಂಭಿಸುವೆನು /

ಹೊರಪಡಿಸುವೆನು ಪೂರ್ವಕಾಲದ

ಗೂಡಾರ್ಥಗಳನು //

3 ಪೇಳ್ವೆವು ನಾವು ಕೇಳಿ ತಿಳಿದುಕೊಂಡವುಗಳನೆ /

ಪೂರ್ವಜರೆಮಗೆ ತಿಳಿಸಿದ ಸಂಗತಿಗಳನೆ /

ಪ್ರಭುವಿನ ಮಹಿಮೆ ಪರಾಕ್ರಮದ

ಪವಾಡಗಳನೆ //

4 ಮರೆಮಾಡುವು ಅವರ ಸಂತತಿಯಾದ ನಿಮಗೆ /

ವಿವರಿಸುವೆವು ಮುಂಬರಲಿರುವ ಪೀಳಿಗೆಗೆ //

5 ನೇಮವಿತ್ತನು ಯಕೋಬವಂಶಕೆ /

ಶಾಸನಕೊಟ್ಟನು ಇಸ್ರಯೇಲರಿಗೆ //

ವಿಧಿಸಿದ ನಿಂತು ನಮ್ಮ ಪೂರ್ವಜರಿಗೆ /

“ಕಲಿಸಿರಿ ಇವನ್ನು ನಿಮ್ಮ ಮಕ್ಕಳಿಗೆ” //

6 “ಗೊತ್ತಾಗಲಿ ಇವೆಲ್ಲ ಮುಂದಿನ

ತಲೆಮಾರಿಗೆ /

ತಿಳಿಸುತ್ತ ಹೋಗಲಿ ಮಕ್ಕಳು

ಮೊಮ್ಮಕ್ಕಳಿಗೆ” //

7 ಆಗ ತಮ್ಮ ಪ್ರಾಚೀನ ಪೂರ್ವಿಕರಂತೆ

ಅವರಾಗರು /

ಮೊಂಡರು, ಅವಿಧೇಯರು,

ದೈವದ್ರೋಹಿಗಳು, ಚಪಲಚಿತ್ತರು //

8 ಮರೆಯರು ನನ್ನ ಮಹಾತ್ಕಾರ್ಯಗಳನು /

ಇಡುವರು ನನ್ನಲ್ಲೇ ಭರವಸೆಯನು /

ಕೈಗೊಳ್ಳುವರು ನನ್ನ ಆಜ್ಞೆಗಳನು //

9 ಎಫ್ರಯಿಮರು ಹೋದರು ಧನುರ್ಧಾರಿಗಳಾಗಿ /

ಯುದ್ಧವೇಳೆಯಲಿ ಓಡೋಡಿದರು

ಹಿಂದಿರುಗಿ //

10 ಪಾಲಿಸಲಿಲ್ಲ ಅವರು ದೇವರ ನಿಬಂಧನೆಯನು /

ಅನುಸರಿಸಲಿಲ್ಲ ಆತನ ಧರ್ಮಶಾಸ್ತ್ರವನು //

11 ಮರೆತುಬಿಟ್ಟವರು ಆತನ

ಮಹಾತ್ಕಾರ್ಯಗಳನು /

ತಮ್ಮೆದುರಿನಲ್ಲೇ ಸಾಧಿಸಿದ ಅದ್ಭುತಗಳನು: //

12 ಆ ಈಜಿಪ್ಟ್ ದೇಶದೊಳು, ಸೋನ್ ಬಯಲು

ಸೀಮೆಯೊಳು /

ಆತನೆಸಗಿದ ಪವಾಡಗಳು ಪೂರ್ವಜರ

ಇದಿರೊಳು //

- 13 ದಾಟಿಸಿದನವರನು ಸಮುದ್ರವನೆ ಭೇದಿಸಿ /
ಅದರತುಳ ನೀರನು ರಾಶಿಯಾಗಿ ನಿಲ್ಲಿಸಿ //
- 14 ಹಗಲಲಿ ಕರೆದೊಯ್ದನು ಮೇಘದ ನೆರಳಲಿ /
ಇರುಳೊಳು ನಡೆಸಿದನು ಜ್ವಾಲೆಯ ಬೆಳಕಲಿ //
- 15 ಕಾಡಿನಾ ಕಗ್ಗಲ್ಲನು ಸೀಳಿ ಹೊರಡಿಸಿದನು
ನೀರನು /
ಆಳದ ಸರಸಿಯಿಂದೊ ಎಂಬಂತೆ ಅದನು
ಕುಡಿಯಲಿತ್ತನು //
- 16 ಬಂಡೆಗಳಿಂದಲೆ ಹೊರಡಿಸಿದನು ನೀರನು /
ನದಿಗಳಂತೆಯೇ ಹರಿಯಮಾಡಿದನು
ಅದನು //
- 17 ಆದರೂ ಪಾಪಮಾಡುತ್ತಲೆ ಬಂದರು
ದೇವರಿಗೆದುರಾಗಿ /
ಪ್ರತಿಭಟಿಸಿದರು ಅಡವಿಯಲಿ ಪರಾತ್ಪರನಿಗೆ
ವಿರುದ್ಧವಾಗಿ //
- 18 ಕೋರಿದರು ತನುಗಿಷ್ಟವಾದ ಆಹಾರವನೇ /
ಪರೀಕ್ಷಿಸಿದರು ಮನದಲಿ ಆ ದೇವರನೇ //
- 19 ಜರೆವ ಮಾತಿನಲಿ ಆಡಿಕೊಂಡರಿಂತು:/
“ಅಡವಿಯಲ್ಲಿ ದೇವನೂಟ
ಬಡಿಸುವನೆಂತು?” //
- 20 “ಹೊಡೆದನು ಆಸರೆಯನು, ಚಿಮ್ಮಿತು ನೀರು,
ಹರಿಯಿತು ನೆರೆಯು /
ಆದರೆ ಕೊಡಬಲ್ಲನೆ ರೊಟ್ಟಿ, ಒದಗಿಸುವನೆ
ಮಾಂಸವನು?” //
- 21 ಇದನ್ನು ಕೇಳಿ ಸಿಡಿದೆದ್ದನು ಪ್ರಭು
ರೋಷದಿಂದಲೆ /
ಉಕ್ಕೇರಿತಾತನ ಕೋಪ ಇಸ್ರಯೇಲರ ಮೇಲೆ /
ಕಾರಿದನು ಕೋಪಾಗ್ನಿಯನು ಯಕೋಬಕುಲದ
ಮೇಲೆ //
- 22 ಏಕೆನೆ, ಅವರಿಗಿರಲಿಲ್ಲ ವಿಶ್ವಾಸ ದೇವರಲಿ /
ಇರಲಿಲ್ಲ ನಂಬಿಕೆ ಆತನಾ ಸಲಹುವ
ಶಕ್ತಿಯಲಿ //
- 23 ಆದರು ಮೇಘಮಂಡಲಕೆ ಆಜ್ಞೆಯಿತ್ತನಾತ /
ಅಂತರಿಕ್ಷದಾ ದ್ವಾರಗಳನು ತೆರೆದನಾತ //
- 24 ಸುರಿಸಿದನು ಅವರ ಮೇಲೆ ಉಣಲು ಅನ್ನವನು /
ಅನುಗ್ರಹಿಸಿದನು ಸ್ವರ್ಗದ ದವಸಧಾನ್ಯವನು //
- 25 ನರರಿಗುಣಲುಕೊಟ್ಟನು ದೇವದೂತರ
ಆಹಾರವನು /

- ಇತ್ತನವರಿಗೆ ತೃಪ್ತಿಕರವಾದ ಭೂರಿ
ಔತಣವನು //
- 26 ಆಕಾಶದಲೆಬ್ಬಿಸಿದನು ಮೂಡಣ ಗಾಳಿಯನು /
ಒಲುಮೆಯಿಂದ ಹೊರಡಿಸಿದನು ತೆಂಕಣ
ಗಾಳಿಯನು //
- 27 ಧೂಳಿನಷ್ಟು ಸುರಿಸಿದನು ಮಾಂಸವೃಷ್ಟಿಯನು /
ಸಮುದ್ರದ ಮರಳಿನಷ್ಟು ರೆಕ್ಕೆ ಹಕ್ಕಿಗಳನು //
- 28 ಬೀಳ್ವಂತೆ ಮಾಡಿದನು ಪಾಳೆಯದ
ಮಧ್ಯದಲೂ /
ಉದುರಿದವು ಅವರಿದ್ದ ಗುಡಾರಗಳ
ಸುತ್ತಲೂ //
- 29 ಸಿಕ್ಕಿತು ಅವರಿಗೆ ತಾವು ಬಯಸಿದ್ದು /
ತೃಪ್ತರಾದರು ಹೊಟ್ಟೆತುಂಬ ತಿಂದು //
- 30 ಆದರೆ ಆ ಜನಕೆ ಆಶೆ ಕೈಗೂಡುವುದಕ್ಕೆ
ಮುನ್ನ /
ಬಾಯಿಗೆ ಬಂದ ತುತ್ತು ಹೊಟ್ಟೆಗಳಿಯುವುದಕ್ಕೆ
ಮುನ್ನ //
- 31 ದೈವಕೋಪವೆದ್ದಿತು ಅವರಿಗೆ ವಿರುದ್ಧ /
ಮಾಡಿತವರಲಿ ಕೊಬ್ಬಿದವರ ವಧ /
ನೆಲಕುರುಳಿತು ಇಸ್ರಾಯೇಲ ಸಿರಿಜನ //
- 32 ಇಷ್ಟಾದರೂ ಪಾಪಮಾಡುತ ಬಂದವರು ಪದೇ
ಪದೇ /
ದೇವರ ಅದ್ಭುತ ಕಾರ್ಯಗಳನು ತೊರೆದರು
ನಂಬದೆ //
- 33 ಆರಿಸಿದನು ಊದಿ ಅವರ ಬಾಳ ಹಣತೆಯನು /
ಬರಮಾಡಿದನು ಅವರಿಗೆ ಭೀಕರ
ಮರಣವನು //
- 34 ಆತನನು ನೆನಸಿಕೊಂಡರವರು
ವಧೆಯಾಗುವಾಗ /
ಪರಿತಾಪಗೊಂಡು ದೇವರಿಗೆ
ಅಭಿಮುಖರಾದಾಗ //
- 35 ನೆನೆದರಾಗ ದೇವರೇ ತಮಗಾಶ್ರಯ
ದುರ್ಗವೆಂದು /
ಆ ಪರಾತ್ಪರ ದೇವರೇ ತಮಗೆ
ಉದ್ಧಾರಕನೆಂದು //
- 36 ಆದರೆ ಅವರ ನಾಲಿಗೆಯಾಡಿತು ಅಸತ್ಯ /
ಅವರ ಬಾಯಿ ಮಾಡಿತು ಕೇವಲ
ಮುಖಸ್ತುತಿಯ //
- 37 ನೆಲೆಯಾಗಿರಲಿಲ್ಲ ಅವರ ಹೃದಯ ಆತನಲಿ /
ಬದ್ಧರಾಗಿರಲಿಲ್ಲ ಆತನ ನಿಬಂಧನೆಗಳಲಿ //

- 38 ಆದರೂ ಕ್ಷಮಿಸಿದನವರನು ಆ ದಯಾಳು,
ನಾಶಮಾಡದೆ /
ಕೋಪವ ತಾಳಿಕೊಂಡನು ಹಲವು ವೇಳೆ,
ಉದ್ರೇಕಗೊಳ್ಳದೆ //
- 39 ನೆನೆದುಕೊಂಡನಾತ ಅವರು ಕೇವಲ ನರರೆಂದು /
ತಿಳಿದುಕೊಂಡನು ಮರಳಿಬಾರದ
ಉಸಿರವರೆಂದು //
- 40 ಎಷ್ಟೋ ಸಾರಿ ಅವಿಧೇಯರಾಗಿ
ನಡೆದುಕೊಂಡರು ಅರಣ್ಯದಲಿ /
ಎಷ್ಟೋ ಸಾರಿ ಆತನ ಮನನೋಯಿಸಿದರು
ಮರುಭೂಮಿಯಲಿ //
- 41 ಪದೇಪದೇ ಪರೀಕ್ಷಿಸಿದರು ದೇವರನು /
ಕೆಣಕಿದರು ಇಸ್ರಯೇಲರ ಸದಮಲನನು //
- 42 ಮರೆತೇಬಿಟ್ಟರು ಆತನ ಭುಜಬಲವನು /
ವೈರಿಗಳಿಂದ ಬಿಡುಗಡೆಯಾದಾ ಸಮಯವನು //
- 43 ಕಡೆಗಣಿಸಿದರು ಈಜಿಪ್ಟಿನಲಿ ಮಾಡಿದ
ಪವಾಡಗಳನು /
ಸೋನ್ ಬಯಲು ಸೀಮೆಯಲಾತ ಮಾಡಿದ
ಮಹತ್ಕಾರ್ಯಗಳನು //
- 44 ಅಲ್ಲಿ ಆತ ರಕ್ತವಾಗಿಸಿದನು ನದಿನೀರನು /
ಕುಡಿಯಲಾಗದಂತೆ ಮಾಡಿದನಾ
ತೊರೆನೀರನು //
- 45 ಕಳುಹಿಸಿದನು ವಿನಾಶಕರ ಹುಳುಗಳನು /
ಹಾಳುಮಾಡುವ ವಿಷಮಂಡೂಕಗಳನು //
- 46 ಬಿಟ್ಟನು ಬೆಳೆಗಳನು ಚಿಟ್ಟೆಗಳಿಗೆ /
ಕಷ್ಟದ ಫಲಗಳನು ಮಿಡತೆಗಳಿಗೆ //
- 47 ದ್ರಾಕ್ಷಾಲತೆಗಳನು ಹಾಳುಮಾಡಿದನು
ಆಲಿಕಲ್ಲಿನಿಂದ /
ಅವರ ಅತ್ತಿಮರಗಳನು ನಾಶಮಾಡಿದನು
ಕಲ್ಮಳೆಯಿಂದ //
- 48 ಅವರ ದನಕರುಗಳನೊಪ್ಪಿಸಿದ ಕಲ್ಮಳೆಗೆ /
ಅವರ ಕುರಿಮಂದೆಗಳನೊಪ್ಪಿಸಿದ ಸಿಡಿಲಿಗೆ //
- 49 ಸುರಿಸಿದನು ಕೋಪರೌದ್ರಗಳನು,
ಉಗ್ರಹಿಂಸೆಗಳನು /
ಕಳಿಸಿದನವರಮೇಲೆ ಸಂಹಾರಕ
ದೂತಗಣಗಳನು //
- 50 ತೂಬೆತ್ತಿಬಿಟ್ಟನು ತನ್ನ ಕ್ರೋಧಕೆ /
ತುತ್ತಾಗಿಸಿದನು ದೇಹಗಳನು ಜಾಡ್ಯಕೆ /
ಅಡ್ಡಿತರಲಿಲ್ಲ ಆತನು ಅವರ ಮರಣಕೆ //
- 51 ಸಂಹರಿಸಿದನು ಈಜಿಪ್ಟಿನ ಚೊಚ್ಚಲ

- ಮಕ್ಕಳನು /
ಹಾಮನ ಮನೆತನದ ಮೊತ್ತಮೊದಲ
ಸಂತಾನವನು //
- 52 ತನ್ನ ಜನರನೋ ಹೊರತಂದನು
ಕುರಿಮಂದೆಯಂತೆ /
ಅಡವಿಯೊಳು ಪರಿಪಾಲಿಸಿದನು
ಕುರಿಗಾಹಿಯಂತೆ //
- 53 ಅವರು ಅಂಜದಂತೆ ನಡೆಸಿದನು ಸುರಕ್ಷಿತವಾಗಿ /
ಶತ್ರುಗಳನೋ ಆವರಿಸಿತು ಸಮುದ್ರವು ನುಂಗಿ //
- 54 ಕರೆತಂದನವರನು ತನ್ನ ಪವಿತ್ರನಾಡಿಗೆ /
ಭುಜಬಲದಿಂದ ಗಳಿಸಿದಾಪರ್ವತ ಸೀಮೆಗೆ //
- 55 ಓಡಿಸಿದನು ಅವರಿಗೆದುರಾಗಿದ್ದ
ಜನಾಂಗಗಳನು /
ಸೊತ್ತಾಗಿ ಹಂಚಿದನು ಇಸ್ರಾಯೇಲರಿಗಾ
ನಾಡನು /
ನೆಲೆಗೊಳಿಸಿದನಾ ಜನಾಂಗದ ಬಿಡಾರದಲಿ
ಇವರನು //
- 56 ಆದರೂ ಬಂಡೆದ್ದು ಪರೀಕ್ಷಿಸಿದರು ಪರಾತ್ತರ
ದೇವರನು /
ಕೈಗೊಂಡು ನಡೆಯದೆ ಹೋದರು ಆತನ
ವಿಧಿನಿಯಮಗಳನು //
- 57 ನಂಬಿಕೆಗೆಟ್ಟ ದ್ರೋಹಿಗಳಾದರು ತಮ್ಮ
ಹಿರಿಯರಂತೆ /
ಆತನಿಗೆ ಎದುರುಬಿದ್ದರು ಹಿಮ್ಮುಖವಾದ
ಬಿಲ್ಲಿನಂತೆ //
- 58 ಬೇಸರಗೊಳಿಸಿದರು ತಮ್ಮ
ಪೂಜಾಸ್ಥಾನಗಳಿಂದ /
ರೇಗಿಸಿದರಾತನನು ಕೆತ್ತನೆಯ
ವಿಗ್ರಹಗಳಿಂದ //
- 59 ರಣರೌದ್ರನಾದನು ಇದನರಿತ ದೇವನು /
ತೊರೆದನು ಅಸಹ್ಯದಿಂದ ಇಸ್ರಾಯೇಲರನು //
- 60 ತ್ಯಜಿಸಿದನು ಸಿಲೋವಿನಲಿ ತನಗಿದ್ದ
ಆಲಯವನು /
ಜನರ ಮಧ್ಯೆ ವಾಸಿಸಲು ತನಗಿದ್ದಾ
ಗುಡಾರವನು //
- 61 ಒಪ್ಪಿಸಿದನು ತನ್ನ ಬಲುಮೆಯನು ಕೈಸೆರೆಗೆ /
ತನ್ನ ಮಹಿಮೆಯನು ವಿರೋಧಿಗಳ ಕೈವಶಕೆ //
- 62 ಗುರಿ ಮಾಡಿದನು ತನ್ನ ಪ್ರಜೆಯನು ಖಡ್ಗಕೆ /
ಉಗ್ರವಾದನು ತನ್ನ ವಾರಸುದಾರರಿಗೆ //
- 63 ಆಹುತಿಯಾದರವರ ಯುವಜನ ಅಗ್ನಿಗೆ /

- ವಿವಾಹವಾಗಲಿಲ್ಲ ಅವರ ಕನ್ಯೆಯರಿಗೆ //
- 64 ಬಲಿಯಾದರವರ ಯಾಜಕರು ಶತ್ರುಕತ್ತಿಗೆ /
ವಿಧವೆಯರು ರೋದಿಸಲಿಲ್ಲ ಅವರ ಸಾವಿಗೆ //
- 65 ಪ್ರಭುವೆದ್ದನು ನಿದ್ರೆಯಿಂದಲೋ ಎಂಬಂತೆ /
ಮಧುವಿನ ಅಮಲಿನಿಂದೆಚ್ಚಿತ್ತ ಬಲಿಷ್ಠ
ನಂತೆ //
- 66 ಸದೆಬಡಿದನಾತ ತನ್ನ ಶತ್ರುಗಳನು /
ನಿತ್ಯನಿಂದೆಗೆ ಈಡುಮಾಡಿದನವರನು //
- 67 ವರ್ಜಿಸಿದನು ಜೋಸೆಫ್ ಕುಲದ ಗುಡಾರವನು /
ತ್ಯಜಿಸಿದನು ಎಫ್ರಯಿಮ್ ಕುಲದ
ಗುಡಾರವನು //
- 68 ಆರಿಸಿಕೊಂಡನು ಯೆಹೂದರ ಗೋತ್ರವನು /
ತನಗತಿಪ್ರಿಯವಾದ ಸಿಯೋನ್ ಗಿರಿಯನು //
- 69 ನಿರ್ಮಿಸಿದನು ತನ್ನ ಮಂದಿರವನು
ಪರ್ವತದಂತೆ /
ಶಾಶ್ವತವಾಗಿ ತಾನು ಸ್ಥಾಪಿಸಿದ
ಭೂಮಿಯಂತೆ //
- 70 ಆರಿಸಿಕೊಂಡನು ದಾಸ ದಾವೀದನನು /
ತೆಗೆದುಕೊಂಡನು ಕುರಿಹಟ್ಟಿಯಿಂದವನನು //
- 71 ಕುರಿಮೇಯಿಸುವಾ ಕಸಬಿನಿಂದವನನು
ಬಿಡಿಸಿದನು /
ಸ್ವಪ್ರಜೆ ಯಕೋಬ್ಯರನು, ಸ್ವಜನ
ಇಸ್ರಯೇಲರನು /
ಪರಿಪಾಲಿಸುವಂತೆ ನೇಮಕ ಮಾಡಿದನು
ಆತನನು //
- 72 ದಾವೀದನು ಪೋಷಿಸಿದನವರನು ನೇರ
ಮನದಿಂದ /
ಪರಿಪಾಲಿಸಿದನವರನು ರಾಜ್ಯಾಧಿಕಾರ
ಕುಶಲತೆಯಿಂದ //

ನಾಡಿನ ಬಿಡುಗಡೆಗಾಗಿ ಪ್ರಾರ್ಥನೆ

- 79** ಹೊಕ್ಕಿದರು ದೇವಾ, ಮ್ಲೇಚ್ಛರು
ನಿನ್ನ ಸ್ವಂತನಾಡನು /
ಹೊಲೆ ಮಾಡಿಹರು ನಿನ್ನ ಪವಿತ್ರ
ದೇವಾಲಯವನು /
ಹಾಳುದಿಬ್ಬವನ್ನಾಗಿಸಿಹರು ಜೆರುಸಲೇಮ್
ನಗರವನು //
- ² ಅರ್ಪಿಸಿದರು ನಿನ್ನ ದಾಸರಾ ಶವಗಳನು
ಗಗನ ಪಕ್ಷಿಗಳಿಗೆ /

- ಹಾಕಿದರು ನಿನ್ನ ಭಕ್ತರ ಮಾಂಸವನು
ಕಾಡುಮೃಗಗಳಿಗೆ //
- 3 ನೀರಂತೆ ಚೆಲ್ಲಿಹರಾ ನೆತ್ತರನು ಜೆರುಸಲೇಮ್
ಸುತ್ತಲು /
ನಮ್ಮವರ ಶವಗಳನು ಹೂಳಲು ಯಾರೂ
ಇಲ್ಲದಿರಲು //
- 4 ನಿಂದಾಸ್ಪದರಾದೆವು ನೆರೆಹೊರೆಯ
ಜನಾಂಗಗಳಿಗೆ /
ಗುರಿಯಾದೆವು ಸುತ್ತಣವರ
ಹಾಸ್ಯಕುಚೋದ್ಯಗಳಿಗೆ //
- 5 ನಿನ್ನ ಕೋಪತಾಪ ಹೇ ಪ್ರಭೂ,
ಇನ್ನೆಷ್ಟರವರೆಗೆ? /
ಉರಿಯುತ್ತಿರಬೇಕೆ ಸದಾ ನಿನ್ನ ರೋಷಾಗ್ನಿಯ
ಧಗೆ?//
- 6 ಸುರಿ ರೌದ್ರವನು ನಿನ್ನನರಿಯದಾ ಮ್ಲೇಚ್ಛರ
ಮೇಲೆ /
ನಿನ್ನ ಶ್ರೀನಾಮವನು ಉಚ್ಚರಿಸದಾ ರಾಜ್ಯಗಳ
ಮೇಲೆ //
- 7 ನುಂಗಿಬಿಟ್ಟರಾ ಜನರು ಯಕೋಬ
ವಂಶದವರನು /
ಹಾಳು ಮಾಡಿ ಬಿಟ್ಟರವರ ನಿವಾಸ ಸ್ಥಳಗಳನು //
- 8 ಹೊರಿಸಬೇಡ ಪೂರ್ವಿಕರ ತಪ್ಪುಗಳನು ನಮ್ಮ
ಮೇಲೆ /
ಉರಿಸಂಕಟದಲ್ಲಿರುವೆವು, ತೋರೆಮಗೆ
ಕರುಣೆಯನೀಗಲೆ //
- 9 ದೇವಾ, ಮುಕ್ತಿದಾತ, ನೆರವಾಗು ನಿನ್ನ
ನಾಮಮಹಿಮೆಯ ನಿಮಿತ್ತ /
ಪಾಪಗಳನು ಅಳಿಸಿ ನಮ್ಮನುದ್ಧರಿಸು ನಿನ್ನ
ನಾಮದ ಪ್ರಯುಕ್ತ //
- 10 “ಅವರ ದೇವರೆಲ್ಲಿ?” ಎಂದು ಮ್ಲೇಚ್ಛರು
ಆಡಿಕೊಳ್ಳುವುದೇಕೆ?/
ಆಗಲಿ ಪ್ರತೀಕಾರ ನಿನ್ನ ಸೇವಕರ ರಕ್ತ
ಸುರಿಸಿದವರಿಗೆ /
ಆಗರ್ಥವಾಗುವುದವರಿಗೆ; ಕಾಣಲಿ ಅದು
ನಮ್ಮ ಕಣ್ಣಿಗೆ //
- 11 ಸೆರೆಹೋಗಿರುವವರ ನರಳಾಟಕೆ ಕಿವಿಗೊಡು
ನೀನು /
ನಿನ್ನ ಶಕ್ತಿ ಕಾದಿಡಲಿ ಸಾವಿಗೀಡಾಗಿರುವ
ಅವರನು //
- 12 ಪ್ರಭು, ನಿನ್ನನು ನಿಂದಿಸಿದ ಅನ್ಯಜನರ ಮೇಲೆ /

ಎರಗಲಿ ಏಳ್ಮಡಿ ದಂಡನೆ ಅವರೆದೆಯ
ಮೇಲೆ //

13 ಆಗ ಸಲ್ಲಿಸುವೆವು ಸದಾಕಾಲ ಕೃತಜ್ಞತೆಯನು
ನಿನಗೆ /

ಸ್ಮರಿಸುವೆವು ನಿನ್ನ ಮಹಿಮೆಯನು
ತಲತಲಾಂತರದವರೆಗೆ /

ಹೇ ದೇವಾ, ನಾವು ನಿನ್ನ ಪ್ರಜೆ, ನೀ ಪಾಲಿಸುವ
ಮಂದೆ //

ಇಸ್ರಾಯೇಲರ ಪುನರುದ್ಧಾರಕ್ಕಾಗಿ ಪ್ರಾರ್ಥನೆ

80 ಕಿವಿಗೊಟ್ಟು ಆಲಿಸೋ,

ಇಸ್ರಾಯೇಲರ ಮೇಷಪಾಲನೇ /
ಜೋಸೆಫನ ವಂಶಜರನು ಕುರಿಹಿಂಡಂತೆ
ಕರೆತಂದವನೇ /

ವಿರಾಜಿಸು, ಕೆರೊಬಿಯರ ಮಧ್ಯೆ
ಆಸೀನನಾದವನೇ //

2 ಶೋಭಿಸು ಎಫ್ರಯಿಮ್, ಬೆನ್ಯಮಿನ್, ಮನಸ್ಸೆ
ಕುಲಗಳ ಮುಂದೆ /

ತೋರ್ಪಡಿಸು ನಿನ್ನ ಶೌರ್ಯವನು,
ಬಂದು ಜಯಪ್ರದನಾಗು ನಮಗೆ //

3 ಎಲೈ ದೇವನೇ, ಪುನರುದ್ಧಾರ ಮಾಡೆಮ್ಮನು /
ಬೆಳಗಲಿ ನಿನ್ನ ಮುಖಕಾಂತಿ, ಪಡೆವೆವು
ರಕ್ಷಣೆಯನು //

4 ಸ್ಲಾಮಿ ದೇವನೇ, ಸರ್ವಶಕ್ತನೆ /
ಅದೆನಿತು ಕಾಲ ನೀ ಮುನಿದಿರುವೆ /
ನಿನ್ನವರ ಮೊರೆಯನಾಲಿಸದಿರುವೆ?//

5 ರೋದನವನೆ ಅವರಿಗೆ ಅನ್ನವಾಗಿಸಿದೆ /
ಹರಿಯುವ ಕಂಬನಿಯನೆ ಪಾನವಾಗಿಸಿದೆ //

6 ನೆರೆಯವರಿಗೆ ನಮ್ಮನು
ಕಲಹಕಾರಣವಾಗಿಸಿದೆ /
ಶತ್ರುಗಳ ಅಪಹಾಸ್ಯಕೆ ನಮ್ಮನು
ಗುರಿಪಡಿಸಿದೆ //

7 ಸರ್ವಶಕ್ತನಾದ ದೇವನೆ, ಉದ್ಧರಿಸೆಮ್ಮನು /
ಬೆಳಗಲಿ ನಿನ್ನ ಮುಖಕಾಂತಿ, ಪಡೆವೆವು
ರಕ್ಷಣೆಯನು //

8 ಈಜಿಪ್ಟಿನಿಂದ ದ್ರಾಕ್ಷಾಲತೆಯೊಂದನು ನೀ
ತಂದೆ /
ಅನ್ಯಜನತೆಯನು ಹೊರದೂಡಿ ಅದನು
ನಾಟಿಮಾಡಿದೆ //

- 9 ಹದಮಾಡಿದೆ ಅದಕೆ ಬೇಕಾದ ನೆಲವನ್ನೆಲ್ಲಾ /
ಬೇರೂರಿ ಹಬ್ಬಿಕೊಂಡಿತದು ನಾಡಿನಲ್ಲೆಲ್ಲಾ //
- 10 ಬೆಟ್ಟಗುಡ್ಡಗಳನಿದೋ ಕವಿದಿವೆ ಅದರ
ಕುಡಿಗಳು /
ದೇವದಾರು ಮರಗಳ ಮೇಲೆ ಹಬ್ಬಿವೆ
ಬಳ್ಳಿಗಳು //
- 11 ಹರಡಿವೆ ಅದರ ಕೊಂಬೆಗಳು
ಸಮುದ್ರದವರೆಗೆ /
ಬೆಳೆದಿವೆ ಆ ರೆಂಬೆಗಳು ಮಹಾನದಿಯ
ವರೆಗೆ //
- 12 ಕಿತ್ತುಹಾಕಿದೆಯೇಕೆ ಅದರ ಬೇಲಿಯನು?/
ತರಿದುಬಿಡುವವರಲ್ಲವೆ ದಾರಿಗರು
ಅದನು?//
- 13 ನಾಶಮಾಡುವುವು ಅದನು
ಕಾಡುಹಂದಿಗಳು /
ತಿಂದುಹಾಕುವುವು ಅದನು ಅರಣ್ಯ
ಮೃಗಗಳು //
- 14 ಸರ್ವಶಕ್ತನಾದ ದೇವರೇ, ಮರಳಿ
ಮುಖತೋರಿಸು /
ಪರದಿಂದೀಕ್ಷಿಸಿ ಆ ದ್ರಾಕ್ಷಾಲತೆಯನು
ಪರಾಮರಿಸು //
- 15 ಕಾಪಾಡು ನಿನ್ನ ಬಲಗೈ ನೆಟ್ಟು ಸಾಕಿದ
ಸಸಿಯನು /
ಕಾದಿರಿಸು ನಿನಗೆಂದೇ ನೀ ಬೆಳೆಸಿದಾ
ಬಳ್ಳಿಯನು //
- 16 ಅದನು ಬೆರಣಿಯಂತೆ
ಸುಟ್ಟುಹಾಕಿದವರಾದರೋ /
ನಿನ್ನ ಕೋಪದೃಷ್ಟಿಯಿಂದಲೆ ನಾಶವಾಗುವರು //
- 17 ಕೈ ಹಿಡಿದು ಕಾಪಾಡು ನಿನ್ನ ಬಲಗೈ
ಉದ್ಧರಿಸಿದ ಪುರುಷನನು /
ನಿನಗೆಂದೇ ನೀ ಸಾಕಿ ಬೆಳೆಸಿದಾ ವರಪುತ್ರನನು //
- 18 ಆಗ ಬಿಟ್ಟಗಲುವುದಿಲ್ಲ ನಾವೆಂದೆಂದಿಗು
ನಿನ್ನನು /
ಪುನರ್ಜೀವಗೊಳಿಸು, ಮಾಳ್ವೆವು ನಿನ್ನ
ನಾಮಸ್ಮರಣೆಯನು //
- 19 ಸರ್ವಶಕ್ತನಾದ ದೇವನೆ, ಉದ್ಧರಿಸು ನಮ್ಮನು /
ಬೆಳಗಲಿ ನಿನ್ನ ಮುಖಕಾಂತಿ, ಪಡೆವೆವು
ರಕ್ಷಣೆಯನು //

81 ಹಾಡಿರಿ ಶುಭಗೀತೆಯನು

- ಬಲಪ್ರದನಾದ ದೇವನಿಗೆ /
ಮಾಡಿರಿ ಜಯಜಯಕಾರವನು
ಯಕೋಬ ಕುಲದೇವನಿಗೆ //
- 2 ಆರಂಭಿಸಿ ಸಂಗೀತವನು, ಬಾರಿಸಿ
ಮೃದಂಗವನು /
ನುಡಿಸಿರಿ ಮಧುರ ವೀಣೆಯನು,
ಸ್ವರಮಂಡಲವನು //
- 3 ಊದಿರಿ ಕೊಂಬನು ಅಮವಾಸ್ಯೆಯಲಿ /
ಉತ್ಸವದಿನವಾದ ಪೂರ್ಣಿಮೆಯಲಿ //
- 4 ದೇವರಿತ್ತ ನಿಯಮವದು ಯಕೋಬ್ಯರಿಗೆ /
ಕೊಟ್ಟಕಟ್ಟಳೆಯದು ಇಸ್ರಾಯೇಲರಿಗೆ //
- 5 ಈಜಿಪ್ಟರಿಗೆದುರಾಗಿ ತೆರಳಿದಂದು /
ಜೋಸೆಪ್ಪರಿಗಾತ ವಿಧಿಸಿದಾಜ್ಞೆಯದು //
- 6 ಅಪರಿಚಿತ ವಾಣಿಯೊಂದು ನುಡಿಯಿತೀ
ಮಾತನು:/
“ತಪ್ಪಿಸಿದೆ ನಾನು ಹೆಗಲಮೇಲೆ ನೀ
ಹೊರೆಹೊರುವುದನು
ಬಿಡುಗಡೆ ಮಾಡಿದೆ ಗೂಡೆಯೆತ್ತುವ
ಕೈಗಳನು //
- 7 “ಸಂಕಟದಲಿ ಮೊರೆಯಿಟ್ಟಾಗ ವಿಮೋಚಿಸಿದೆ
ನಿನ್ನನು /
ಗುಡುಗುವ ಮೇಘದಿಂದ ಕೊಟ್ಟೆ ನಿನಗೆ
ಸದುತ್ತರವನು /
ಮೆರೀಬಾ ಪ್ರವಾಹಗಳ ಬಳಿ ಪರೀಕ್ಷಿಸಿದೆ
ನಿನ್ನನು, //
- 8 “ನನ್ನ ಜನರೇ, ಕಿವಿಗೊಡಿ ನನ್ನ ಬುದ್ಧಿಮಾತಿಗೆ /
ಹಾಗೆ ಮಾಡಿದರೆ ಇಸ್ರಾಯೇಲರೆ, ಹಿತ
ನಿಮಗೆ, //
- 9 “ಇರಬಾರದು ಅನ್ಯದೇವತೆಗಳು ನಿಮ್ಮಲಿ /
ಪರದೇವತೆಗಳ ಪೂಜೆ ಕೂಡದು ನಿಮ್ಮಲಿ, //
- 10 “ಈಜಿಪ್ಟಿನಿಂದ ನಿಮ್ಮನು ಕರೆತಂದ ಸ್ಲಾಮಿ
ದೇವನು ನಾನು /
ತೆರೆಯಿರಿ ನಿಮ್ಮ ಬಾಯನು, ತುಂಬಿಸಿ
ತೃಪ್ತಿಪಡಿಸುವೆ ನಾನದನು //
- 11 “ಆದರೆ ಕೇಳಲಿಲ್ಲಾ ಜನತೆ ನನ್ನ ಮಾತುಗಳನು /
ತೋರಲಿಲ್ಲ ಇಸ್ರಾಯೇಲರು ನನಗೆ
ವಿಧೇಯತೆಯನು, //

- 12 “ಎಂತಲೇ ಕೈಬಿಟ್ಟೆ ಅವರನು
ಹಟಮಾರಿಗಳೆಂದು /
ತಮಗಿಷ್ಟಬಂದಂತೆಯೆ
ನಡೆದುಕೊಳ್ಳಲಿಯೆಂದು, //
- 13 “ಒಳಿತಾಗಿರುತ್ತಿತ್ತು ನನ್ನ ಜನರು ನನಗೆ
ಕಿವಿಗೊಟ್ಟಿದ್ದರೆ /
ಮೇಲಾಗಿರುತ್ತಿತ್ತು ಇಸ್ರಾಯೇಲರು ನನ್ನ ಹಾದಿ
ಹಿಡಿದಿದ್ದರೆ, //
- 14 “ಅಡಗಿಸುತ್ತಿದ್ದೆ ಅವರ ಶತ್ರುಗಳನು
ಸುಲಭವಾಗಿ /
ಸದೆಬಡಿಯುತ್ತಿದ್ದೆ ಅವರ ವೈರಿಗಳನು
ಸರಿಯಾಗಿ, //
- 15 “ಮುದುರಿಕೊಳ್ಳುತ್ತಿದ್ದರಾ ಎದುರಾಳಿಗಳು
ಅವರ ಮುಂದೆ /
ಅಳಿಯದೆ ಉಳಿದುಕೊಳ್ಳುತ್ತಿತ್ತು ಅವರಿಗಾದ
ದಂಡನೆ ಮುಗಿವಿಲ್ಲದೆ, //
- 16 “ನಿಮಗಾದರೋ ಬಡಿಸುತ್ತಿದ್ದೆ ಅತ್ಯುತ್ತಮ
ಗೋದಿಯನು /
ಉಣಿಸುತ್ತಿದ್ದೆ ನಾ ನಿಮಗೆ ಬೆಟ್ಟದ
ಜೇನುತುಪ್ಪವನು” //

ದುಷ್ಟ ನ್ಯಾಯಾಧೀಶರಿಗೆ ಧಿಕ್ಕಾರ !

82 ಸ್ವರ್ಗಸಭೆಯಲಿ ದೇವ ಅಗ್ರಸ್ಥಾನ

- ವಹಿಸಿಹನು /
ದೇವರುಗಳ ಸಮೂಹದಲಿ
ನ್ಯಾಯವಿಚಾರಿಸುತ್ತಿಹನು //
- 2 “ಎಲ್ಲಿಯತನಕ ನೀಡುವಿರಿ ಅನ್ಯಾಯವಾದ
ತೀರ್ಪನು? /
ಎಲ್ಲಿಯವರೆಗೆ ತೋರುವಿರಿ ದುಷ್ಟರಿಗೆ
ಪಕ್ಷಪಾತವನು? //
- 3 ಅಬಲರಿಗೆ, ಅನಾಥರಿಗೆ ದೊರಕಿಸಿರಿ
ನ್ಯಾಯವನು /
ಕಾದಿರಿಸಿರಿ ದೀನದಲಿತರ ಹಕ್ಕು
ಬಾಧ್ಯತೆಯನು //
- 4 ಬಿಡುಗಡೆಮಾಡಿರಿ ದೀನ ಬಡಬಗ್ಗರನು /
ದುರುಳರ ಕೈಯಿಂದ ರಕ್ಷಿಸಿರಿ ಅವರನು //
- 5 ಬುದ್ಧಿಹೀನರು, ಮಂದಮತಿಗಳು, ಕತ್ತಲಲಿ
ನಡೆವವರು ನೀವು /
ಇದರಿಂದಲೆ ಕದಲುತ್ತಿರುವುವು ಧರೆಯ

- ಅಸ್ತಿವಾರಗಳು //
 6-7 'ನೀವು ದೇವರುಗಳು', 'ನೀವೆಲ್ಲರು ಪರಾತ್ಪರನ
 ಮಕ್ಕಳು' ನಾನೆಂದೆ /
 ಆದರೂ ಅಳಿಯುವಿರಿ ಅರಸರಂತೆ, ಸಾಯುವಿರಿ
 ಬರಿ ಮಾನವರಂತೆ" //
 8 ಎದ್ದೇಳು ದೇವ, ಸ್ಥಾಪಿಸು ನ್ಯಾಯವನು
 ಧರೆಯೊಳು /
 ನಿನ್ನ ಸೊತ್ತಾಗಿವೆಯಲ್ಲವೆ ಸಮಸ್ತ
 ರಾಷ್ಟ್ರಗಳು //

ಶತ್ರುವಿನಾಶಕ್ಕಾಗಿ ಕರೆ

83 ಮಾತನಾಡದೆ ದೇವಾ,

- ಸುಮ್ಮನಿರಬೇಡ /
 ಮೌನದಿಂದ ಸ್ವಾಮಿ, ನಿಶ್ಚಿಂತನಿರಬೇಡ //
 2 ದಂಗೆಯೆದ್ದಿಹರಿದೋ ನಿನ್ನ ಶತ್ರುಗಳು /
 ತಲೆಯೆತ್ತಿಕೊಂಡಿಹರು ನಿನ್ನ ದ್ವೇಷಿಗಳು //
 3 ಕುತಂತ್ರಮಾಡುತಿಹರು ನಿನ್ನ ಪ್ರಜೆಗೆ ವಿರುದ್ಧ /
 ಆಲೋಚಿಸುತಿಹರು ನಿನ್ನ ಶರಣರಿಗೆ
 ವಿರುದ್ಧ //
 4 ಇಂತೆನ್ನುತಿಹರು: "ಬನ್ನಿ ಸಂಹರಿಸೋಣ /
 ಆತನ ಜನಾಂಗ ಉಳಿಯದಂತೆ ಮಾಡೋಣ /
 ಇಸ್ರಾಯೇಲೆಂಬ ನಾಮವನಳಿಸಿಬಿಡೋಣ"//
 5 ಎದೋಮ್ಯರ ಪಾಳೆಯದವರು,
 ಇಷ್ಮಾಯೇಲ್ಯರು, /
 ಗೇಬಾಲ್ಯರು, ಅಮ್ಮೋನಿಯರು,
 ಅಮಾಲೇಕ್ಯರು, //
 6-7 ಮೊವಾಬ್ಯ, ಹಗ್ರೀಯ, ಫಿಲಿಷ್ಟಿಯ, ಟೈರ್
 ಜನರು /
 ಒಮ್ಮತದಿಂದಿವರೆಲ್ಲರು ಒಟ್ಟುಗೂಡಿಹರು /
 ನಿನ್ನ ವಿರುದ್ಧವಾಗಿ ಒಳಸಂಚು ಮಾಡಿಹರು //
 8 ಇವರೊಡನೆ ಕೂಡಿಕೊಂಡಿಹ ಅಸ್ತೀರ್ಯರು /
 ಲೋಟನ ವಂಶಕ್ಕೆ ಭುಜಬಲವಾಗಿಹರು //
 9 ಮಾಡವರಿಗೆ ಪ್ರಭೂ, ನೀ ಮಿದ್ಯಾನ್ಯರಿಗೆ
 ಮಾಡಿದಂತೆ /
 ಕಿಷೋನ್ ನದಿಯಬಳಿ ಸೀಸೆರ್‌ಯಾಬೀನರಿಗೆ
 ಮಾಡಿದಂತೆ //
 10 ಎಂದೋರಿನಲ್ಲವರು ಕೊಲೆಯಾದರು /
 ಹೊಲಗದ್ದೆಗಳಿಗೆ ಗೊಬ್ಬರವಾದರು //
 11-12 ಒರೆಬ್, ಜೇಬ್ ಎಂಬವರ

- ಗತಿಯೊದಗಲಿ ಇವರ ಸಿರಿವಂತರಿಗೆ /
 ಜೇಬಹ, ಚೆಲ್ಮುನ್ನರ ಪಾಡು ಬರಲಿರುವ ಸಕಲ
 ರಾಜರಿಗೆ /
 “ಬನ್ನಿ, ದೇವರ ನಾಡುಬೀಡನು
 ಆಕ್ರಮಿಸೋಣ” ಎಂದವರಿಗೆ //
- 13 ಮಾಡಿವರನು ದೇವಾ, ಗಾಳಿಗೆ ತೂರುವ
 ಹೊಟ್ಟಿನಂತೆ /
 ಸುಂಟರಗಾಳಿಯಲಿ ಮೇಲೇಳುವ
 ದೂಳೀಪಟದಂತೆ //
- 14 ಕಾಡುಮೇಡನು ಸುಡುವಾ ಬೆಂಕಿಯಂತೆ /
 ಪರ್ವತವನೆ ಉರಿಸುವ ಜ್ವಾಲೆಯಂತೆ //
- 15 ಓಡಿಸೋಡಿಸವರನು ನೀ ಬೀಸುವ
 ಬಿರುಗಾಳಿಗೆ /
 ಗುರಿಪಡಿಸವರನು ನಿನ್ನಾ ಚಂಡಮಾರುತಕೆ //
- 16 ಕವಿಯಲಿ ಅವಮಾನ ನಿಂದೆ ಇವರ
 ಮುಖವನು /
 ಅರಸುವರಾಗ ಪ್ರಭೂ, ನಿನ್ನ ಸಿರಿನಾಮವನು //
- 17 ಕಳವಳಗೊಳ್ಳಲಿ ಅವರು ಸತತವು ಲಜ್ಜೆಯಿಂದ /
 ಅವರಳಿದುಹೋಗಲಿ
 ಅವಮಾನ ನಿಂದೆಗಳಿಂದ //
- 18 ಇವರು ಅರಿಯಲಿ ಪ್ರಭುವೆಂಬ ನಾಮ
 ನಿನ್ನದೆಂದು
 ಧರೆಯಲ್ಲೆಲ್ಲಾ ಸರ್ವೋನ್ನತ ನೀನೇ ಎಂದು //

ತೀರ್ಥಯಾತ್ರಿಕನ ಕೀರ್ತನೆ

- 84** ಹೇ ಪ್ರಭು, ಸ್ವರ್ಗ ಸೇನಾಧೀಶ್ವರ /
 ನಿನ್ನ ನಿವಾಸಗಳೆನಿತೋ ಸುಂದರ //
- 2 ಹಂಬಲಿಸಿ ಸೊರಗಿಹೋಗಿದೆ ಎನ್ನ ಮನ /
 ಕಾಣಬೇಕೆಂದು ಪ್ರಭುವಿನ ಪ್ರಾಂಗಣ //
- 3 ಸ್ವಾಮಿ ದೇವ, ಎನ್ನರಸ, ಸ್ವರ್ಗಸೇನಾಧೀ
 ಶ್ವರ /
 ದೊರಕಿದೆ ಗುಬ್ಬಿಗೆ ಗೂಡು ನಿನ್ನ ವೇದಿಕೆಯ
 ಹತ್ತಿರ /
 ಪಾರಿವಾಳಕ್ಕು ಅಲ್ಲೇ ಇದೆ ಮರಿಯಿಡಲು
 ಆಗರ //
- 4 ನಿನ್ನ ಮಂದಿರದಲಿ ವಾಸಿಸುವವರು ಧನ್ಯರು /
 ನಿರಂತರವು ನಿನ್ನ ಗುಣಗಾನ
 ಮಾಡುವವರು //
- 5 ನಿನ್ನಿಂದ ಶಕ್ತಿಪಡೆಯುವವರು ಧನ್ಯರು /

ಸಿಯೋನ್ ಶಿಖರಕ್ಕವರು ಪ್ರಿಯ
ಯಾತ್ರಿಕರು //

- 6 ದಾಟುವಾಗ ಬಾಕಾ ಕಣಿವೆಯನು /
ಚಿಲುಮೆಗಳನಾಗಿ ಮಾಡುವರದನು //
ಮುಂಗಾರು ಮಳೆಯು ಸುರಿಯಲು /
ತುಂಬಿ ತುಳುಕುವುದಾ ಸರಸಿಗಳು //
- 7 ಸಾಗುಸಾಗುತ್ತಾ ಬೆಳೆವುದಾ
ಯಾತ್ರಿಕರ ಚೇತನ /
ಪಡೆವರು ಸಿಯೋನ್ ಗಿರಿಯೊಳು
ದೇವಾಧಿದೇವನ ದರ್ಶನ //
- 8 ಸ್ವರ್ಗಸೇನಾಧೀಶ್ವರ, ಸ್ವಾಮಿದೇವ
ಕಿವಿಗೊಡು ನನ್ನ ಮೊರೆಗೆ /
ಯಕೋಬ ಕುಲದೇವಾ, ನನ್ನ ಪ್ರಾರ್ಥನೆ
ಬೀಳಲಿ ನಿನ್ನ ಕಿವಿಗೆ //
- 9 ನಿನ್ನ ಮಂದಿರದಲಿ ಕಳೆದ ದಿನವೊಂದು /
ತಿಳಿವೆನು ಸಾವಿರ ದಿನಕೂ ಮೇಲೆಂದು //
- 10 ದುರುಳರ ಬಿಡಾರದಲಿ ನಾ ವಾಸಮಾಡುವುದರ
ಬದಲು /
ನಿನ್ನಾಲಯದ ದ್ವಾರಪಾಲಕನಾಗಿರುವುದೆ
ಮೇಲು //
- 11 ದೇವನೆಮಗೆ ಬೆಳಕು ಕೊಡುವ ಸೂರ್ಯನು /
ಕಾದಿಟ್ಟು ರಕ್ಷಿಸುವ ಗುರಾಣಿಯು /
ಸನ್ಮಾರ್ಗಿಗೆ ಈವನು ಸಕಲ ವರಗಳನು //
- 12 ಪ್ರಭುವೇ, ಸ್ವರ್ಗಸೇನಾಧೀಶ್ವರನೇ /
ನಿನ್ನಲಿ ನಂಬಿಕೆ ಇಡುವವನೇ ಧನ್ಯನು /

ರಾಷ್ಟ್ರಾಭಿವೃದ್ಧಿಗಾಗಿ ಪ್ರಾರ್ಥನೆ

85 ಪ್ರಭೂ, ತೋರಿಸಿದೆ ಕರುಣೆ

- ನಿನ್ನ ನಾಡಿಗೆ /
ಮರಳಿಸಿದೆ ಸುಕ್ಷೇಮವನು ಯಕೋಬ್ಯರಿಗೆ //
- 2 ಮನ್ನಿಸಿದೆ ನಿನ್ನ ಪ್ರಜೆಯ ದ್ರೋಹವನು /
ಕ್ಷಮಿಸಿದೆ ನೀ ಅವರ ಪಾಪಗಳೆಲ್ಲವನು //
- 3 ತೊರೆದುಬಿಟ್ಟೆ ಸ್ವಾಮಿ, ನಿನ್ನ ರೋಷವನು /
ಆರಿಸಿಬಿಟ್ಟೆ ನಿನ್ನ ಕೋಪಾಗ್ನಿಯನು //
- 4 ಪುನಶ್ಚೇತನಗೊಳಿಸೆಮ್ಮನು ದೇವ, ಉದ್ಧಾರಕ /
ತೊರೆದುಬಿಡು ನಮ್ಮ ಬಗ್ಗೆ ನಿನಗಿರುವ
ಸಿಟ್ಟುಸಿಡುಕ //
- 5 ಸದಾಕಾಲಕೂ ನಮ್ಮ ಮೇಲೆ
ಸಿಟ್ಟಾಗಿರುವೆಯಾ?/

ತಲತಲಾಂತರಗಳಿಗೂ ಕೋಪವನು

ಬೆಳೆಸುವೆಯಾ?//

- 6 ನವಜೀವವನು ತುಂಬಿಸಲಾರೆಯಾ ನಮ್ಮಲಿ?/
ಆಗ ನಿನ್ನ ಜನರು ಆನಂದಿಸುವರು ನಿನ್ನಲಿ//
- 7 ತೋರಿಸೆಮಗೆ ಪ್ರಭು ಕರುಣೆಯನು /
ಅನುಗ್ರಹಿಸೆಮಗೆ ರಕ್ಷಣೆಯನು //
- 8 ನಾ ಕೇಳುತ್ತಿರುವೆನು, ಪ್ರಭು ಹೇಳುವುದನು /
ತನ್ನ ಜನರಿಗಾತ ನುಡಿವುದು ಶಾಂತಿಯನು /
ಇನ್ನಾದರು ತೊರೆಯೋಣ ಮೂರ್ಖತೆಯನು //
- 9 ಭಯಭಕ್ತಿಯುಳ್ಳವರಿಗಾತನ ರಕ್ಷಣೆ ಸನ್ನಿಹಿತ /
ಇದರಿಂದಾತನ ಮಹಿಮೆ ನಾಡಿಲ್ಲಿರುವುದು
ನಿರುತ //
- 10 ಪ್ರೀತಿಯೂ ಸತ್ಯವೂ ಒಂದನ್ನೊಂದು
ಕೂಡಿರುವುವು /
ನೀತಿಯೂ ಶಾಂತಿಯೂ ಒಂದನ್ನೊಂದು
ಚುಂಬಿಸುವುವು //
- 11 ಸತ್ಯತೆಯು ಹುಟ್ಟುವುದು ಭೂಮಿಯಿಂದ /
ನೀತಿಯು ದೃಷ್ಟಿಸುವುದು ಗಗನದಿಂದ //
- 12 ಪ್ರಭು ಕೊಟ್ಟೇ ತೀರುವನು ಒಳಿತನು /
ನಮ್ಮ ನಾಡು ನೀಡುವುದು ಬೆಳೆಯನು //
- 13 ನಡೆವುದು ಪ್ರಭುವಿನ ಮುಂದೆ ನೀತಿ /
ಮಾಡುವುದು ಆತನ ಹೆಜ್ಜೆಗೆ ಹಾದಿ //

ಸಾಂತ್ವನ ಸೂಚನೆ

86 ಹೇ ಪ್ರಭು, ನೀಡೆನಗೆ ಸದುತ್ತರವನು /

ಕಿವಿಗೊಡು, ದೀನನು, ದಲಿತನು

ನಾನು //

- 2 ಕಾಪಾಡು ಪ್ರಭು, ನಾ ನಿನ್ನ ಭಕ್ತನು /
ಉದ್ಧರಿಸು ನಿನ್ನ ನಂಬಿದ ದಾಸನನು //
- 3 ನೀನೆನಗೆ ದೇವನು, ಕರುಣಿಸೆನ್ನನು /
ದಿನವೆಲ್ಲ ಪ್ರಭು, ನಿನಗೆ ಮೊರೆಯಿಡುವೆನು //
- 4 ನಿನ್ನ ದಾಸನಿಗೆ ನೀಡು ಮನದಾನಂದವನು /
ನಿನಗೆ ಅಭಿಮುಖವಾಗಿಸಿರುವೆ ಎನ್ನಾತ್ಮವನು //
- 5 ಪ್ರಭು, ನೀನು ದಯಾವಂತನು, ಕ್ಷಮಿಸುವವನು /
ಮೊರೆಯಿಡುವವರಿಗೆ ನೀನು ಕೃಪಾಪೂರ್ಣನು //
- 6 ಕಿವಿಗೊಡು ಪ್ರಭು, ನನ್ನ ಪ್ರಾರ್ಥನೆಗೆ /
ನನ್ನ ವಿಜ್ಞಾಪನೆಗಳ ಕೋರಿಕೆಗೆ //
- 7 ಸಂಕಟಬಂದಾಗ ನಿನಗೆ ಮೊರೆಯಿಡುವೆ /
ಸದುತ್ತರ ಪಾಲಿಸುವೆಯೆಂದು ನಂಬಿರುವೆ //

- 8 ದೇವರುಗಳಲಿ ಪ್ರಭು, ನಿನ್ನಂಥವನಿಲ್ಲ /
ನಿನ್ನ ಮಹತ್ಕಾರ್ಯಗಳಿಗೆ ಸಾಟಿಯೇ ಇಲ್ಲ //
- 9 ಬರುವುವು ನೀನುಂಟುಮಾಡಿದ ಸಕಲ
ಜನಾಂಗಗಳು /
ನಿನ್ನ ನಾಮವನು ಘನಪಡಿಸಲು, ನಿನಗೆ
ಅಡ್ಡಬೀಳಲು //
- 10 ಪ್ರಭು, ನೀನೊಬ್ಬನೇ ದೇವನು /
ಅದ್ಭುತಶಾಲಿ, ಮಹೋನ್ನತನು //
- 11 ನಿನ್ನ ಸತ್ಯಪಥದಲಿ ನಾ ನಡೆವಂತೆ /
ಬೋಧಿಸೆನಗೆ ಪ್ರಭು, ನಿನ್ನ ಮಾರ್ಗವನು //
ನಿನ್ನ ನಾಮದಲಿ ಭಯಭಕ್ತಿಯಿರುವಂತೆ /
ಅನುಗ್ರಹಿಸೆನಗೆ ನೀ ಏಕಾಗ್ರತೆಯನು //
- 12 ಮಾಡುವೆ ದೇವಾ, ನಿನ್ನ ಗುಣಗಾನವನು
ಶ್ರದ್ಧೆಯಿಂದ /
ಘನಪಡಿಸುವೆ ಸ್ವಾಮಿ, ನಿನ್ನ ಶ್ರೀನಾಮವನು
ಅನವರತ //
- 13 ನೀನೆನಗೆ ತೋರಿಸಿರುವ ಕರುಣೆ
ಮಹತ್ತರವಾದುದಯ್ಯಾ /
ಪಾತಾಳದಿಂದ ನನ್ನ ಪ್ರಾಣವನು
ಉಳಿಸಿದೆಯಯ್ಯಾ //
- 14 ಗರ್ವಿಗಳೆದ್ದಿಹರು ದೇವಾ, ನನ್ನ ವಿರುದ್ಧವಾಗಿ /
ನನ್ನ ಪ್ರಾಣಕೆ ಕಾದಿಹರು ಕ್ರೂರಿಗಳು
ಗುಂಪಾಗಿ /
ಕಾಣುತ್ತಿಹರವರು ನಿನ್ನನು ಪ್ರಭು,
ಅಲಕ್ಷ್ಯವಾಗಿ //
- 15 ಪ್ರಭು, ನೀ ದಯಾಳು, ದೇವಾ ನೀ
ಕರುಣಾಮೂರ್ತಿ /
ಸಹನಶೀಲನು, ಸತ್ಯಸ್ವರೂಪಿ,
ಪ್ರೇಮಮೂರ್ತಿ //
- 16 ಕಟಾಕ್ಷವಿಟ್ಟು ಕರುಣಿಸೆನ್ನನು /
ನೀಡು ನಿನ್ನ ದಾಸನಿಗೆ ಬಲವನು /
ರಕ್ಷಿಸು ನಿನ್ನ ದಾಸಿಯ ಮಗನನು //
- 17 ನಿನ್ನ ನೆರವು, ಸಾಂತ್ವನ, ನನಗಿದೆಯೆಂದು /
ನೀಡೊಂದು ಪ್ರಭು, ಶುಭಸೂಚನೆಯನು /
ಅದನೋಡಿ ಶತ್ರು ಪಡಲಿ ಲಜ್ಜೆಯನು //

ಸಿಯೋನ್ ನಗರಿ ದೇವಜನರೆಲ್ಲರ ಮಾತೃಭೂಮಿ

87 ಪವಿತ್ರ ಪರ್ವತದಲಿ ಕರ್ತನು /

ಸ್ಥಾಪಿಸಿಹನು ತನ್ನ ನಗರವನು //

- 2 ಯಕೋಬ ವಂಶದ ಸಕಲ ನಿವಾಸಿಗಳಿಗಿಂತ /
ಸಿಯೋನ್ ದ್ವಾರಗಳು ಆತನಿಗೆ ಸುಪ್ರೀತ //
- 3 ದೈವ ಶ್ರೀನಗರವೇ, ಕೇಳು ಇವನ್ನು /
ನಿನ್ನ ಕುರಿತ ಅತಿಶಯೋಕ್ತಿಗಳನು:
- 4 “ನನಗೆ ಮಣಿಯುವ ರಾಷ್ಟ್ರಗಳಲಿ /
ಈಜಿಪ್ಟ್, ಬಾಬೆಲ್ ದೇಶಗಳನು ಲೆಕ್ಕಿಸುವೆ //
ಜೆರುಸಲೇಮಿನ ನಿವಾಸಿಗಳಲಿ /
ಪಿಲಿಷ್ಟಿಯ, ಟೈರ್, ಎಥಿಯೋಪಿಯ ಜನ
ಸೇರಿವೆ //
- 5 ಸಕಲ ಜನಾಂಗಗಳ ಜನನಿ ಸಿಯೋನ್ ನಗರವೇ /
ಅದನು ಸ್ಥಾಪಿಸಿದವ ಪರಾತ್ಪರ ಪ್ರಭುವೇ” //
- 6 ಪ್ರಭು ಪಟ್ಟಿಮಾಡುವಾಗ ಸಕಲ
ಜಾತಿಜನಾಂಗಗಳನು /
ನಿನ್ನ ಜನಾಂಗವೆಂದೇ ಪರಿಗಣಿಸುವನು
ಪ್ರತಿಯೊಂದನು //
- 7 ಗಾಯಕ ನರ್ತಕರೂ ಹಾಡುವರೀ ಹಾಡ /
“ನಮ್ಮೆಲ್ಲರ ಜೀವದೊರೆತೆ ನೀನೇ ನೋಡ” //

ಮರಣಾಪತ್ತಿನಲ್ಲಿರುವವನ ಪ್ರಲಾಪನೆ

88 ಪ್ರಭು, ಜೀವೋದ್ಧಾರಕನೇ ಕೇಳು

ನಿನಗೆ ಮೊರೆಯಿಡುವೆ
ಹಗಲಿರುಳು //

- 2 ನನ್ನ ಯೋಚನೆ ನಿನ್ನ ಬಳಿಸೇರಲಿ /
ನನ್ನ ಕೂಗು ನಿನ್ನ ಕಿವಿಗೆ ಬೀಳಲಿ //
- 3 ಸಂಕಟದಿಂದ ತುಂಬಿದೆ ನನ್ನ ಜೀವನ /
ಪಾತಾಳವ ಸಮೀಪಿಸಿದೆ ನನ್ನ ಪ್ರಾಣ //
- 4 ನಾನಿರುವೆ ಸಮಾಧಿ ಸೇರಲಿರುವವರಂತೆ /
ಇರುವೆ ಶಕ್ತಿಯಿಲ್ಲದ ನರಮಾನವರಂತೆ //
- 5 ಇರುವೆ ಹತನಾಗಿ ಸಮಾಧಿ ಸೇರಿದವನಂತೆ /
ಮೃತರಾದವರೊಳು ನಿರಾಕೃತನಾದವನಂತೆ //
ನಿನ್ನ ನೆನಕೆಯಿಂದ ಅಳಿದು ಹೋದವನಂತೆ /
ನಿನ್ನ ಪಾಲನೆಯಿಂದ ದೂರವಾದವನಂತೆ //
- 6 ದಬ್ಬಿರುವೆ ನೀನೆನ್ನನು ಅಧೋಲೋಕಕೆ /
ಅಗಾಧಸ್ಥಳಕೆ, ಗಾಢ ಅಂಧಕಾರಕೆ //
- 7 ನಿನ್ನ ಕಡುಕೋಪ ಎರಗಿಬಿಟ್ಟಿದೆ ನನ್ನ ಮೇಲೆ /
ನನ್ನ ಬಾಧಿಸುತ್ತಿವೆ ಅದರ ಕಲ್ಲೋಲ ಮಾಲೆ //
- 8 ಆಪ್ತರೂ ಹೇಸಿ ದೂರಸರಿವಂತೆ ಮಾಡಿರುವೆ /
ಬಂಧಿತನಾದ ನಾನು
ಬಿಡಿಸಿಕೊಳ್ಳಲಾಗದಿರುವೆ //

- 9 ಮಬ್ಬಾಗಿ ಹೋಗಿವೆ ಕಣ್ಣು ಬಾಧೆಯಿಂದ /
ಪ್ರಭೂ, ಕೈಯೊಡ್ಡಿ ಮೊರೆಯಿಡುತ್ತಿರುವೆ
ಸದಾ //
- 10 ಮೃತರು ನಿನ್ನದ್ಭುತಗಳನು ಮೆಚ್ಚುವುದುಂಟೆ /
ಸತ್ತ ಜನರೆದ್ದು ನಿನ್ನ ಸ್ತುತಿಸುವುದುಂಟೆ?//
- 11 ಸಾರುವುದುಂಟೆ ಸಮಾಧಿಯಲಿ ನಿನ್ನ
ಕೃಪೆಯನು?/
ಅಧೋಲೋಕದಲಿ ನಿನ್ನ
ಪ್ರಾಮಾಣಿಕತೆಯನು?//
- 12 ತಿಳಿವರೆ ನಿನ್ನ ಪವಾಡಗಳನು
ಇರುಳ ನಿಶೆಯೊಳು?/
ನಿನ್ನ ನ್ಯಾಯ ನೀತಿಯನು ಮರೆವಾ
ಲೋಕದೊಳು?//
- 13 ನಾನಾದರೋ ಪ್ರಭೂ, ಮೊರೆಯಿಡುವೆ ನಿನಗೆ /
ಉದಯದಲೆ ಸೇರುವುದೆನ್ನ ಜಪ ನಿನ್ನ
ಸನ್ನಿಧಿಗೆ //
- 14 ಪ್ರಭು, ನನ್ನ ತಳ್ಳಿಬಿಟ್ಟೆಯೇಕೆ?/
ಮುಖವನು ತಿರುಗಿಸಿಕೊಂಡೆಯೇಕೆ?//
- 15 ಬಾಲ್ಯದಿಂದಲು ಬಾಧಿತನು, ಮೃತಪ್ರಾಯನು /
ನಿನ್ನ ದಂಡನೆ ಸಹಿಸಿ ಸೊರಗಿದವನು ನಾನು //
- 16 ನನ್ನನು ಆವರಿಸಿಕೊಂಡಿದೆ ನಿನ್ನ
ಕಡುಕೋಪಾಗ್ನಿಯು /
ನನ್ನ ಹಾಳುಮಾಡುತ್ತಿದೆ ನಿನ್ನ
ಭಯಂಕರ ದಾಳಿಯು //
- 17 ದಿನವೆಲ್ಲಾ ನನ್ನನು ಅವು ಸುತ್ತುಗಟ್ಟಿವೆ /
ಪ್ರವಾಹದಂತೆ ಎನ್ನ ಮೇಲೆ ಹರಿಯುತ್ತಿವೆ //
- 18 ಬಂಧುಮಿತ್ರರನು ನನ್ನಿಂದ ದೂರ ಮಾಡಿರುವೆ /
ಅಂಧಕಾರದೊಡನೆ ಸಂಗಾತಿಯ
ನ್ನಾಗಿಸಿರುವೆ //

ದಾವೀದನ ಪರ ದೇವರೊಡನೆ ಸಂವಾದ

89 ಪ್ರಭು, ಕೀರ್ತಿಸುವೆನು ಸದಾ

ನಿನ್ನಚಲ ಪ್ರೀತಿಯನು /
ಸಾರುವೆನು ತಲತಲಾಂತರಕು ನಿನ್ನ
ಸತ್ಯತೆಯನು //

- 2 ನಿನ್ನಚಲ ಪ್ರೀತಿ ಪ್ರಭು, ನನಗೆ ಶಾಶ್ವತ ಸಿದ್ಧ /
ನಿನ್ನ ಸತ್ಯತೆ ಆಗಸದಂತೆ ಸ್ಥಿರ ಸ್ಥಾಪಿತ //
- 3 ನೀನೆಂದೆ, “ನಾನರಿಸಿದವನೊಡನೆ ಮಾಡಿರುವೆ
ಒಪ್ಪಂದ /

ನನ್ನ ದಾಸ ದಾವೀದನಿಗಿತ್ತಿರುವೆ ಈ ತೆರನಾದ
ಶಪಥ : //

4 “ಸ್ಥಾಪಿಸುವೆ ಶಾಶ್ವತವಾಗಿ ನಿನ್ನ ಸಂತತಿಯನು /
ಸ್ಥಿರಪಡಿಸುವೆ ಯುಗಯುಗಕು ನಿನ್ನ
ಸಿಂಹಾಸನವನು”//

5 ಪ್ರಸಿದ್ಧಪಡಿಸುವುದು ಪ್ರಭು, ಗಗನವು ನಿನ್ನ
ಮಹತ್ತನು /
ಸಂಕೀರ್ತಿಸುವುದು ಸ್ವರ್ಗೀಯ ಸಭೆ, ನಿನ್ನ
ಸತ್ಯತೆಯನು //

6 ಮೇಘಮಂಡಲದಲಿ ಸಮಾನನಾರು ಪ್ರಭುವಿಗೆ /
ದೇವದೂತರೊಳು ಹೋಲಿಕೆ ಯಾವುದು
ಆತನಿಗೆ //

7 ಸ್ವರ್ಗೀಯ ಸಭೆಯಲಿ ಪ್ರತಿಭಾವಂತನು
ದೇವನು /
ಸುತ್ತಣದೆಲ್ಲ ಪರಿವಾರಕ್ಕಿಂತ ಬಹು
ಭೀಕರನು //

8 ಪ್ರಭೂ, ಶಕ್ತಿಸ್ವರೂಪ, ನಿನ್ನ ಸುತ್ತವರೆದಿದೆ
ಸತ್ಯತೆ /
ಸ್ವಾಮಿದೇವಾ, ಸರ್ವೇಶ್ವರಾ, ನಿನಗೆಲ್ಲಿಯದು
ಸಮಾನತೆ?//

9 ಕಡಲ ಕಲ್ಲೋಲಗಳನ್ನೆಲ್ಲ ಅಂಕೆಯಲಿ
ಇಡುವವನು ನೀನು /
ತರಂಗವೇಳುವಾಗಲು ಕೂಡ ತಡೆಹಿಡಿದವನು
ನೀನು //

10 ಚದರಿಸಿದೆ ನಿನ್ನ ಭುಜಬಲದಿಂದ ಶತ್ರುಗಳನು /
ಭೇದಿಸಿ ಕೊಂದುಹಾಕಿದೆ ಆ ರಾಕ್ಷಸ
ರಹಬನನು //

11 ಆಕಾಶವು ನಿನ್ನದು ಪ್ರಭು, ಭೂಮಿಯೂ
ನಿನ್ನದೇ /
ಜಗವು, ಅದರಲ್ಲಿರುವುದೆಲ್ಲವು,
ನಿನ್ನಿಂದಾದುದೇ //

12 ಉತ್ತರ ದಕ್ಷಿಣಗಳನುಂಟು ಮಾಡಿದವನು
ನೀನು /
ಸ್ತುತಿಸುತ್ತವೆ ತಾಬೋರ್ ಹೆರ್ಮೋನ್ ನಿನ್ನ
ನಾಮವನು //

13 ನಿನ್ನ ಹಸ್ತ ಶಕ್ತಿಯುತ, ಬಲಗೈ ಮಹೋನ್ನತ /
ನಿನ್ನ ಭುಜಬಲವಾದರೊ ಪರಾಕ್ರಮರೂಪಿತ //

14 ನೀತಿನ್ಯಾಯ ನಿನ್ನ ಸಿಂಹಾಸನದಸ್ತಿವಾರ /
ಪ್ರೀತಿಸತ್ಯತೆ ನಿನ್ನ ಸಾನ್ನಿಧ್ಯ ಪರಿವಾರ //

15 ಧನ್ಯರು ಪ್ರಭು, ನಿನಗೆ ಜಯಕಾರ

- ಹಾಡುವವರು /
 ನಿನ್ನ ಮುಖದ ಪ್ರಕಾಶದೊಳವರು
 ನಡೆಯುವರು //
- 16 ಆನಂದಿಸುವವರು ಸದಾ ನಿನ್ನ ನಾಮದಲಿ /
 ಪ್ರವರ್ಧಿಸುವವರು ನಿನ್ನ
 ನ್ಯಾಯನೀತಿಯಲಿ //
- 17 ಅವರ ಶಕ್ತಿಸಾಮರ್ಥ್ಯದ ಪ್ರತಿಭೆ ನಿನ್ನದೆ /
 ನಿನ್ನ ದಯೆಯಿಂದ ನಮಗೆ
 ಕೋಡುಮೂಡಿದೆ //
- 18 ಗುರಾಣಿಯಂತಿಹ ನಮ್ಮ ರಾಜನು
 ಪ್ರಭುವಿನವನೇ /
 ಇಸ್ರಾಯೇಲಿನ ಪರಮಪಾವನ ಸ್ವಾಮಿಗೆ
 ಸೇರಿದವನೇ //

ದೇವರು ದಾವೀದನಿಗಿತ್ತ ವಾಗ್ದಾನ

- 19 ಹಿಂದೊಮ್ಮೆ ನೀ ದರ್ಶನವಿತ್ತು ಇಂತೆಂದೆ ನಿನ್ನ
 ಭಕ್ತರಿಗೆ: /
 “ರಕ್ಷಾಬಲವನು ಅನುಗ್ರಹಿಸಿರುವೆ
 ಶೂರವೀರನೋರ್ವನಿಗೆ /
 ಪ್ರಜೆಗಳಲೋರ್ವ ಯುವಕನನು ಏರಿಸಿರುವೆ
 ಉನ್ನತಸ್ಥಾನಕೆ //
- 20 “ನನ್ನ ದಾಸ ದಾವೀದನನು ಗುರುತಿಸಿರುವೆ /
 ಪವಿತ್ರ ತೈಲದಿಂದವನನು ಅಭಿಷೇಕಿಸಿರುವೆ //
- 21 ನನ್ನ ಕೈಯ ಆಸರೆ ಅವನಿಗಿದೆ ಸತತ /
 ನನ್ನ ಭುಜಬಲವು ಅವನಿಗೆ ಶಕ್ತಿಯುತ //
- 22 ಸಿಗನು ಶತ್ರುವಿನ ಕುತಂತ್ರಕೆ /
 ಕುಗ್ಗನು ಕೆಡುಕರಾ ದರ್ಪಕೆ //
- 23 ಅವನ ಶತ್ರುಗಳನು ಸದೆಬಡಿವೆನು ಅವನ
 ಮುಂದೆಯೆ /
 ಅವನ ವಿರೋಧಿಗಳನು ಹತಮಾಡುವೆನು
 ಅಲ್ಲಿಯೇ //
- 24 ನನ್ನ ಪ್ರೀತಿಸತ್ಯತೆಗಳು ಇರುವುವು
 ಅವನೊಂದಿಗೆ /
 ನನ್ನ ನಾಮ ಪ್ರಯುಕ್ತ ಕೋಡು
 ಮೂಡುವುದವನಿಗೆ //
- 25 ತೊರೆನದಿಗಳಿಂದ ಸಾಗರದವರೆಗೆ /
 ಅಧಿಕಾರ ನೀಡುವೆ ಅವನ ಕೈಗೆ //
- 26 ‘ನನಗೆ ಪಿತ, ದೈವ, ದುರ್ಗ, ಉದ್ಧಾರಕ,
 ನೀನು’/
 ಇಂತೆಂದೇ ನನ್ನನು ಸಂಬೋಧಿಸುವನವನು //

- 27 ಮಾಡುವೆನವನನು ಜೇಷ್ಠ ಪುತ್ರನನ್ನಾಗಿ /
ಭೂರಾಜರುಗಳೊಳು ಅತ್ಯುನ್ನತನನ್ನಾಗಿ //
- 28 ಇರುವುದು ಎನ್ನಚಲ ಪ್ರೀತಿ ಅವನ ಮೇಲೆ
ಶಾಶ್ವತವಾಗಿ /
ಅವನೊಡನೆ ನಾ ಮಾಡಿದೊಪ್ಪಂದ
ಸ್ಥಿರಸ್ಥಾಯಿಯಾಗಿ //
- 29 ಉಳಿಸುವೆನು ಅವನ ಸಂತಾನವನು
ನಿರಂತರವಾಗಿ /
ಅವನ ಸಿಂಹಾಸನವಿರುವುದು
ಗಗನದಂತೆ ಸ್ಥಿರವಾಗಿ //
- 30 ಅವನ ಕುವರರು ತೊರೆದರಾದರೆ ನನ್ನ
ಧರ್ಮಶಾಸನವನು /
ಉಲ್ಲಂಘಿಸಿ ನಡೆದರಾದರೆ ನನ್ನ
ಆಜ್ಞಾವಿಧಿಗಳನು //
- 31 ಮಿರಿ ನಡೆದರಾದರೆ ನನ್ನ ಶಾಸನಗಳನು /
ಪರಿಪಾಲಿಸದೆ ಹೋದರೆ ಎನ್ನ
ನಿಯಮಗಳನು //
- 32 ದಂಡಿಸುವೆನವರ ದ್ರೋಹವನು ದಂಡದಿಂದ /
ಶಿಕ್ಷಿಸುವೆನವರ ಅಪರಾಧವನು ಚಾಟಿ
ಯಿಂದ //
- 33 ಆದರೆ ನನ್ನೊಲವು ಅವನನ್ನು ಕೈಬಿಡದು /
ನನ್ನ ಪ್ರಾಮಾಣಿಕತೆಗದು ಚ್ಯುತಿಯಾಗದು //
- 34 ಭಂಗಪಡಿಸೆನು ಎನ್ನ ಒಡಂಬಡಿಕೆಯನು /
ಮಿರೆನು ನಾನವನಿಗೆ ಕೊಟ್ಟ ಮಾತನು //
- 35 ಮಾಡಿರುವೆ ಪ್ರಮಾಣ ನನ್ನ ಪವಿತ್ರತೆಯ
ಮೇಲೆ /
ಸುಳ್ಳಾಡಲಾರೆ ದಾವೀದನಿಗೀ ವಿಷಯದ
ಮೇಲೆ //
- 36 ರವಿಯಂತಿರುವುದು ಎನ್ನ ಮುಂದೆ ಅವನ
ಗಾದಿ /
ಚಿರ ಶಾಶ್ವತವಾಗಿರುವುದು ಅವನ ಸಂತತಿ //
- 37 ಅಮರವಾಗಿರುವುದು ಚಂದ್ರನಂತೆ /
ಆಗಸದಾ ಪ್ರಮಾಣ ಸಾಕ್ಷಿಯಂತೆ” //

ಅರಸನ ಅಪಜಯ ಕುರಿತು ಶೋಕ

- 38 ಇಂತೆಂದ ನೀನೆ ತ್ಯಜಿಸಿರುವೆ ನಿನ್ನಾಭಿಷಿಕ್ತನನು /
ತಳ್ಳಿಬಿಟ್ಟಿರುವೆ ಕೋಪಾವೇಶದಿಂದ ಅವನನು //
- 39 ಭಂಗಪಡಿಸಿರುವೆ ದಾಸನೊಡನೆ ಮಾಡಿದ
ಒಡಂಬಡಿಕೆಯನು /
ಮಣ್ಣುಪಾಲಾಗಿರುವೆ ಅವನ ಪಟ್ಟದ ಆ

- ಕಿರೀಟವನು //
- 40 ಸೀಳಿಬಿಟ್ಟಿರುವೆ ಅವನಾ ಪೌಳಿಗೋಡೆಗಳನು /
ಹಾಳುಮಾಡಿಬಿಟ್ಟಿರುವೆ
ಕೋಟಿಕೊತ್ತಲಗಳನು //
- 41 ಸುಲಿಗೆ ಮಾಡುತಿಹರವನನು ದಾರಿಗರೆಲ್ಲರು /
ಪರಿಹಾಸ್ಯಕ್ಕೆ ಈಡುಮಾಡುತಿಹರು
ನೆರೆಯವರು //
- 42 ಮೇಲಾಗಿರುವೆ ಅವನ ವಿರೋಧಿಗಳ
ಕೈಯನು /
ಉಲ್ಲಾಸಗೊಳಿಸಿರುವೆ ಅವನೆಲ್ಲಾ ವೈರಿಗಳನು //
- 43 ಮೊಂಡಾಗಿಸಿರುವೆ ಅವನ ಕತ್ತಿಯು
ಮೊನೆಯನು /
ಕಾಳಗಕೆ ನಿಲ್ಲದಂತಾಗಿಸಿರುವೆ ಅವನನು //
- 44 ಕಿತ್ತುಹಾಕಿರುವೆ ಅವನ ರಾಜದಂಡವನು /
ನೆಲಕ್ಕೆ ಉರುಳಿಸಿರುವೆ ಅವನ ಸಿಂಹಾಸನವನು //
- 45 ಮುಪ್ಪಾಗಿಸಿರುವೆ ಅವನನು ಕಾಲಕ್ಕೆ ಮುಂಚೆ /
ನಿನ್ನ ನಿಮಿತ್ತ ಅವನನು ಆವರಿಸಿದೆ ಲಜ್ಜೆ //

ರಕ್ಷಣೆಗಾಗಿ ಮೊರೆ

- 46 ಒಡೆಯಾ, ಚಿರಮರೆಯಾಗಿರುವೆ?
ಇನ್ನೆಷ್ಟರವರೆಗೆ? /
ನಿನ್ನ ಕೋಪಾಗ್ನಿ ಎಡೆಬಿಡದೆ
ಉರಿಯುತ್ತಿರಬೇಕೆ? //
- 47 ಎಷ್ಟು ಅಲ್ಪವಾದುದೆನ್ನ ಜೀವಮಾನಕಾಲ /
ಎಷ್ಟು ನಶ್ವರ ನೀ ನಿರ್ಮಿಸಿದ ಮಾನವ
ಕುಲ! //
- 48 ಸಾಯದೆಯೇ ಜೀವಿಸಬಲ್ಲ ನರನಾರು? /
ಆ ತಳದಿಂದ ತಪ್ಪಿಸಿಕೊಳ್ಳುವವನಾರು? //
- 49 ದಾವೀದನಿಗೆ ಪ್ರಭು, ನೀನಿತ್ತ ವಾಗ್ದಾನವೆಲ್ಲಿ?/
ಗತಕಾಲದಲಿ ನೀ ತೋರಿದಚಲ
ಪ್ರೀತಿಯೆಲ್ಲಿ? //
- 50 ನೆನೆಸಿಕೊ ಪ್ರಭು, ನಿನ್ನ ಅಪಮಾನಿತ
ಸೇವಕನನು /
ಸ್ಮರಿಸಿಕೊ ಆತ ಹೊತ್ತಿರುವ ಪರರ
ನಿಂದೆಯನು //
- 51-52 ನಿಂದಿಸುತಿಹರು ಪ್ರಭು, ವೈರಿಗಳು
ನಿನ್ನಭಿಷಿಕ್ತನನು /
ಹೆಚ್ಚೆಚ್ಚೆಗು ಅವಮಾನಿಸುತಿಹರು
ಶತ್ರುಗಳವನನು /
ಆಮೆನ್, ಆಮೆನ್, ಪ್ರಭುವಿಗೆ ಸರ್ವದಾ
ಧನ್ಯವಾದವು //

ಭಾಗ - ೪
ಕೀರ್ತನೆಗಳು 90 - 106
ನಶ್ವರ ಮಾನವನಿಗೆ ಶಾಶ್ವತಾಶ್ರಯ

90 ಪ್ರಭೂ, ತಲತಲಾಂತರಕ್ಕೆ /

ಶ್ರೀನಿವಾಸ ನೀನೆಮಗೆ //

2 ಬೆಟ್ಟಗಳು ಹುಟ್ಟುವುದಕ್ಕೆ ಮುಂಚಿನಿಂದ /
ಭೂದೇಶಗಳು ಆಗುವುದಕ್ಕೆ ಮೊದಲಿಂದ /
ನೀನೆಮಗೆ ದೇವರು ಯುಗಯುಗಗಳಿಂದ //

3 ಇಳೆಯ ಮಾನವರನು ನೀ
ಮಣ್ಣುಪಾಲಾಗಿಸುತಿಹೆ /
'ನರಪುತ್ರರೇ, ಮರಳಿ ಮಣ್ಣಿಗೆ ಸೇರಿರಿ'
ಎನ್ನುತಿಹೆ //

4 ನಿನ್ನ ದೃಷ್ಟಿಯಲ್ಲಿ ಪ್ರಭೂ, ಸಹಸ್ರ ವರುಷ /
ಇರುಳಿನೊಂದು ಜಾವ, ಗತಿಸಿಹೋದ ಒಂದು
ದಿವಸ //

5 ಮನುಜರು ನೀ ಹರಿದೋಡಿಸುವ ಹೊಯಿಲು /
ಇರುಳಿನ ಕನಸು, ಹಗಲಿನ ಗರಿಹುಲ್ಲು //

6 ಚಿಗುರಿ ಹೂಬಿಡುವುದು ಬೆಳಗಿನಲಿ /
ಸೊರಗಿ ತರಗಾಗುವುದು ಬೈಗಿನಲಿ //

7 ಇಲ್ಲವಾಗುವೆವು ನಿನ್ನ ಕೋಪದಿಂದ /
ತಲ್ಲಣಗೊಳ್ಳೆವು ನಿನ್ನ ರೌದ್ರದಿಂದ //

8 ನಿನ್ನ ನೋಟಕೆ ಮರೆಯಾಗಿಲ್ಲ ನಮ್ಮ
ಪಾಪದೋಷಗಳು /
ನಿನ್ನ ಮುಖಕಾಂತಿಗೆ ಬಟ್ಟಬಯಲಾಗಿವೆ
ಗುಪ್ತಾಪರಾಧಗಳು //

9 ನಿನ್ನ ಕನಲಿನಲೇ ಕಳೆದಿವೆ ನಮ್ಮ ದಿನಗಳು /
ನಿಟ್ಟುಸಿರಿನಂತೆ ಮುಗಿವುದೆಮ್ಮ
ಬದುಕುಬಾಳು //

10 ನಮ್ಮ ಆಯುಷ್ಯಾಲ ಎಪ್ಪತ್ತು ವರುಷ /
ಹೆಚ್ಚಾಗಿದ್ದರೆ ಬಲ, ಎಂಬತ್ತು ವರುಷ //

11 ನಿನ್ನ ಕೋಪದಾ ಪ್ರತಾಪವನು ಬಲ್ಲವರಾರು?/
ಭಯಂಕರ ರೌದ್ರವನು
ಅನುಭವಿಸುವವರಾರು?//

12 ಜೀವನಾವಧಿಯನು ಲೆಕ್ಕಿಸುವುದನು ನಮಗೆ
ಕಲಿಸು /
ಈ ಪರಿಚ್ಛಾನವುಳ್ಳಂಥ ಹೃದಯವನು ನೀ
ಕರುಣಿಸು //

13 ಪ್ರಭು, ತಿರುಗಿ ಬಾ, ಕೋಪವೆಷ್ಟರ ತನಕ?/
ನಿನ್ನೀ ಸೇವಕರ ಮೇಲಿರಲಿ ಮರುಕ //

- 14 ಉದಯದಲೆ ತೋಯಿಸೆಮ್ಮನು ನಿನ್ನ
ಕೃಪೆಯಿಂದ /
ಹರ್ಷಿಸಿ ಆನಂದಿಸುವೆವು ಆಗ ದಿನವಾದ್ಯಂತ //
- 15 ಸುಖಪಡಿಸೆಮ್ಮನು ನೀ ಕಷ್ಟಪಡಿಸಿದಷ್ಟು ಕಾಲ
ಕೆಡುಕನ್ನು ನಾವು ಅನುಭವಿಸಿದಷ್ಟು ವರ್ಷ
ಕಾಲ //
- 16 ಪ್ರಕಟವಾಗಲಿ ನಿನ್ನ ರಕ್ಷಾಕಾರ್ಯ ಭಕ್ತರಿಗೆ /
ನಿನ್ನ ಮಹಿಮಾಶಕ್ತಿ ಅವರ ಸಂತಾನಕೆ //
- 17 ಸ್ವಾಮಿದೇವರ ಆಶೀರ್ವಾದ ನಮ್ಮ ಮೇಲಿರಲಿ /
ನಾವು ಕೈಗೊಳ್ಳುವ ಕಾರ್ಯಗಳು ಸಫಲವಾಗಲಿ /
ಅಹುದು, ನಮ್ಮ ಕಾರ್ಯಗಳೆಲ್ಲಾ
ಸಫಲವಾಗಲಿ //

ದೇವಾಶ್ರಿತರು ಸುರಕ್ಷಿತರು

91 ಪರಾತ್ಪರ ಪ್ರಭುವಿನ

- ಮೊರೆಹೊಕ್ಕಿರುವವನು /
ಸರ್ವಶಕ್ತನ ಆಶ್ರಯದಲಿ ಸುರಕ್ಷಿತನು //
- 2 ನಾನಾತನಿಗೆ, 'ನೀನೇ ನನ್ನ ರಕ್ಷಕನೂ /
ದುರ್ಗವೂ ನಾ ನಂಬಿದ ದೇವನು'
ಎನ್ನುವೆನು //
- 3 ತಪ್ಪಿಸುವನಾತನು ಬೇಟೆಗಾರನ ಬಲೆಯಿಂದ /
ರಕ್ಷಿಸುವನು ಮಾರಕವಾದ ವ್ಯಾಧಿಯಿಂದ //
- 4 ಹುದುಗಿಸುವನು ನಿನ್ನನು ತನ್ನ ಗರಿಗಳ
ತೆಕ್ಕೆಯಲಿ /
ಆಶ್ರಯಪಡೆಯುವೆ ನೀ ಆತನ ರೆಕ್ಕೆಗಳಡಿಯಲಿ /
ರಕ್ಷಣೆಯ ಕವಚವಿದೆ ಆತನು ಕೊಟ್ಟ
ಮಾತಿನಲಿ //
- 5 ನೀನು ಅಂಜಬೇಕಾಗಿಲ್ಲ ಇರುಳಿನ ದುರಿತಕೆ /
ಹಗಲಿನಲಿ ಹಾರಿಬರುವ ಬಿರುಸು ಬಾಣಕೆ //
- 6 ಕತ್ತಲೆಯಲಿ ಸಂಚರಿಸುವ ವಿಪತ್ತಿಗೆ /
ನಡುಹಗಲಲೆ ಪಿಡಿಸುವ ಜಾಡ್ಯಕೆ //
- 7 ಬೀಳಬಹುದು ಸಾವಿರ ಹೆಣಗಳು ಪಕ್ಕದಲೆ /
ಹತ್ತುಸಾವಿರ ಹೆಣಗಳು ನಿನ್ನ ಬಲಗಡೆಯಲೆ /
ಅಂಥ ಕೇಡೊಂದೂ ಬಾರದು ನಿನ್ನ ಪಾಲಿಗೆ //
- 8 ನೀನಿದನು ಕಣ್ಣಾರೆ ಕಾಣುವೆ /
ದುರುಳರ ದಂಡನೆಯನು ನೋಡುವೆ //
- 9 ಪ್ರಭುವನೆ ನಿನ್ನಾಶ್ರಯವಾಗಿಸಿ
ಕೊಂಡಿರುವುದರಿಂದ /
ಪರಾತ್ಪರನನೆ ನಿನ್ನ ನಿವಾಸ

- ಆಗಿಸಿಕೊಂಡದ್ದರಿಂದ //
- 10 ಹಾನಿಯೊಂದೂ ನಿನಗೆ ಸಂಭವಿಸದು /
ಕೆಡಕು ನಿನ್ನ ಗುಡಾರದ ಬಳಿ ಸುಳಿಯದು //
- 11 ನೀನು ಹೋದೆಯೆಲ್ಲಾ ನಿನ್ನ ಕಾಯುವುದಕ್ಕೆ /
ಕೊಟ್ಟಹನಾತ ಕಟ್ಟಳೆ ತನ್ನ ದೂತರಿಗೆ //
- 12 ನಿನ್ನ ಕಾಲು ಕಲ್ಲಿಗೆ ತಾಗದಂತೆ /
ನಿನ್ನನೆತ್ತಿಕೊಳ್ಳವರು ಕೈಗಳಲೆ //
- 13 ಸಿಂಹಗಳ ಮೇಲೂ, ಸರ್ಪಗಳ ಮೇಲೂ
ನಡೆಯುವೆ /
ಪ್ರಾಯದ ಸಿಂಹವನು, ಘಟಸರ್ಪವನು
ತುಳಿದುಬಿಡುವೆ //
- 14 ಪ್ರಭು : “ನನ್ನ ಭಕ್ತನಾದ್ದರಿಂದ ವಿಮೋಚಿ
ಸುವೆನು ಅವನನು /
ನನ್ನ ನಾಮವನು ಅರಿತವನಾದ್ದರಿಂದ
ರಕ್ಷಿಸುವೆನು //
- 15 ನನಗೆ ಮೊರೆಯಿಟ್ಟಾಗ ಕಿವಿಗೊಡುವೆನು /
ಸಂಕಟದೊಳು ಅವನ ಸಂಗಡವಿರುವೆನು /
ಅವನನು ಉದ್ಧರಿಸಿ ಘನಪಡಿಸುವೆನು //
- 16 ದೀರ್ಘಾಯುಸ್ಸನ್ನಿತ್ತು ತೃಪ್ತಿಪಡಿಸುವೆನು /
ನಾನು ನೀಡುವ ಮುಕ್ತಿಯನವನಿಗೆ
ಮನಗಾಣಿಸುವೆನು” //

ಸೃಷ್ಟಿಕರ್ತನ ಸ್ತುತಿ

- 92** ಹೇ ಪ್ರಭೂ, ನಿನ್ನ ಗುಣಗಾನ
ಮಂಗಳಕರ /
ಪರಾತ್ಪರನೆ, ನಿನ್ನ ನಾಮಭಜನೆ ಹಿತಕರ //
- 2 ಪ್ರಾತಃಕಾಲದಲೆ ನಿನ್ನ ಪ್ರೀತಿಯನು /
ರಾತ್ರಿಕಾಲದಲೆ ನಿನ್ನ ಸತ್ಯತೆಯನು //
- 3 ವರ್ಣಿಸುವುದುಚಿತ ವೀಣಾ
ಸ್ವರಮಂಡಲದಿಂದ /
ಕೊಳಲ ದನಿಯಿಂದ, ಕಿನ್ನರಿಯ
ನಾದಸ್ವರದಿಂದ //
- 4 ನಿನ್ನ ಕಾರ್ಯಗಳಿಂದ ಪ್ರಭು, ನನ್ನನು
ಆನಂದಗೊಳಿಸಿರುವೆ /
ನಿನ್ನಾ ಕಾರ್ಯಗಳ ನೋಡಿ, ನಾನು
ಉಲ್ಲಾಸದಿಂದ ಹಾಡುವೆ //
- 5 ಪ್ರಭು, ನಿನ್ನ ಕೃತ್ಯಗಳೆನಿತೋ ಅಮೂಲ್ಯ /
ನಿನ್ನಾಲೋಚನೆಗಳು ಎನಿತೋ ಅತೋಢ್ಯ //
- 6 ಇದನರಿಯನು ಪಶುಪ್ರಾಯನು /

- ಇದ ತಿಳಿಯನು ಬುದ್ಧಿಹೀನನು //
- 7 ದುರುಳರು ಚಿಗುರಬಹುದು ಹುಲ್ಲಿನಂತೆ /
ಕೆಡುಕರು ಅರಳಬಹುದು ಹೂವಿನಂತೆ /
ಅವರ ಅಳಿವಂತೂ ಕಟ್ಟಿಟ್ಟ ಬುತ್ತಿಯಂತೆ //
- 8 ನೀನಾದರೊ ಪ್ರಭು, ಸರ್ವದಾ ಇರುವೆ /
ಮಹೋನ್ನತದೊಳು ವಿರಾಜಿಸುತ್ತಿರುವೆ //
- 9 ಕಾಡುಕೋಣದ ಕೊಂಬಿನ ಬಲವನು
ನನಗಿತ್ತಿರುವೆ /
ಚೈತನ್ಯದ ತೈಲದಿಂದ ನನ್ನನು ಅಭ್ಯಂಜಿಸಿರುವೆ //
- 10 ನಿನ್ನ ಶತ್ರುಗಳ ವಿನಾಶ ನಿಶ್ಚಿತ /
ಕೆಡುಕರೆಲ್ಲ ಚದರಿ ಪೋಪುದು ಖಚಿತ //
- 11 ನಾ ಕಣ್ಣಾರೆ ಕಂಡಿರುವೆ ಶತ್ರುಗಳಿಗಾದ
ದುರ್ಗತಿಯನು /
ಕಿವಿಯಾರೆ ಕೇಳಿರುವೆ ನನ್ನ ವಿರೋಧಿಗಳಿಗಾದ
ವಿಪತ್ತನು //
- 12 ಬೆಳೆಯುವರು ಸಜ್ಜನರು ಖರ್ಜೂರದ
ವೃಕ್ಷದಂತೆ /
ವೃದ್ಧಿಯಾಗುವರು ಲೆಬನೋನಿನ
ದೇವದಾರಿನಂತೆ //
- 13-14 ಅವರಿರುವರು ಪ್ರಭುವಿನಾಲಯದಲೆ ನೆಟ್ಟ
ಸಸಿಗಳಂತೆ /
ನಮ್ಮ ದೇವಾಂಗಳದಿ ಹುಲುಸಾಗಿ ಬೆಳೆವ
ಮರಗಳಂತೆ /
ಫಲಿಸುವರು ಮುಷ್ಟಿನಲೂ, ಶೋಭಿಸುವರು
ಪಚ್ಚೆಪಸಿರಂತೆ //
- 15 ಈ ಪರಿ ಪಡೆವುದು ಸಾಕ್ಷ್ಯ ಪ್ರಭುವಿನಾ
ಸತ್ಯಸಂಧತೆ /
ಆತನೇ ನನಗೆ ಪೊರೆಬಂಡೆ, ಆತನಲ್ಲಿಲ್ಲ ವಕ್ರತೆ //

ಪ್ರಭು-ರಾಜಾಧಿರಾಜ

93 ವಹಿಸಿಹನು ಪ್ರಭು,

- ರಾಜ್ಯಾಧಿಕಾರವನು /
ಧರಿಸಿಹನು ಘನತೆಯ ವಸ್ತ್ರ ಲಾಂಛನವನು /
ತೊಟ್ಟಿಹನು ಶೌರ್ಯವೆಂಬ ನಡುಕಟ್ಟನು /
ಸ್ಥಿರಪಡಿಸಿಹನು ಕದಲದಂತೆ ಜಗವನು //
- 2 ನಿನ್ನ ಸಿಂಹಾಸನ ಸ್ಥಿರ ಆದಿಯಿಂದ /
ನೀನಿರುವೆ ಪ್ರಭು ಅನಾದಿಯಿಂದ //
- 3 ಸಮುದ್ರಗಳು ಪ್ರಭು, ಮೊರೆಯುತಿಹವು /
ಗರ್ಜನೆಗೈದು ಭೋರ್ಗರೆಯುತಿಹವು //

- 4 ಸಾಗರಗಳ ಗರ್ಜನೆಗಿಂತ /
 ಸಮುದ್ರ ತರಂಗಗಳಿಗಿಂತ /
 ಮಹೋನ್ನತ ಪ್ರಭು ಬಲವಂತ //
- 5 ನಿನ್ನ ಆಜ್ಞೆಗಳು ಪ್ರಭು, ಸುಸ್ಥಿರ /
 ನಿನ್ನ ಆಲಯಕೆ ಪವಿತ್ರತೆ ಅರ್ಹ /
 ಯುಗಯುಗಾಂತರಕೂ ಅದು ಅರ್ಹ //

ಪ್ರತೀಕಾರಕ್ಕಾಗಿ ಪ್ರಾರ್ಥನೆ

94 ಹೇ ಪ್ರಭು, ಮುಯ್ಯಿತಿರಿಸುವ

- ದೇವಾ /
 ಮುಯ್ಯಿತಿರಿಸಲು ಎದ್ದುಬಾರಯ್ಯಾ //
- 2 ಪ್ರಭೂ, ಲೋಕದ ನ್ಯಾಯಾಧಿಪತಿ /
 ಏಳು, ಗರ್ವಿಗಳಿಗೆ ಮಾಡು ತಕ್ಕಶಾಸ್ತಿ //
- 3 ಎಲ್ಲಿಯವರೆಗೆ ಪ್ರಭು, ಎಲ್ಲಿಯವರೆಗೆ? /
 ದುರುಳರು ಹಿಗ್ಗುತ್ತಲೆ ಇರಬೇಕು ಹೀಗೆ? //
- 4 ಉಬ್ಬಿ ಹೋಗಿಹರು ಕೆಡುಕರೆಲ್ಲರು /
 ಜಂಬ ಕೊಚ್ಚಿಕೊಳ್ಳುತ್ತಿಹರು ಅವರು //
- 5 ನಸುಕಿ ಹಾಕುತಿಹರು ನಿನ್ನ ಪ್ರಜೆಯನು /
 ಹಿಂಸಿಸುತಿಹರು ನಿನ್ನ ಸ್ವಕೀಯರನು //
- 6 ವಧಿಸುತಿಹರು ವಿಧವೆಯರನು,
 ಪರದೇಶಿಯರನು /
 ಹತ್ಯಮಾಡುತಿಹರು ಗತಿಯಿಲ್ಲದ
 ಅನಾಥರನು //
- 7 ಅವರಾಡಿಕೊಳ್ಳುತ್ತಿಹರು ಪ್ರಭು ನೋಡನೆಂದು /
 ಯಕೋಬ್ಯರ ಸ್ವಾಮಿದೇವ ವಿಚಾರಿಸನೆಂದು //
- 8 ಮೂರ್ಖರೇ, ನಿಮಗೆ
 ಜ್ಞಾನೋದಯವಾಗುವುದಾವಾಗ? /
 ಪಶುಪ್ರಾಯರಾದ ಪ್ರಜೆಗಳು
 ಗಮನಿಸುವುದಾವಾಗ? //
- 9 ಕಿವಿಮಾಡಿದವನು ಕೇಳದಿರುವನೋ? /
 ಕಣ್ಣುಕೊಟ್ಟವನು ನೋಡದಿರುವನೋ? //
- 10 ರಾಷ್ಟ್ರಗಳನು ಖಂಡಿಸುವವನು
 ದಂಡಿಸದಿರುವನೋ? /
 ಮನುಜರಿಗೆ ಬುದ್ಧಿಕಲಿಸುವವನು
 ಬುದ್ಧಿಹೀನನೋ? //
- 11 ಮನುಜರಾಲೋಚನೆಗಳು ತಿಳಿದೇ ಇವೆ
 ಪ್ರಭುವಿಗೆ /
 ಉಸಿರಿನಷ್ಟೇ ವ್ಯರ್ಥವೆಂದು ಗೊತ್ತಿದೆ ಆತನಿಗೆ //
- 12 ಪ್ರಭು, ನಿನ್ನಿಂದ ಶಿಕ್ಷಿತನಾದ ಮಾನವ ಧನ್ಯ /

- ನಿನ್ನಿಂದ ಧರ್ಮೋಪದೇಶ ಪಡೆದವನು ಧನ್ಯ //
- 13 ನೆಮ್ಮದಿ ನೀಡುವೆ ಅವನು ಸಂಕಟದಲಿರುವಾಗ /
ದುರುಳರಿಗೆ ನೀನು ಗುಂಡಿಯನು
ತೋಡುವಾಗ //
- 14 ತಳ್ಳಿಬಿಡಲು ಪ್ರಭು ತನ್ನ ಜನರನು /
ಕೈಬಿಡನವನು ತನ್ನ ಸ್ವಕೀಯರನು //
- 15 ನ್ಯಾಯತೀರ್ಪು ಮರಳಿ ತಿರುಗುವುದು
ನೀತಿಯತ್ತ /
ನೇರಮನಸ್ಕರಲ್ಲ ಮಾಡುವರು ಅದನು
ಸಮರ್ಥ //
- 16 ದುರುಳರಿಗೆದುರಾಗಿ ನನ್ನ ಪಕ್ಷ
ವಹಿಸುವರಾರು? /
ಕೆಡುಕರಿಗೆ ವಿರುದ್ಧ ನನ್ನ ಪರ
ನಿಲ್ಲುವವರಾರು? //
- 17 ನನಗಿಲ್ಲದಿದ್ದರೆ ಪ್ರಭುವಿನ ಮರುಕ /
ಮನೆಯಾಗುತ್ತಿತ್ತೆನಗೆ ಅಧೋಲೋಕ //
- 18 ನನ್ನ ಕಾಲು ಜಾರಿಹೋಯಿತು
ಎನ್ನುವುದರೊಳಗೆ /
ನಿನ್ನ ಅಚಲಪ್ರೀತಿ, ಪ್ರಭು ನೆರವಾಯಿತೆನಗೆ //
- 19 ನನ್ನ ಅಂತರಂಗದಲಿ ಏಳಲು ಆಂದೋಲನ /
ತಂದಿತೆನ್ನ ಮನಕೆ ಆನಂದ ನಿನ್ನ ಸಾಂತ್ವನ //
- 20 ಅನ್ಯಾಯಸ್ಥಾಪಕರಿಗೂ ನಿನಗೂ
ಸಂಬಂಧವೆಲ್ಲಿ /
ಕೇಡನು ಕಲ್ಪಿಸುತ್ತಾರವರು ಶಾಸನದ
ಹೆಸರಿನಲ್ಲಿ //
- 21 ಹೊಂಚು ಹಾಕುವರವರು ನೀತಿವಂತರ
ಪ್ರಾಣಕೆ /
ಮರಣಶಿಕ್ಷೆ ವಿಧಿಸುವರವರು
ನಿರಪರಾಧಿಗಳಿಗೆ //
- 22 ನನಗೋ ಪ್ರಭುವೇ ಕಲ್ಲು ಕೋಟಿ /
ನನಗಾಶ್ರಯ ನೀಡುವ ಪೊರೆಬಂಡೆ //
- 23 ದಂಡಿಸುವನಾ ಕೆಡುಕರನು ಅವರ
ಕೆಟ್ಟತನಕ್ಕಾಗಿ /
ನಿರ್ಮೂಲ ಮಾಡುವನಾ ಜನರ
ದುಷ್ಟತನಕ್ಕಾಗಿ /
ನಮ್ಮೊಡೆಯ ದೇವನು ಸಂಹರಿಸಿ ಬಿಡುವನು
ಈ ಕಾರಣಕ್ಕಾಗಿ //

95 ಬನ್ನಿ, ಸ್ತುತಿಗೀತೆ ಹಾಡೋಣ

- ಬನ್ನಿ, ಪ್ರಭುವಿಗೆ /
ಜಯಘೋಷ ಮಾಡೋಣ ನಮ್ಮ ರಕ್ಷಕ
ದೇವನಿಗೆ //
- 2 ಆತನ ಸನ್ನಿಧಿ ಸೇರೋಣ
ಕೃತಜ್ಞತಾಸ್ತುತಿಯೊಂದಿಗೆ /
ಜಯಜಯಕಾರ ಮಾಡೋಣ
ಕೀರ್ತನೆಗಳಿಂದಾತನಿಗೆ //
- 3 ಏಕೆಂದರೆ ಪ್ರಭು ದೇವಾಧಿದೇವನು /
ದೇವರುಗಳೆಲ್ಲ ರಾಜಾಧಿರಾಜನು //
- 4 ಆತನ ಕೈಯಲ್ಲಿವೆ ಬುವಿಯಂತರಾಳಗಳು /
ಆತನವೇ ಪರ್ವತಗಳಾ ತುತ್ತತುದಿಗಳು //
- 5 ಸಮುದ್ರವು ಆತನದೆ-ಅದ ನಿರ್ಮಿಸಿದವ ಆತನೆ /
ಒಣನೆಲವು ಆತನದೆ-ಅದ ರೂಪಿಸಿದವ
ಆತನೆ //
- 6 ಬನ್ನಿ, ಆರಾಧಿಸೋಣ ಬನ್ನಿ, ಬಾಗಿ
ವಂದಿಸೋಣ /
ನಮ್ಮನು ಸೃಜಿಸಿದಾ ಪ್ರಭುವಿಗೆ
ಸಾಷ್ಟಾಂಗವೆರಗೋಣ //
- 7 ಆತನೆಮ್ಮ ದೇವರು, ನಾವು ಆತನ ಕೈಮಂದೆ /
ಆತನಿಂದಲೇ ಪಾಲನೆಪೋಷಣೆ ಪಡೆದ
ಜನತೆ //
- 8 ಆತನ ಕರೆಗೆ ಕಿವಿಗೊಟ್ಟರೆನಿತೋ ಒಳ್ಳಿತು
ನೀವಿಂದೇ /
ಕಲ್ಲಾಗಿಸಿಕೊಳ್ಳದಿರಿ ಹೃದಯವನು ನಿಮ್ಮ
ಪೂರ್ವಜರಂತೆ /
ಮೆರಿಬಾದಲಿ, ಮಸ್ಸಾ ಮರುಭೂಮಿಯಲಿ
ಅವರು ಮಾಡಿದಂತೆ //
- 9 ನೋಡಿದರಾದರೂ ನನ್ನ ಮಹತ್ಕಾರ್ಯಗಳನು /
ಅಲ್ಲವರು ಕೆಣಕಿದರು, ಪರಿಶೋಧಿಸಿದರು
ನನ್ನನು //
- 10 ನಲವತ್ತು ವರುಷ ಆ ಪೀಳಿಗೆಯ ಬಗ್ಗೆ
ನಾ ಬೇಸರಗೊಂಡೆ /
'ತಪ್ಪುಮನಸ್ಕರು ಇವರು, ನನ್ನ ಮಾರ್ಗವನು
ಮೆಚ್ಚರಿವರು' ಎಂದುಕೊಂಡೆ //
- 11 ಎಂತಲೆ ಸೇರರಿವರು ನನ್ನ ವಿಶ್ರಾಂತಿ ನೆಲೆ /
ಎಂದು ಸಿಟ್ಟಿನಿಂದ ಕೆರಳಿ ನಾ
ಶಪಥಮಾಡಿದೆ //

96 ಹೊಸಗೀತೆಯನು ಹಾಡಿರಿ

- ಪ್ರಭುವಿಗೆ /
ವಿಶ್ವವೆಲ್ಲವು ಹಾಡಲಿ ಆತನಿಗೆ //
- 2 ಪ್ರಭುವಿಗೆ ಹಾಡಿರಿ, ಆತನ ನಾಮವನು
ಕೊಂಡಾಡಿರಿ /
ಆತನ ಮುಕ್ತಿಮಾರ್ಗವನು ಪ್ರತಿನಿತ್ಯವೂ
ಸಾರಿರಿ //
- 3 ಪ್ರಸಿದ್ಧಪಡಿಸಿರಿ ಆತನ ಘನತೆಯನು
ರಾಷ್ಟ್ರಗಳಿಗೆ /
ಆತನದ್ಭುತ ಕಾರ್ಯಗಳನು ಸಕಲ
ಜನಾಂಗಗಳಿಗೆ //
- 4 ಏಕೆನೆ ಮಹಾತ್ಮನು ಪ್ರಭು, ಬಲು
ಸ್ತುತೃಹನು /
ಸಕಲ ದೇವರುಗಳಿಗಿಂತಲೂ ಘನ
ಗಂಭೀರನು //
- 5 ಶೂನ್ಯ ಪ್ರತಿಮೆಗಳು ಅನ್ಯರಾಷ್ಟ್ರಗಳ
ದೇವರುಗಳೆಲ್ಲ /
ಪ್ರಭುವಿನಿಂದಲೇ ಉಂಟಾಯಿತು ಆಕಾಶ
ಮಂಡಲವೆಲ್ಲ //
- 6 ಇವೆ ಮಹಿಮೆ, ಮಹತ್ವ, ಆತನ ಸನ್ನಿಧಿಯಲಿ /
ಶಕ್ತಿಸೌಂದರ್ಯ ಆತನ ಗರ್ಭಗುಡಿಯಲಿ //
- 7 ಶಕ್ತಿಸಾಮರ್ಥ್ಯ ಪ್ರಭುವಿನದೇ ಎಂದು /
ಜಗದ ರಾಷ್ಟ್ರಗಳು ಘನಪಡಿಸಲಿ ಆತನನು
ಎಂದೆಂದು //
- 8 ಆತನ ನಾಮಕೆ ತನ್ನಿ ಘನತೆಗೌರವವನು /
ಆತನ ಮಂದಿರಕೆ ಬನ್ನಿ ಕಾಣಿಕೆ ಹೊತ್ತು //
- 9 ಪ್ರಭುವಿಗೆ ಮಣಿಯಿರಿ ಪವಿತ್ರ
ವಸ್ತುಧಾರಿಗಳಂತೆ /
ಅಂಜಿಕೆಯಿಂದ ನಡುಗಲಿ ಜಗವಿಡೀ ಆತನ
ಮುಂದೆ //
- 10 ಪ್ರಭು ರಾಜನೆಂದು ಸಾರಿರಿ ರಾಷ್ಟ್ರಗಳಿಗೆ /
ಕದಲದ ಸ್ಥಿರತೆಯನು ಇತ್ತಿಹನು ಧರೆಗೆ /
ನ್ಯಾಯವಾದ ತೀರ್ಪು ಕೊಡುವನು ಜನಾಂಗಕೆ //
- 11 ಹರ್ಷಿಸಲಿ ಆಕಾಶವು, ಸಂತೋಷಿಸಲಿ
ಭೂಲೋಕವು /
ಗರ್ಜಿಸಲಿ ಸಮುದ್ರವು ಮತ್ತು
ಅದರೊಳಿರುವುದೆಲ್ಲವು //

- 12 ಉಲ್ಲಾಸಿಸಲಿ ಹೊಲಗದ್ದೆಗಳು,
 ಪೈರುಪಚ್ಚೆಗಳು /
 ಹರ್ಷಧ್ವನಿಗೈಯಲಿ ಕಾಡಿನ ಫಲವೃಕ್ಷಗಳು //
- 13 ಪ್ರಭು ಧರೆಗೆ ನ್ಯಾಯತೀರಿಸಲು ಬಂದೇ
 ಬರುವನು ಖರೆಯಾಗಿ /
 ಜಗಕು, ಜನತೆಗು ತೀರ್ಪಿಸುವನು
 ನೀತಿನಿಯಮಾನುಸಾರವಾಗಿ //

ಪ್ರಭುವಿನದೇ ಪರಮೋನ್ನತ ರಾಜ್ಯಾಧಿಕಾರ

97 ಇದೆ ಪ್ರಭುವಿನ ಕೈಯಲಿ

- ರಾಜ್ಯಾಧಿಕಾರ /
 ಉಲ್ಲಾಸಿಸಲಿ ಧರಣಿಮಂಡಲದಾದ್ಯಂತ /
 ಸಂತೋಷಿಸಲಿ ಕಡಲಿನ ದ್ವೀಪಗಳೆಲ್ಲ //
- 2 ಇವೇ ಮುಗಿಲೂ ಕಾರ್ಮುಗಿಲೂ ಆತನ
 ಸುತ್ತಲು /
 ನ್ಯಾಯ-ನೀತಿ ಆತನ
 ಗದ್ದುಗೆಯಸ್ತಿವಾರಗಳು //
- 3 ಚಲಿಸುತ್ತಿದೆ ಬೆಂಕಿ ಆತನ ಮುಂದುಗಡೆ /
 ಸುಡುತ್ತದೆ ಆತನ ವೈರಿಗಳನು ಎಲ್ಲೆಡೆ //
- 4 ಇಳೆಯನು ಬೆಳಗಿಸುತ್ತದೆ ಆತನ ಮಿಂಚು /
 ನಡುಗುತ್ತದೆ ಭೂಮಿ ಅದಕೆ ಬೆಚ್ಚುಬಿದ್ದು //
- 5 ಸಾರ್ವಭೌಮನಾದ ಪ್ರಭುವಿನ ಮುಂದೆ /
 ಕರಗುತ್ತವೆ ಬೆಟ್ಟಗುಡ್ಡಗಳು ಮೇಣದಂತೆ //
- 6 ಘೋಷಿಸುತ್ತದೆ ಗಗನಮಂಡಲ ಆತನ
 ನೀತಿಯನು /
 ಕಾಣುತ್ತವೆ ಸಕಲ ಜನಾಂಗ ಆತನ
 ಮಹಿಮೆಯನು //
- 7 ನಾಚಲಿ ವ್ಯರ್ಥವಿಗ್ರಹಗಳನು ಪೂಜಿಸಿ
 ಹಿಗ್ಗುವವರು /
 ಪ್ರಭುವಿಗೆ ಅಡ್ಡಬೀಳಲಿ ಆ ದೇವರುಗಳೆಲ್ಲರು //
- 8 ಪ್ರಭು, ನಿನ್ನ ನ್ಯಾಯತೀರ್ಪನು ಕುರಿತು /
 ಸಿಯೋನ್ ನಗರವು ಆನಂದಪಟ್ಟಿತು /
 ಜುದೇಯ ಪ್ರಾಂತ್ಯವು ಹರ್ಷಗೊಂಡಿತು //
- 9 ಸರ್ವಾಧಿಕಾರಿ ನೀನು ಲೋಕಕ್ಕೆಲ್ಲಾ /
 ಮಹೋನ್ನತನು ನೀನು ದೇವರುಗಳಿಗೆಲ್ಲಾ //
- 10 ಕೇಡನು ಹಗೆಮಾಡುವವನಿಗೆ ಪ್ರಭು ಒಲವನು /
 ತನ್ನ ಭಕ್ತರ ಪ್ರಾಣವನು ಕಾಪಾಡುವನು /
 ದುಷ್ಟರ ಕೈಯಿಂದವರನು ಬಿಡಿಸುವನು //
- 11 ಉದಯವಾಗುವುದು ಜ್ಯೋತಿ ಸಜ್ಜನರಿಗೆ /

- ಆನಂದವಿದೆ ಯಥಾರ್ಥ ಹೃದಯಿಗಳಿಗೆ //
 12 ಸಜ್ಜನರೇ, ಪ್ರಭುವಿನಲಿ ಆನಂದಿಸಿರಿ /
 ಆತನ ಶ್ರೀನಾಮವನು ಕೊಂಡಾಡಿರಿ //

ಪ್ರಭು : ಪೃಥ್ವೀಪತಿ - ನ್ಯಾಯಾಧಿಪತಿ

98 ಹಾಡಿರಿ ಪ್ರಭುವಿಗೆ

- ಹೊಸಗೀತೆಯೊಂದನು /
 ಎಸಗಿಹನಾತನು ಪವಾಡಕಾರ್ಯಗಳನು /
 ಗಳಿಸಿತಾತನ ಕೈ ಪೂತಭುಜ ಗೆಲುವನು //
- 2 ಪ್ರಕಟಿಸಿಹನಾ ಪ್ರಭು ತನ್ನ ಮುಕ್ತಿವಿಧಾನವನು /
 ರಾಷ್ಟ್ರಗಳಿಗೆ ತೋರಿಸಿಹನು ಜೀವೋದ್ಧಾರಕಾ
 ಶಕ್ತಿಯನು //
- 3 ಕಂಡು ಬಂದಿತು ಜಗದ ಎಲ್ಲೆಲ್ಲೆಗೆ /
 ನಮ್ಮ ದೇವ ಸಾಧಿಸಿದ ಜಯಗಳಿಕೆ //
 ಸ್ಮರಿಸಿಕೊಂಡನಾ ಪ್ರಭು ತನ್ನ ಪ್ರೀತಿಯನು /
 ಇಸ್ರಾಯೇಲ್ ಕುಲದ ಬಗ್ಗೆ ತನ್ನ
 ಸತ್ಯತೆಯನು //
- 4 ಭೂನಿವಾಸಿಗಳೇ, ಮಾಡಿರಿ ಜಯಕಾರ
 ಪ್ರಭುವಿಗೆ /
 ಮುದದಿ ಹಾಡಿರಿ, ಮಾಡಿರಿ ಸುಮಧುರ
 ಭಜನೆ //
- 5 ಪ್ರಭುವನು ಸ್ತುತಿಸಿರಿ ಕಿನ್ನರಿಯೊಂದಿಗೆ /
 ಭಜಿಸಿರಿ ಆತನನು ವಾದ್ಯಮೇಳದೊಂದಿಗೆ //
- 6 ಊದಿರಿ ಕೊಂಬನು, ತುತೂರಿಯನು /
 ಉದ್ದೋಷಿಸಿರಿ ಪ್ರಭು ರಾಜನನು //
- 7 ಗರ್ಜಿಸಲಿ ಸಮುದ್ರವು ಅದರಲ್ಲಿರುವುದೆಲ್ಲವು /
 ಕೀರ್ತಿಸಲಿ ಜಗವು, ಅದರೊಳು ವಾಸಿಸುವ
 ಜನರೆಲ್ಲರು //
- 8 ಚಪ್ಪಾಳೆ ಹೊಡೆಯಲಿ ನದಿಗಳು /
 ತಟ್ಟಾಡಲಿ ಬೆಟ್ಟಗುಡ್ಡಗಳು //
- 9 ಏಕೆನೆ ಬರುವನಾತ ಇಹಲೋಕಕೆ
 ನ್ಯಾಯತೀರಿಸಲು /
 ಜಗಕು, ಜನತೆಗು, ನ್ಯಾಯನೀತಿಗನುಸಾರ
 ತೀರ್ಪುಕೊಡಲು //

ಪರಮ ಪವಿತ್ರನು ನಮ್ಮ ದೇವರು

99 ವಹಿಸಿಹನು ಪ್ರಭು

- ರಾಜ್ಯಾಧಿಕಾರವನು :
 ನಡುಗುತಿಹುದು ಜನಾಂಗವು /

ಕೆರೂಬಿಯರ ಮಧ್ಯೆ ಆಸೀನನಾಗಿಹನು:

ಕಂಪಿಸುತಿಹುದು ಜಗವು //

2 ಸಿಯೋನಿನಲಿ ಪ್ರಭು ಶ್ರೇಷ್ಠನು /

ರಾಷ್ಟ್ರಗಳಲ್ಲೆಲ್ಲಾ ಉತ್ಕೃಷ್ಟನು //

3 ಆತ ಪರಮ ಪವಿತ್ರನು, ಸ್ತುತಿಸಲಿ ಅವರೆಲ್ಲರು /

ಆತ ಘನಗಂಭೀರನು, ಸ್ತುತಿಸಲಿ ಆತನ

ಶ್ರೀನಾಮವನು //

4 ಶಕ್ತಿಸ್ವರೂಪಿಯೇ, ನ್ಯಾಯಪ್ರಿಯ ರಾಜನೇ /

ನ್ಯಾಯ ನೀತಿ, ಯಥಾರ್ಥತೆಗೆ ಸ್ಥಾಪಕ ನೀನೆ /

ಇಸ್ರಾಯೇಲ ವಂಶಕ್ಕೆದನು ಮನದಟ್ಟಾಗಿಹಿದವ

ನೀನೆ //

5 ಪರಮ ಪಾವನನು ನಮ್ಮ ಸ್ವಾಮಿ ದೇವನು /

ಹೊಗಳಿರಿ, ಆತನ ಪಾದಪೀಠಕ್ಕೆ ಅಡ್ಡಬೀಳಿರಿ

ನೀವೆಲ್ಲರು //

6 ಪ್ರಭುವಿನ ಯಾಜಕರು, ಮೋಶೆ ಮತ್ತು

ಆರೋನನು /

ಸಮುವೇಲನು ಸಹ ಆತನ ಶರಣರಲಿ ಒಬ್ಬನು /

ಪ್ರಾರ್ಥಿಸಲು ಇವರು, ಪ್ರಭುವು

ಸದುತ್ತರಿಸಿದನು //

7 ಮೇಘಸ್ತಂಭದಲ್ಲಿದ್ದು ಅವರೊಡನೆ

ಮಾತಾಡಿದನು /

ಕೈಗೊಂಡರು ಅವರು ಆತನಿತ್ತ

ವಿಧಿನಿಯಮಗಳನು //

8 ಸ್ವಾಮಿ ದೇವಾ, ನೀನವರಿಗೆ ಸದುತ್ತರ

ಪಾಲಿಸಿದೆ /

ತಪ್ಪನು ದಂಡಿಸಿದೆಯಾದರೂ ಕ್ಷಮಿಸುವ

ದೇವನಾಗಿದ್ದೆ //

9 ಘನಪಡಿಸಿರೆಮ್ಮ ಸ್ವಾಮಿ ದೇವನನು /

ಶ್ರೀಪರ್ವತದಲಿ ವಂದಿಸಿ ಆತನನು /

ಪರಮಪವಿತ್ರನು ಆ ನಮ್ಮ ದೇವನು //

ಉಪಕಾರ ಸ್ಮರಣೆ

100 ಭೂನಿವಾಸಿಗಳೇ,

ಜಯಘೋಷಮಾಡಿ

ಪ್ರಭುವಿಗೆ /

2 ಅತಿ ಸಂತೋಷದಿಂದ ಸೇವೆ ಮಾಡಿ

ಆತನಿಗೆ /

ಹಾಡುತ, ಪಾಡುತ, ಬನ್ನಿ ಆತನ

ಸನ್ನಿಧಿಗೆ //

- 3 ಪ್ರಭುವೇ ದೇವರೆಂಬುದನು ಮರೆತುಬಿಡಬೇಡಿ
ನೀವು /
ನಮ್ಮ ಸೃಷ್ಟಿಕರ್ತ ಆತನು, ಆತನವರು ನಾವು /
ಆತನ ಜನ, ಆತನೆ ಮೇಯಿಸುವ ಕುರಿಗಳು,
ನಾವು //
- 4 ಆತನ ಗೃಹದ್ವಾರವನು ಪ್ರವೇಶಿಸಿ
ಧನ್ಯವಾದದೊಂದಿಗೆ /
ಆತನ ಆವರಣದಲಿ ನಿಲ್ಲಿರಿ
ಸ್ತುತಿಸ್ತೋತ್ರಗಳೊಂದಿಗೆ /
ಆತನ ನಾಮವನು ಕೊಂಡಾಡಿ
ಉಪಕಾರಸ್ಮರಣೆಯೊಂದಿಗೆ //
- 5 ಹೌದು, ಪ್ರಭುವೆನಿತೋ ಒಳ್ಳೆಯವನು /
ಇರುವುದಾತನ ಪ್ರೀತಿ ಯುಗಯುಗಕು /
ಆತನ ಸತ್ಯತೆ ತಲತಲಾಂತರಕು //

ರಾಜಶ್ರೇಷ್ಠನ ಪ್ರತಿಜ್ಞೆ

101 ಪ್ರೀತಿನೀತಿಗಳ ಕುರಿತು

- ಹಾಡುವೆನು /
ಹೇ ಪ್ರಭೂ, ನಿನ್ನನೆ ಹಾಡಿಹೊಗಳುವೆನು//
- 2 ಸನ್ಮಾರ್ಗದಲೇ ನಾ ನಡೆಯುವೆನು /
ನನಗೆಂದು ನೀಡುವೆ ದರ್ಶನವನು? /
ಮನೆಯೊಳಗೂ ಶುದ್ಧಹೃದಯಿ ನಾನು //
- 3 ನೀಚಕಾರ್ಯಗಳನು ನಾ ವೀಕ್ಷಿಸಲಾರೆ /
ಅಧರ್ಮಗಳ ನಡೆಯನು ನಾ ಸಹಿಸಲಾರೆ /
ಅಂಧವರ ಸಹವಾಸವನು ನಾ ತಾಳಲಾರೆ //
- 4 ನನ್ನಬಿಟ್ಟು ತೊಲಗಲಿ ಮೂರ್ಖತನ /
ನನಗೆ ಹತ್ತದೆಯಿರಲಿ ಕೆಟ್ಟತನ //
- 5 ಸಂಹರಿಸುವೆನು ನೆರೆಯವನ ಮೇಲೆ ಅಪವಾದ
ಹೊರಿಸುವವನನು /
ಸಹಿಸಲಾರೆ ಸೊಕ್ಕಿದಕಣ್ಣು, ಕೊಬ್ಬಿದ ಮನ
ಉಳ್ಳಂಥವನನು //
- 6 ಆರಿಸಿಕೊಳ್ಳೆನು ನಾಡಿನ ಸಜ್ಜನರನು /
ಇರಿಸಿಕೊಳ್ಳೆನು ನನ್ನೊಡನೆ ವಾಸಿಸಲವರನು /
ಸನ್ಮಾರ್ಗಿಯೆ ನನ್ನ ಸೇವಕನಾಗಿರುವನು //
- 7 ಮೋಸಗಾರನು ವಾಸಮಾಡನು ನನ್ನ
ನಿವಾಸದಲಿ /
ಸುಳ್ಳುಗಾರನು ನಿಲ್ಲಲಾರನು ನನ್ನ
ಸಮ್ಮುಖದಲಿ //
- 8 ಇಲ್ಲಮಾಡುವೆನು ಕೆಡುಕರನು ಪ್ರಭುವಿನಾ

ನಗರದೊಳಗೆ /
ನಾಶಮಾಡುವೆನು ನಾಡಿನ ದುರುಳರನು
ದಿನದಿನಗಳೊಳಗೆ //

ದುಃಖಿತನ ದೀನ ಪ್ರಾರ್ಥನೆ

102

ಕಿವಿಗೊಡು ಪ್ರಭು, ನನ್ನ

ಪ್ರಾರ್ಥನೆಗೆ /

ನನ್ನ ಕೂಗು ಸೇರಲಿ ನಿನ್ನ ಬಳಿಗೆ //

2 ಕಷ್ಟಕಾಲದೊಳು ವಿಮುಖನಾಗಬೇಡ

ನೀನೆನಗೆ /

ಕಿವಿಗೊಡು, ಮೊರೆಯಿಡುವಾಗಲೆ, ಸದುತ್ತರಿಸು
ಬೇಗನೆ //

3 ಮಾಯವಾಗುತ್ತಿದೆ ನನ್ನೀ ಜೀವಮಾನ

ಹೊಗೆಯಂತೆ /

ಉರಿಯುತ್ತಿವೆ ಎನ್ನೆಲುಬುಗಳು ಒಲೆಯಲ್ಲಿಟ್ಟ
ಕೊರಡಿನಂತೆ //

4 ಬಿಸಿಲಿಗೆ ಬಾಡಿದ ಹುಲ್ಲಿನಂತಿದೆ ಎನ್ನೆದೆ /

ತಿಂಡಿತಿರ್ಥವನುಣ್ಣಲೂ ನಾ ಮರೆತು
ಹೋದೆ //

5 ಕೂಗಿ ನಾ ನಿಟ್ಟುಸಿರಿಟ್ಟೆ /

ಎಲುಬು ತೊಗಲು ಆಗಿಬಿಟ್ಟೆ //

6 ಅಡವಿಯ ರಣಹದ್ದಿಗೆ ಸಮನಾದೆ /

ಹಾಳೂರಿನ ಗೂಗೆಯ ಹಾಗಾದೆ //

7 ಮನೆಮೇಲಿನ ಒಂಟಿ ಪಕ್ಷಿಯಾದೆ /

ಬಳಲುತ್ತಿರುವೆನು ನಿಂದ್ರೆಯಿಲ್ಲದೆ //

8 ವೈರಿಗಳು ದಿನವಿಡೀ ನನ್ನ ನಿಂದಿಸುತ್ತಿಹರು /

ದ್ವೇಷಿಗಳು ನನ್ನ ಹೆಸರೆತ್ತಿ ಶಪಿಸುತ್ತಿಹರು //

9 ಬೂದಿಯೇ ನನಗೆ ಆಹಾರವಾಯಿತು /

ಪಾನದಲಿ ಕಣ್ಣೀರು ಮಿಶ್ರವಾಯಿತು //

10 ನಿನ್ನ ಕೋಪತಾಪಗಳೆ ಕಾರಣ ಇದಕ್ಕೆಲ್ಲಾ /

ನನ್ನನು ಮೇಲಕ್ಕೆತ್ತಿ ಬಿಸಾಡಿಬಿಟ್ಟಿರುವೆಯಲ್ಲಾ //

11 ನನ್ನ ಬಾಳು ಬೈಗಿನ ನೆರಳಂತೆ /

ನಾನಿರುವೆ ಬಾಡಿದ ಹುಲ್ಲಿನಂತೆ //

12 ನೀನಾದರೋ ಪ್ರಭು, ಸದಾ ಸಿಂಹಾಸನಾರೂಢ /

ಮಾಳ್ವರು ತಲತಲಾಂತರಕು ನಿನ್ನ

ನಾಮಸ್ಮರಣ //

13 ಎದ್ದು ಸಿಯೋನಿಗೆ ತೋರು ಸೌಜನ್ಯತೆ /

ಅದಕ್ಕೆ ದಯೆತೋರಿಸುವ ಸಮಯವಿದೇ /

ನಿಯಮಿತ ಕಾಲವಿದೋ ಬಂದುಬಿಟ್ಟಿದೆ //

- 14 ಕಲ್ಲುಕುಪ್ಪೆಯಾಗಿದ್ದರೂ ನಿನ್ನ ಭಕ್ತರಿಗದು
ಪ್ರಿಯ /
ಅದರ ವಿನಾಶವನು ಕಂಡು ಕರಗಿಹೋಗಿದೆ
ಹೃದಯ /
- 15 ಹೆದರುವುವು ಪ್ರಭುವೆಂಬ ನಿನ್ನ ನಾಮಕೆ
ಜನಾಂಗಗಳು /
ಭಯಪಡುವರು ನಿನ್ನ ಪ್ರತಾಪಕೆ ಭೂ
ರಾಜರುಗಳು //
- 16 ಏಕೆನೆ ಪುನರುದ್ಧರಿಸುವನು ಸಿಯೋನನು /
ಪ್ರತ್ಯಕ್ಷಮಾಡುವನಾತ ತನ್ನ ಮಹಿಮೆಯನು //
- 17 ತಿರಸ್ಕರಿಸನಾತ ನಿರ್ಗತಿಕರ ಮೊರೆಯನು /
ನೆರವೇರಿಸದೆ ಬಿಡನು ಅವರ ಕೋರಿಕೆಯನು //
- 18 ಮುಂದಣ ಸಂತತಿಗಿದು ಶಾಸನವಾಗಿರಲಿ /
ಮುಂದೆ ಹುಟ್ಟುವ ಪ್ರಜೆ ಪ್ರಭುವನು
ಹೊಗಳಲಿ //
- 19 ಭೂಲೋಕವನು ವೀಕ್ಷಿಸಿದನು ಪ್ರಭು
ಪರಲೋಕದಿಂದ /
ದೃಷ್ಟಿಸಿದನು ತನ್ನ ಉನ್ನತ ಪವಿತ್ರಸ್ಥಾನದಿಂದ //
- 20 ಆಲಿಸಿದಾತನು ಬಂಧಿತರ ಗೋಳಾಟವನು /
ಬಿಡಿಸಿಹನು ಮರಣತೀರ್ಪಿಗೆ
ಗುರಿಯಾದವರನು //
- 21 ಹೀಗೆ ಪ್ರಭುವಿಗಾರಾಧನೆ ಸಲ್ಲಿಸಲು /
ಜನಾಂಗಗಳೂ ರಾಜ್ಯಗಳೂ ಕೂಡಿರಲು /
- 22 ಹೊಗಳಲಾಗುವುದು ಪ್ರಭುವಿನ ನಾಮ
ಸಿಯೋನಿನಲಿ /
ಆತನ ಗುಣಗಾನವಿರುವುದು ಆ
ಜೆರುಸಲೇಮಿನಲಿ //
- 23 ನಡುಹಾದಿಯಲೆ ಕುಂದಿಸಿಹನು ಪ್ರಭು ನನ್ನ
ಬಲವನು /
ಕಡಿಮೆಮಾಡಿಬಿಟ್ಟಿಹನು ಆತ ನನ್ನ
ಆಯುಷ್ಯವನು //
- 24 ಎಂತಲೆ ನಾನು: “ಅರ್ಧಾಯುಷ್ಯದಲೆ
ನನ್ನೊಯ್ಯಬೇಡ ದೇವಾ /
ತಲತಲಾಂತರದವರೆಗೂ ನಿನ್ನ ವರುಷಗಳು
ಉಳಿದಿವೆಯಲ್ಲಾ //
- 25 ಆದಿಯಲೆ ನೀ ಭುವಿಗೆ ಅಸ್ತಿವಾರ ಹಾಕಿದೆ /
ಗಗನಮಂಡಲವು ಸಹ ನಿನ್ನ ಸೃಷ್ಟಿಯಾಗಿದೆ //
- 26 ನೀನಾದರೋ ಉಳಿದಿರುವೆ, ಅವೋ
ಅಳಿದುಹೋಗುವುವು /
ಹಳೆಯದಾಗುತ್ತವೆ ಬಟ್ಟಿಯಂತೆ ಅವೆಲ್ಲವು /

ಉಡುಪಿನಂತೆ ಬದಲಿಸುತ್ತ, ಮಾರ್ಪಡುತ್ತವೆ
ಅವು //

27 ನೀನಂತೂ ಬದಲಾಗದೆ ಇರುವೆಯಯ್ಯಾ /
ನಿನ್ನ ವರುಷಗಳಿಗೆ ಮುಗಿವೇ ಇಲ್ಲವಯ್ಯಾ //

28 ಬಾಳುವರು ನಿನ್ನ ದಾಸರ ಮಕ್ಕಳು
ಸುರಕ್ಷಿತವಾಗಿ /
ಇರುವುದವರ ಸಂತತಿ ನಿನ್ನ ಸಮ್ಮುಖದಲಿ
ಸ್ಥಿರವಾಗಿ //

ದಯಾಳು ದೇವನ ಉಪಕಾರ ಸ್ಮರಣೆ

103 ಭಜಿಸು ನನ್ನ ಮನವೇ,

- ಭಜಿಸು ಪ್ರಭುವನು /
ನನ್ನ ಅಂತರಂಗವೇ, ಭಜಿಸು ಆತನನು /
ನೆನೆ ಆತನ ಪರಮಪಾವನ ನಾಮವನು //
- 2 ಭಜಿಸು ನನ್ನ ಮನವೇ, ಭಜಿಸು ಪ್ರಭುವನು /
ಮರೆಯದಿರು ಆತನ ಉಪಕಾರಗಳೊಂದನು //
- 3 ಮನ್ನಿಸುವನಾತ ನನ್ನ ದೋಷಗಳನು /
ವಾಸಿಮಾಡುವನು ನನ್ನ ರೋಗಗಳನು //
- 4 ಉಳಿಸುವನು ಪಾತಾಳದ ಕೂಪದಿಂದ ನನ್ನನು /
ಮುಡಿಸುವನೆನಗೆ ದಯದಾಕ್ಷಿಣ್ಯದ
ಮುಕುಟವನು //
- 5 ಒಳ್ಳೆಯವುಗಳಿಂದ ತುಂಬಿಸುವನು ನನ್ನ
ಜೀವಮಾನವನು /
ಪುನರುಜ್ಜೀವನಗೊಳಿಸುವನು ಗರುಡನಂತೆ ನನ್ನ
ಯೌವನವನು //
- 6 ಸಾಧಿಸುವನು ಪ್ರಭು ನ್ಯಾಯನೀತಿಯನು /
ದೊರಕಿಸುವನು ಶೋಷಿತರಿಗೆ ನ್ಯಾಯವನು //
- 7 ತೋರಿಸಿದಾತ ತನ್ನ ಮಾರ್ಗವನು ಮೋಶೆಗೆ /
ತನ್ನ ಮಹತ್ಕಾರ್ಯಗಳನು ಇಸ್ರಾಯೇಲರಿಗೆ //
- 8 ಪ್ರಭು ದಯಾಳು, ಕೃಪಾಪೂರ್ಣನು /
ಸಹನಶೀಲನು, ಪ್ರೀತಿಮಯನು //
- 9 ಆತನು ಸದಾ ತಪ್ಪು ಹುಡುಕುವವನಲ್ಲ /
ನಿತ್ಯಕು ಕೋಪ ಇಟ್ಟುಕೊಳ್ಳುವವನಲ್ಲ //
- 10 ನಮ್ಮ ಪಾಪಗಳಿಗೆ ತಕ್ಕಂತೆ ಆತ ವರ್ತಿಸಲಿಲ್ಲ /
ನಮ್ಮ ಅಪರಾಧಗಳಿಗೆ ತಕ್ಕಹಾಗೆ
ದಂಡಿಸಲಿಲ್ಲ //
- 11 ಆಕಾಶಮಂಡಲವು ಭೂಮಿಯಿಂದೆಷ್ಟೋ
ಉನ್ನತ /
ದೈವಭಯವುಳ್ಳವರಿಗೆ ಆತನ ಕೃಪೆ ಅಷ್ಟೇ

- ಸನ್ನುತ //
- 12 ಪಡುವಣದಿಂದ ಮೂಡಣವೆಷ್ಟೋ ದೂರ /
 ದೂಡಿದನಾತ ನಮ್ಮ ಪಾಪಗಳನು ಅಷ್ಟು
 ದೂರ //
- 13 ತಂದೆ ಕರುಣೆ ತೋರಿಸುವಂತೆ ಮಕ್ಕಳಿಗೆ /
 ಕನಿಕರಿಸುವನಾತ ತನಗೆ ಅಂಜುವವರಿಗೆ //
- 14 ಏಕೆನೆ, ನಮ್ಮ ಸ್ವಭಾವವನು ಆತನು ಬಲ್ಲ /
 ನಾವು ಹುಡಿಮಣ್ಣೆಂದವನಿಗೆ ತಿಳಿದಿದೆಯಲ್ಲಾ //
- 15 ಮಾನವನ ಆಯುಷ್ಯಾಲ ಹುಲ್ಲಿಗೆ ಸಮಾನ /
 ಹೊಲದ ಹೂವಿನಂತೆ ಅವನ
 ಬೆಡಗುಬಿನ್ನಾಣ //
- 16 ಬಿದ್ದುಹೋಗುವುದಾ ಹೂವು ಗಾಳಿಯ
 ಬಡಿತಕ್ಕೆ /
 ಅದರ ಗುರುತೂ ಇರದಲ್ಲ ಮರಳಿ
 ನೋಡಲಿಕ್ಕೆ //
- 17 ಭಯಭಕ್ತರಿಗೆ ಪ್ರಭುವಿನ ಪ್ರೀತಿಯಾದರೋ
 ಯುಗಯುಗಾಂತರಕು /
 ಅವರ ಮಕ್ಕಳ ಮಕ್ಕಳಿಗೆ ಆತನ ನೀತಿಯು
 ತಲತಲಾಂತರಕು //
- 18 ಅಂತೆಯೇ ಆತನ ನಿಬಂಧನೆಗಳನು
 ಕೈಗೊಳ್ಳುವವರಿಗೆ /
 ಆತನ ವಿಧಿನಿಯಮಗಳು ನೆನಪಿನಲ್ಲಿಟ್ಟು
 ನಡೆವವರಿಗೆ //
- 19 ಸ್ಥಾಪಿಸಿಹನು ಪ್ರಭು ಸ್ವರ್ಗದೊಳು
 ಸಿಂಹಾಸನವನು /
 ಎಲ್ಲದರ ಮೇಲೆ ನಡೆಸುತಿಹನು
 ರಾಜ್ಯಾಡಳಿತವನು //
- 20 ಭಜಿಸಿರಿ ಪ್ರಭುವನು ದೇವದೂತರುಗಳೇ /
 ಆತನ ಆಣತಿ ಪಾಲಿಪ ಪರಾಕ್ರಮಿಗಳೇ /
 ಆತನ ನುಡಿಯಂತೆಯೇ ನಡೆಯುವ
 ಜನಾಂಗಗಳೇ //
- 21 ಪ್ರಭುವನು ಭಜಿಸಿರಿ ಆತನ ಸೇನೆಗಳೇ /
 ಭಜಿಸು ಪ್ರಭುವನು, ಓ ಎನ್ನಮನವೇ //
- 22 ಭಜಿಸಿರಿ ಪ್ರಭುವನು ಆತನ ಸೃಷ್ಟಿಗಳೇ /
 ಆತನ ಅಧಿಕಾರದಲ್ಲಹ ಸಕಲ ವಸ್ತುಗಳೇ /
 ಭಜಿಸು ಪ್ರಭುವನು, ಓ ಎನ್ನಮನವೇ //

104 ಭಜಿಸು ನನ್ನ ಮನವೇ,

- ಭಜಿಸು, ಪ್ರಭುವನು /
 ಪ್ರಭು, ನನ್ನ ದೇವಾ, ನೀ ಸರ್ವೋತ್ತಮನು /
 ಮಹಿಮೆ ಪ್ರತಾಪಗಳಿಂದ ಭೂಷಿತನು //
- 2 ತೊಟ್ಟುಕೊಂಡಿರುವೆ ಬೆಳಕನೇ ಬಟ್ಟಿಯಂತೆ /
 ಹರಡಿಸಿರುವೆ ಆಗಸವನು ಗುಡಾರದಂತೆ //
- 3 ನಿರ್ಮಿಸಿರುವೆ ನಿನ್ನ ಭವನವನು ಜಲದ ಮೇಲೆ /
 ಮಾಡುವೆ ಸಂಚಾರ ಮಾರುತನ ರೆಕ್ಕೆಗಳ
 ಮೇಲೆ /
 ನಿನಗೆ ರಥವಾಹನಗಳು ಆ ಮುಗಿಲು
 ಮೋಡಗಳೇ //
- 4 ಗಾಳಿಗಳೇ ನಿನಗೆ ದೂತರುಗಳು /
 ಅಗ್ನಿಜ್ವಾಲೆಗಳೇ ಆಳುಗಳು //
- 5 ಬುವಿಯನು ತಳಹದಿಯ ಮೇಲೆ ಸ್ಥಾಪಿಸಿರುವೆ /
 ಅದೆಂದಿಗೂ ಕದಲದಂತೆ ಮಾಡಿರುವೆ //
- 6 ಅದಕ್ಕೆ ಹೊದಿಸಿರುವೆ ಸಾಗರವೆಂಬ ವಸ್ತವನು /
 ಆ ಜಲರಾಶಿಗಳು ಮುಳುಗಿಸಿವೆ ಬೆಟ್ಟಗಳನು //
- 7 ತಲೆದೋರಿತು ಜಲ ನಿನ್ನ ಗದರಿಕೆಗೆ /
 ಹೆದರಿ ಹಿಂಜರಿಯಿತು ನಿನ್ನ ಗರ್ಜನೆಗೆ //
- 8 ತಲೆದೋರಿದವು ಬೆಟ್ಟಗುಡ್ಡಗಳು /
 ತುಂಬಿಕೊಂಡವು ಹಳ್ಳಕೊಳ್ಳಗಳು /
 ಅವೇ ನೀ ನೇಮಿಸಿದ ಸ್ಥಳಗಳು //
- 9 ಗೊತ್ತುಮಾಡಿರುವೆ ಆ ಜಲರಾಶಿಗೆ
 ಮೇರೆಯನು /
 ಅವು ಮತ್ತೆ ಮುಚ್ಚದಂತೆ ಮಾಡಿರುವೆ
 ಭೂಮಿಯನು //
- 10 ಬುಗ್ಗೆಗಳು ಚಿಮ್ಮಿ ಓಡಮಾಡುವೆ ತಗ್ಗುಗಳಲಿ /
 ನದಿಗಳ ಹರಿಯಮಾಡುವೆ ಗುಡ್ಡಗಳ
 ನಡುವೆಯಲಿ //
- 11 ನೀರ ನೀಡುವವು ಕುಡಿಯಲಿಕ್ಕೆ
 ಕಾಡುಮೃಗಗಳಿಗೆ /
 ದಾಹ ನೀಗಿಸಿಕೊಳ್ಳಲು ಆ ಕಾಡುಕತ್ತೆಗಳಿಗೆ //
- 12 ಅವುಗಳ ಅರುಗಲ್ಲೇ ಇವೆ ಹಕ್ಕಿಗಳ
 ಗೂಡುಗಳು /
 ಕೇಳುತಿವೆ ಕೊಂಬೆಗಳಿಂದಾ ಪಕ್ಷಿಗಳ
 ಕಲರವಗಳು //
- 13 ಮಲೆಗಳ ಮೇಲೆ ಮಳೆಗರೆಯುವೆ ಗಗನದಿಂದ /
 ತೃಪ್ತಿಗೊಂಡಿದೆ ಪೃಥ್ವಿಯು ನಿನ್ನ ಕೃಪೆ

ಗಳಿಂದ //

- 14 ಮೊಳಿಸುವೆ ಹುಲ್ಲನ್ನು ದನಕರುಗಳಿಗೋಸ್ಕರ /
ಬೆಳೆಸುವೆ ಪೈರನು ನರಮಾನವರಿಗೋಸ್ಕರ //
- 15 ಒದಗಿಸುವೆ ಬೇಸಾಯದ ಆಹಾರವನು /
ಹೃದಯವನು ಮುದಗೊಳಿಸುವ
ದ್ರಾಕ್ಷಾರಸವನು /
ಮುಖಕೆ ಮೆರಗನ್ನೀಯುವ ತಿಳಿತ್ಯೈಲಗಳನು /
ದೇಹವನು ಗಟ್ಟಿಮುಟ್ಟಾಗಿರುವ
ರೊಟ್ಟಿಯನು //
- 16 ಜಲವಿದೆ ಲೆಬನೋನಿನ ದೇವದಾರು
ವೃಕ್ಷಗಳಿಗೆ /
ನೀರು ಬೇಕಾದಷ್ಟಿದೆ ಪ್ರಭು ನೆಟ್ಟ ಮರಗಳಿಗೆ //
- 17 ಗೂಡುಕಟ್ಟಿಕೊಳ್ಳುವುವು ಹಕ್ಕಿಗಳ ಮರಗಳಲಿ /
ವಾಸಮಾಡುವುವು ಕೊಕ್ಕರೆಗಳು
ತುರಾಯಿಮರಗಳಲಿ //
- 18 ಬೆಟ್ಟಗುಡ್ಡಗಳಿವೆ ಕಾಡುಕುರಿಗಳಿಗೆ /
ಬಂಡೆಬಿರುಕುಗಳಿವೆ ಬೆಟ್ಟದ ಮೊಲಗಳಿಗೆ //
- 19 ಋತು ಸೂಚನೆಗಾಗಿ ನೀ ನಿರ್ಮಿಸಿದೆ
ಚಂದ್ರನನು /
ಸೂರ್ಯ ಬಲ್ಲನು ತನ್ನಸ್ತಮಾನದ ವೇಳೆಯನು //
- 20 ರಾತ್ರಿಯಾಗುತ್ತದೆ ನೀ ಕತ್ತಲನು ಬರಮಾಡಲು /
ತಿರುಗಾಡುತ್ತವೆ ಆಗ ಕಾಡಿನ ಜೀವ
ಜಂತುಗಳು //
- 21 ಗರ್ಜಿಸುತ್ತವೆ ಪ್ರಾಯಸಿಂಹಗಳು ಬೇಟೆಗಾಗಿ /
ದೇವರನ್ನು ಎದುರು ನೋಡುತ್ತವೆ
ಆಹಾರಕ್ಕಾಗಿ //
- 22 ಮರಳುತ್ತವೆ ಸೂರ್ಯೋದಯವಾಗಲು /
ತಂತಮ್ಮ ಗವಿಗುಹೆಗಳಲಿ ಮಲಗಲು //
- 23 ಹೊರಡುತ್ತಾನಾಗ ಮಾನವ ಕೆಲಸಕೆ /
ದುಡಿಯುತ್ತಾನೆ ಸಾಯಂಕಾಲದವರೆಗೆ //
- 24 ಸೃಜಿಸಿರುವೆ ಎಲ್ಲವನು ಸುಜ್ಞಾನದಿಂದ /
ಜಗವೆಲ್ಲ ತುಂಬಿದೆ ನಿನ್ನ ಸೃಷ್ಟಿಯಿಂದ //
- 25 ಸಮುದ್ರವಿದೊ ಎಷ್ಟು ಅಪಾರ, ಅದೆಷ್ಟು
ವಿಶಾಲ /
ಅದರಲ್ಲಿರುವ ಸಣ್ಣ-ದೊಡ್ಡ ಜೀವಿಗಳಿಗೆ
ಲೆಕ್ಕವಿಲ್ಲ //
- 26 ಓಡಾಡುತ್ತವದರೊಳು ಹಡಗುಗಳು /
ನೀನುಂಟುಮಾಡಿದ ತಿಮಿಂಗಿಲಗಳು //
- 27 ಸಕಾಲದಲೊದಗಿಸುವೆ ಆಹಾರವನು /
ನಂಬಿಕೊಂಡಿವೆ ಈ ಜೀವಿಗಳು ನಿನ್ನನು //

- 28 ನೀ ನೀಡಲು ಕೂಡಿಸಿಟ್ಟುಕೊಳ್ಳುವುವು /
ನೀ ಕೈತೆರೆಯಲವು ಸಂತ್ಯಪ್ತಿಪಡೆವುವು //
- 29 ತಲ್ಲಣಗೊಳ್ಳುವುವು ನೀ ಮುಖ
ಮರೆಮಾಡಿಕೊಳ್ಳಲು /
ಮಣ್ಣುಪಾಲಾಗುವುವು ನೀನವುಗಳ
ಉಸಿರನಡಗಿಸಲು //
- 30 ನೀ ಉಸಿರನ್ನೂದಲು ಹೊಸದಾಗುವುವು /
ಪುನಶ್ಚೇತನಗೊಳ್ಳುವುದು ಜಗವೆಲ್ಲವು //
- 31 ಸ್ವಾಮಿದೇವನ ಮಹಿಮೆಯಿರಲಿ ಶಾಶ್ವತ
ವಾಗಿ /
ಆತ ಸಂತೋಷಿಸಲಿ ತನ್ನ ಸುಕೃತ್ಯಗಳಿಗಾಗಿ //
- 32 ನಡುಗುತ್ತದೆ ಭೂಮಂಡಲ ಆತನ ಕೃತ್ಯಕೆ /
ಹೊಗೆಕಾರುತ್ತದೆ ಪರ್ವತ ಆತನ ಸ್ಪರ್ಶಕೆ //
- 33 ಪ್ರಭುವನು ನಾ ಹೊಗಳಿ ಹಾಡುವೆನು
ಬಾಳಿನೊಳೆಲ್ಲ /
ನನ್ನ ದೇವನನು ಭಜಿಸುವೆನು ನಾ
ಜೀವಮಾನವೆಲ್ಲ //
- 34 ಆತನಿಗೊಲಿಯಲಿ ನನ್ನ ಧ್ಯಾನ /
ಆತನಲೇ ಹರ್ಷಿಸಲಿ ನನ್ನ ಮನ //
- 35 ದಹಿಸಿಹೋಗಲಿ ಧರೆಯಿಂದ ದುಷ್ಟರು /
ನಿರ್ಮೂಲವಾಗಲಿ ಸಕಲ ದುರುಳರು /
ಪ್ರಭುವನು ನನ್ನ ಮನ ಸ್ತುತಿಸಲಿ /
ಪ್ರಭುವಿಗೆ ಸ್ತುತಿಸ್ತೋತ್ರವಾಗಲಿ //

ನುಡಿದಂತೆ ನಡೆದ ದೇವನಿಗೆ ವಂದನೆ

(೧ ಪೂರ್ವ. 16.8-22)

105 ಸಲ್ಲಿಸಿ ಪ್ರಭುವಿಗೆ

- ಕೃತಜ್ಞತಾಸ್ತೋತ್ರವನು /
ಮಾಡಿರಿ ಆತನ ನಾಮಸ್ಮರಣೆಯನು /
ಸಾರಿರಿ ಜಗಕೆ ಆತನ ಸತ್ಕಾರ್ಯಗಳನು //
- 2 ಹಾಡಿ ಪಾಡಿ ಹೊಗಳಿರಿ ಪ್ರಭುವನು /
ಧ್ಯಾನಿಸಿ ನೀವು ಆತನ ಪವಾಡಗಳನು //
- 3 ಹೆಮ್ಮೆಪಡಿ, ನೆನೆದಾತನ ಶ್ರೀನಾಮ /
ಹಿಗ್ಗಲಿ ಹೃದಯ, ಕೋರಿ ಆತನ
ದರ್ಶನ //
- 4 ಅರಸಿರಿ ಪ್ರಭುವನೂ ಆತನ ಶಕ್ತಿಯನೂ /
ಅಪೇಕ್ಷಿಸಿ ನಿತ್ಯವೂ ಆತನ ದರ್ಶನವನು //
- 5 ಆತನ ದಾಸ ಅಬ್ರಹಾಮನ ಸಂತತಿಯವರೇ /
ಆತನಾರಿಸಿಕೊಂಡ ಯಕೋಬನ

- ವಂಶದವರೇ /
- 6 ನೆನೆಯಿರಿ ಆತನದ್ಭುತಗಳನು,
ಮಹತ್ಕಾರ್ಯಗಳನು /
ಆತನ ವದನ ವಿಧಿಸಿದಾ
ನ್ಯಾಯನಿರ್ಣಯಗಳನು //
- 7 ಪ್ರಭು ನಮ್ಮ ದೇವನೆಂಬುದು ಶ್ರುತ /
ಆತನಿತ್ತ ತೀರ್ಪು ಇದೋ ವಿಶ್ವವ್ಯಾಪ್ತ //
- 8 ನೆನಪಿನಲ್ಲಿಡುವನು ಪ್ರಭು ತನ್ನ ವಾಗ್ದಾನವನು /
ಸಾವಿರಾರು ತಲೆಗಳವರೆಗೂ
ತನ್ನೊಪ್ಪಂದವನು //
- 9 ಅಬ್ರಹಾಮನೊಡನೆ ಮಾಡಿಕೊಂಡ
ಒಡಂಬಡಿಕೆಯನು /
ಇಸಾಕನಿಗೆ ಆಣೆಯಿಟ್ಟು ಆತ
ಹೇಳಿದುದನು //
- 10 ಯಕೋಬನಿಗೆ ರಾಜಶಾಸನವಾಗಿ
ಕೊಟ್ಟುದನು /
ಇಸ್ರಾಯೇಲಿಗೆ ಶಾಶ್ವತವಾಗಿತ್ತ ಈ ಮಾತನು //
- 11 “ನಾ ಕೊಡುವೆನು ಕಾನಾನ್ ನಾಡನು ನಿಮಗೆ /
ಸ್ವಾಸ್ಥ್ಯವಾಗುವುದು ಅದು ನಿಮ್ಮ ಸಂತತಿಗೆ” //
- 12-13 ಅಲ್ಪಸಂಖ್ಯಾತರೂ ಆಗಂತುಕರೂ
ಅವರಾಗಿರಲು /
ನಾಡಿಂದ ನಾಡಿಗೆ ರಾಜ್ಯದಿಂದ ರಾಜ್ಯಕೆ
ಅಲೆಯುತ್ತಿರಲು //
- 14 ಅವರಿಗಾರಿಂದಲೂ ಅನ್ಯಾಯವಾಗ
ಗೊಡಿಸಲಿಲ್ಲ /
ಅವರಿಗಾಗಿ ಅರಸರನೂ ಗದರಿಸದೆ
ಬಿಡಲಿಲ್ಲ : //
- 15 “ನಾನಭಿಷೇಕಿಸಿದವರನಿದೋ ಮುಟ್ಟಬೇಡಿ /
ನನ್ನ ಪ್ರವಾದಿಗಳಿಗೆ ಕೇಡು ಮಾಡಬೇಡಿ” //
- 16 ತದನಂತರ ಬರಮಾಡಿದನಾ ನಾಡಿನಲಿ
ಕ್ಷಾಮವನು /
ಮುರಿದುಬಿಟ್ಟನು ಆಹಾರವೆಂಬಾ
ಊರುಗೋಲನು //
- 17 ಕಳಿಸಿದ ಅವರಿಗೆ ಮುಂದಾಗಿ ಒಬ್ಬಾತನನು /
ದಾಸತ್ವಕೆ ಮಾರಲಾದ ಆ ಜೋಸೆಫನನು //
- 18 ಅವನ ಕಾಲು ನೊಂದವು ಸಂಕೋಲೆಗಳಿಂದ /
ಕುತ್ತಿಗೆ ಕೊರೆಯಿತು ಕಬ್ಬಿಣದ ಕೋಳಗಳಿಂದ //
- 19 ಕ್ರಮೇಣ ಕೈಗೂಡಿತು ಜೋಸೆಫನು ನುಡಿದದ್ದು /
ಪ್ರಭುವಿನ ವಾಣಿ ಕಂಡು ಬಂದಿತು
ಸತ್ಯವೆಂದು //

- 20 ಬಿಡಿಸಲವನನು ಅರಸ ಕಳಿಸಿದ ಆಳನು /
ಬಿಡುಗಡೆಮಾಡಿದ ಜನಾಧಿಪತಿ ಅವನನು //
- 21 ನೇಮಿಸಿದವನನು ತನ್ನ ಮನೆಗೆ
ಯಜಮಾನನ್ನಾಗಿ /
ಮಾಡಿದ ತನ್ನಾಸ್ತಿಗೆಲ್ಲಾ ಅಧಿಕಾರಿಯನ್ನಾಗಿ //
- 22 ಪದಾಧಿಕಾರಿಗಳಿಗೆ ಶಿಕ್ಷಕನನ್ನಾಗಿಸಿದ /
ಮಂತ್ರಿಗಳಿಗೆಲ್ಲ ಉಪದೇಶಕನನ್ನಾಗಿಸಿದ //
- 23 ಬಂದನು ಆಗ ಇಸ್ರಯೇಲನು ಈಜಿಪ್ಟಿಗೆ
ಪ್ರವಾಸಿಯಾದ ಯಕೋಬನು ಹಾಮ
ನಾಡಿಗೆ //
- 24 ತನ್ನ ಜನರ ಸಂತಾನವನು ಪ್ರಭು
ಅಭಿವೃದ್ಧಿಗೊಳಿಸಿದ /
ಶತ್ರುಗಳಿಗಿಂತಲೂ ಅವರನು
ಬಲಿಷ್ಠರನ್ನಾಗಿಸಿದ //
- 25 ಮಾರ್ಪಡಿಸಿದ ಈಜಿಪ್ಟರನು ತನ್ನ ಜನರನು
ದ್ವೇಷಿಸುವಂತೆ /
ತನ್ನ ದಾಸರೊಡನವರು ಕುಯುಕ್ತಿಯಿಂದ
ನಡೆದುಕೊಳ್ಳುವಂತೆ //
- 26 ಕಳಿಸಿದ ತನ್ನ ದಾಸ ಮೋಶೆಯನು /
ತಾನು ಆರಿಸಿಕೊಂಡ ಆರೋನನನು //
- 27 ನೋಡಿದರಿವರು ಆತನ ಸೂಚಕ ಕಾರ್ಯಗಳನು /
ಹಾಮ ನಾಡಿನಲಿ ನಾನಾ ಅದ್ಭುತ
ಕಾರ್ಯಗಳನು //
- 28 ಕಾಳ ರಾತ್ರಿಯಾಯಿತು ಪ್ರಭು ಕಳಿಸಲು
ಕತ್ತಲನು /
ಈಜಿಪ್ಟರಾದರೊ ಇದಿರಿಸಿದರು ಆತನ
ಮಾತನು //
- 29 ರಕ್ತವಾಗಿಸಿದನಾತ ಅವರ ನದಿಗಳನು /
ಸಾಯಿಸಿದನು ಅವುಗಳಲಿದ್ದ ಮೀನುಗಳನು //
- 30 ತುಂಬಿಕೊಂಡವು ಕಪ್ಪೆಗಳು ನಾಡಿನೊಳೆಲ್ಲ /
ಹರಡಿಕೊಂಡವು ಅರಸನ ಕೊಠಡಿಗಳಲೆಲ್ಲ //
- 31 ಕಾಣಿಸಿಕೊಂಡವು ಆತನಾಜ್ಞಾಪಿಸಲು /
ಹುಳುಹುಪ್ಪಟೆಗಳು ಪ್ರಾಂತ್ಯದೆಲ್ಲೆಡೆಯೊಳು //
- 32 ಮಳೆಗೆ ಬದಲು ಕಳಿಸಿದ ಕಲ್ಮಳೆಯನು /
ನಾಡಿನೆಲ್ಲೆಡೆಯೊಳು ಸಿಡಿಲುಮಿಂಚನು //
- 33 ನಾಶಮಾಡಿದ ನಾಡಿನ ಎಲ್ಲಾ
ಮರವೃಕ್ಷಗಳನು /
ದ್ರಾಕ್ಷಾಲತೆಗಳನ್ನು ಮೇಣ್ ಅಂಜೂರ
ಗಿಡಗಳನು //
- 34 ಆತ ನುಡಿದದ್ದೇ, ಬಂದವು ಮಿಡತೆಗಳು /

- ಅಗಣಿತವಾದ ಸಂಖ್ಯೆಯಲಿ ಚಿಟ್ಟೆಹುಳುಗಳು //
- 35 ತಿಂದುಬಿಟ್ಟವವು ನಾಡಿನ ಬೆಳೆಯನು /
ಹೊಲಗದ್ದೆಗಳು ಇತ್ತ ಫಲವೆಲ್ಲವನು //
- 36 ಕೊಂದನು ನಾಡಿನ ಜ್ಯೇಷ್ಠರೆಲ್ಲರನು /
ಗಂಡಸುತನದಾ ಪ್ರಥಮ ಫಲಗಳನು //
- 37 ಹೊರತಂದನು ಇಸ್ರಯೇಲರನು ಬೆಳ್ಳಿಬಂಗಾರ
ಸಹಿತ /
ಅವರಾ ಗೋತ್ರದೊಳಿರಲಿಲ್ಲ ಯಾರೊಬ್ಬನೂ
ನಿಶ್ಚಕ್ತ //
- 38 ಭೀತಿಯಿತ್ತಾ ಈಜಿಪ್ಪರಿಗೆ ಇಸ್ರಯೇಲರ ಬಗ್ಗೆ /
ಈ ಕಾರಣ ಆನಂದಿಸಿದರು ಅವರು
ಹೋದುದಕ್ಕೆ //
- 39 ಹಗಲೊಳು ಮೋಡವಿತ್ತನವರಿಗೆ
ನೆರಳಿಗೋಸ್ಕರ /
ಇರುಳೊಳು ಬೆಂಕಿಯಿತ್ತನವರಿಗೆ
ಬೆಳಕಿಗೋಸ್ಕರ //
- 40 ಕೂಳನು ಕೇಳಿದಾಗ ಬರಮಾಡಿದನು
ಲಾವಕ್ಕಿಗಳನು /
ತೃಪ್ತಿಪಡಿಸಿದನು ಆಗಸದ
ಆಹಾರಗಳಿಂದವರನು //
- 41 ಬಂಡೆಯನಾತ ಸೀಳಲು ನೀರು ಹರಿದು
ಬಂದಿತು /
ನಿರ್ಜಲ ಪ್ರದೇಶದಲದು ನದಿಯಾಗಿ
ಹರಿಯಿತು //
- 42 ಸ್ಮರಿಸಿಕೊಂಡನು ಪ್ರಭು ತನ್ನ ವಾಗ್ದಾನವನು /
ತನ್ನ ದಾಸ ಅಬ್ರಹಾಮನಿಗೆ ಕೊಟ್ಟ
ಮಾತನು //
- 43 ಹೊರತಂದನು ತನ್ನ ಪ್ರಜೆಯನು
ಉಲ್ಲಾಸದಿಂದ /
ತಾನಾರಿಸಿಕೊಂಡವರನು
ಹರ್ಷೋದ್ಗಾರದಿಂದ //
- 44 ಕೊಟ್ಟನವರಿಗೆ ಅನ್ಯರಾಷ್ಟ್ರಗಳ ನಾಡುಬೀಡನು /
ಅವರ ಕೈವಶಮಾಡಿದನು ಅನ್ಯರ
ಕಷ್ಟಾರ್ಜಿತವನು //
- 45 ತನ್ನ ವಿಧಿಗಳಂತೆ ನಡೆಯಲೆಂದೇ /
ತನ್ನ ಶಾಸ್ತ್ರವನು ಅನುಸರಿಸಲೆಂದೇ /
ಈ ಪರಿ ಮಾಡಿದಾ ಸ್ವಾಮಿಗೆ ವಂದನೆ //

106 ಪ್ರಭು ದಯಾಪೂರಿತ, ಆತನ

- ಪ್ರೀತಿ ಶಾಶ್ವತ /
ತೋರಿ ಆತನಿಗೆ ನಿಮ್ಮ ಸ್ತೋತ್ರ
ಕೃತಜ್ಞತಾ //
- 2 ವರ್ಣಿಸಬಲ್ಲವನಾರು ಆತನ
ಮಹತ್ಕಾರ್ಯಗಳನು?/
ಯೋಗ್ಯರೀತಿಯಲಿ ಹೊಗಳಬಲ್ಲವರಾರು
ಆತನನು? //
- 3 ನ್ಯಾಯದಂತೆ ನಡೆಯುವವರು ಧನ್ಯರು /
ಅವಿರತವಾಗಿ ನೀತಿವಂತರು ಧನ್ಯರು //
- 4 ಮರೆಯಬೇಡೆನ್ನನು ಪ್ರಭು, ನಿನ್ನ ಪ್ರಜೆಗೆ
ದಯೆತೋರುವಾಗ /
ನೆರವು ನೀಡೆನಗೆ ಸ್ವಾಮಿ, ನೀನಾ ಜನರನು
ಉದ್ಧರಿಸುವಾಗ //
- 5 ನೀನಾರಿಸಿಕೊಂಡಿರುವ ಪ್ರಗತಿಯನು ನಾ
ಕಾಣಮಾಡು /
ನಿನ್ನ ಜನಾಂಗದವರ ಸಂತಸವನು ನಾ
ಸವಿಯಮಾಡು /
ನಿನ್ನ ಸ್ವಕೀಯರ ಮಹಿಮೆಯಲ್ಲೆನಗೆ ಪಾಲನ್ನು
ನೀಡು //
- 6 ನಮ್ಮ ಪಿತೃಗಳಂತೆಯೆ ಪಾಪಿಗಳು ನಾವು /
ಅಕ್ಕಮಗ್ಯೆದವು, ಅಪರಾಧಿಗಳಾದವು //
- 7 ಗ್ರಹಿಸಲಿಲ್ಲಾ ಪಿತೃಗಳು ನಿನ್ನದ್ಭುತಗಳನು
ಈಜಿಪ್ಪಿನಲಿ /
ಸ್ಮರಿಸಲಿಲ್ಲವರು ನಿನ್ನಚಲ
ಪ್ರೇಮಾತಿಶಯಗಳನು ಅಲ್ಲಿ /
ಬದಲಿಗೆ ಮಹೋನ್ನತನನೆ ಪ್ರತಿಭಟಿಸಿದರು
ಕೆಂಗಡಲಬಳಿ //
- 8 ಆದರೂ ತನ್ನ ನಾಮಪ್ರಯುಕ್ತ
ರಕ್ಷಿಸಿದನವರನು /
ಪ್ರಕಟಿಸಿದನಾತ ಹೀಗೆ ತನ್ನ
ಶಕ್ತಿಸಾಮರ್ಥ್ಯವನು //
- 9 ಒಣಗಿಹೋಯಿತಾ ಕೆಂಗಡಲು ಆತನ
ಗದರಿಕೆಗೆ /
ದಾಟಿಸಿದನಾ ಸಾಗರವನು ಅಡವಿಯೋ ಎಂಬ
ಹಾಗೆ //
- 10 ತಪ್ಪಿಸಿದನವರನು ವೈರಿಗಳ ಕೈಯಿಂದ /
ರಕ್ಷಿಸಿದನು ಆ ಶತ್ರುಗಳ ಹಿಡಿತದಿಂದ //

- 11 ಮುಳುಗಿಸಿತು ಜಲರಾಶಿ ಆ ಶತ್ರುಗಳನು /
ಉಳಿಯಗೊಡಿಸಲಿಲ್ಲ ಅವರಲ್ಲೊಬ್ಬನನು //
- 12 ಆಗ ನಂಬಿದರು ಪ್ರಭುವಿನಾ ಮಾತನು /
ಮಾಡಿದರಾಗ ಆತನ ಗುಣಗಾನವನು //
- 13 ಆದರೆ ಮರೆತರು ಬೇಗನೆ ಆತನ
ಸತ್ಕಾರ್ಯಗಳನು /
ಕಾಯದೆ ಹೋದರು ಆತನಾ ಸಂಕಲ್ಪ
ಸಾಧನೆಯನು //
- 14 ಆಶಾಪಾಶಗಳಿಗೆ ಈಡಾದರು ಅಡವಿಯೊಳು /
ದೇವನನೇ ಪರಿಶೋಧಿಸಿದರು ಅರಣ್ಯದೊಳು //
- 15 ಪೂರೈಸಿದನಾತ ಅವರ ಕೋರಿಕೆಯನು /
ಕಳುಹಿಸಿದನಾದರೆ ಭೀಕರ ರೋಗವನು //
- 16 ಅಸೂಯೆಗೊಂಡರು ಪಾಳೆಯದೊಳು
ಮೋಶೆಯ ಮೇಲೆ /
ಪ್ರಭುವಿಗೆ ಪ್ರತಿಷ್ಠಿತನಾದ ಆ ಆರೋನನ
ಮೇಲೆ //
- 17 ಭೂಮಿ ಬಾಯ್ಕಿರೆದು ನುಂಗಿತು ದಾತಾನನನು /
ಮುಚ್ಚಿಬಿಟ್ಟಿತು ಅಭಿರಾಮನ ಕಡೆಯವರನು //
- 18 ಆ ಜನರ ಮಧ್ಯದಲಿ ಬೆಂಕಿ ಹಬ್ಬಿತು /
ಅಗ್ನಿಜ್ವಾಲೆ ದಹಿಸಿಬಿಟ್ಟಿತು ಆ ದುಷ್ಟರನು //
- 19 ಹೋರೇಬಿನಲಿ ಮಾಡಿದರು ಬಸವನನು /
ಆರಾಧಿಸಿದರು ಆ ಎರಕದ ಶಿಲೆಯನು //
- 20 ಈಪರಿ ತೊರೆದುಬಿಟ್ಟರು ತಮ್ಮ ಮಹಿಮಾ
ದೇವರನು /
ಆರಿಸಿಕೊಂಡರು ಹುಲ್ಲುತಿನ್ನುವ ಬಸವನ
ವಿಗ್ರಹವನು //
- 21 ಮರೆತುಬಿಟ್ಟರವರು ತಮ್ಮ ಮುಕ್ತಿದಾತ
ದೇವನನು /
ಈಜಿಪ್ಪಿನಲ್ಲಾತ ಎಸಗಿದ
ಮಹತ್ಕಾರ್ಯಗಳನು //
- 22 ಹಾಮನಾಡಿನಲಿ ಮಾಡಿದ ಅದ್ಭುತಗಳನು /
ಕೆಂಗಡಬಳಿ ನಡೆದ ಘೋರ ಕೃತ್ಯಗಳನು //
- 23 ಎಂತಲೇ 'ಸಂಹರಿಸುವೆ' ಎನ್ನಲು ಪ್ರಭು
ಅವರನು /
ಆಪ್ತ ಮೋಶೆಯು ಮಧ್ಯಸ್ಥನಾಗಿ ಬಂದನು /
ಸಂಹರಿಸದಂತೆ ಶಮನಗೊಳಿಸಿದನಾ
ಕೋಪವನು //
- 24 ಅವರೊ ಬೇಡವೆಂದರು ಆ ಚೆಲುವಿನ ನಾಡನು /
ನಂಬದೆ ಹೋದರು ಅವನಿತ್ತಾ
ವಾಗ್ಗಾನವನು //

- 25 ಗೋಣಗುಟ್ಟಿದರು ತಮ್ಮ ಗುಡಾರಗಳಲಿ /
ನಂಬಿಕೆಯಿಡಲಿಲ್ಲ ಆತನ ಮಾತಿನಲಿ //
- 26 ಈ ಕಾರಣ ಆಣೆಯಿಟ್ಟನು ಕೈಯೆತ್ತಿ: /
“ಬೀಳಮಾಡುವೆನು ನಿಮ್ಮನು ಅಡವಿಯಲಿ, //
- 27 ಚದರಿಸುವೆನು ನಿಮ್ಮ ಸಂತಾನವನು
ಹೊರನಾಡುಗಳಲಿ /
ಅಳಿದು ಹೋಗುವರವರು ಅನ್ಯಜನಾಂಗಗಳ
ಮಧ್ಯೆಯಲಿ” /
- 28 ಬಾಳ್‌ಪೆಗೋರ ದೇತೆಯ
ಊಳಿಗದವರಾದರು /
ಸತ್ತವರಿಗರ್ಪಿಸಿದ ಬಲಿಯನು
ಉಣ್ಣುವವರಾದರು //
- ಅವರಕ್ರಮ ನಡತೆ ಪ್ರಭುವನು ಕೆಣಕಿತು /
ಭೀಕರ ವ್ಯಾಧಿ ಅವರ ಮಧ್ಯೆ ಹಬ್ಬಿತು //
- 30 ಫಿನೆಹಾಸನೆದ್ದು ದಂಡಿಸಿದೊಡನೆ /
ನಿಂತುಹೋಯಿತು ಆ ಘೋರ ಬೇನೆ //
- 31 ಆತ ಮಾಡಿದಾ ನೈಪುಣ್ಯ /
ಆಯಿತು ತಲಾಂತರಕು ಗಣ್ಯ //
- 32 ಮೆರಿಬಾ ನದಿಯ ಬಳಿ ರೇಗಿಸಿದರಾತನನು /
ಹೀಗೆ ಬರಮಾಡಿದರು ಮೋಶೆಗೂ
ಹಾನಿಯನು //
- 33 ನಿಂತರಾಗ ದೇವರಾತ್ಮನಿಗೆ ವಿರೋಧವಾಗಿ /
ನುಡಿಯಬೇಕಾಯಿತು ಮೋಶೆಯು
ಅವಿವೇಕವಾಗಿ //
- 34 ಅನುಸರಿಸಲಿಲ್ಲ ಅವರು ಪ್ರಭುವಿನಾಜ್ಞೆಯನು /
ಆತ ಸಂಹರಿಸಲಿಲ್ಲ ಶೋಧಿಸಿದಾ ಜನರನು //
- 35 ಅನ್ಯಜನರೊಡನವರು ಕಲಿತು
ಬೆರೆತುಹೋದರು /
ಅವರ ದುರಾಚಾರಗಳನ್ನೂ ಕಲಿತುಕೊಂಡರು //
- 36 ಪೂಜೆಮಾಡಿದರು ಆ ಜನರ ವಿಗ್ರಹಗಳಿಗೆ /
ಉರುಲಾದವು ಆ ವಿಗ್ರಹಗಳೆ ಅವರಿಗೆ //
- 37 ತಮ್ಮ ಪುತ್ರ ಪುತ್ರಿಯರನೇ ಅರ್ಪಿಸಿದರು /
ದೇವಭೂತಗಳಿಗೆ ಅವರನು ಬಲಿಕೊಟ್ಟರು /
- 38 ಸುರಿಸಿದರು ತಮ್ಮ ಮಕ್ಕಳ ನಿರ್ದೋಷ
ರಕ್ತವನು /
ಬಲಿಕೊಟ್ಟರು ಕಾನಾನ್ಯರ ವಿಗ್ರಹಗಳಿಗೆ
ಅವರನು /
ಹೊಲೆಮಾಡಿದರಿಂಥ ಕೊಲೆಗಳಿಂದ
ದೇಶವನು //
- 39 ಅಶುದ್ಧರಾದರವರು ತಮ್ಮ ದುಷ್ಟತ್ಯಗಳಿಂದ /

- ದೇವದ್ರೋಹಿಗಳಾದರು ದುರಾಚಾರ
 ಗಳಿಂದ //
- 40 ಕೆರಳಿತು ಕೋಪ ಆ ಜನರ ಮೇಲೆ ಪ್ರಭುವಿಗೆ /
 ತನ್ನವರಾ ನಡತೆ ಅಸಹ್ಯವಾಯಿತು ಆತನಿಗೆ //
- 41 ಎಂತಲೆ ಒಪ್ಪಿಸಿದನವರನು ಅನ್ಯರಾಷ್ಟ್ರಗಳ
 ಕೈಗೆ /
 ಹಗೆಮಾಡುತ್ತಿದ್ದವರೇ
 ಅಧಿಕಾರಿಗಳಾದರವರಿಗೆ //
- 42 ಗುರಿಯಾದರು ಶತ್ರುಶೋಷಣೆಗೆ /
 ಕುಗ್ಗಿಹೋದವರು ಅವರ ಕೈಕೆಳಗೆ //
- 43 ಪ್ರಭು ಪದೇಪದೇ
 ವಿಮುಕ್ತಗೊಳಿಸಿದನಾದರೂ /
 ಪರ್ಯಾಲೋಚಿಸದೆ ಪ್ರತಿಭಟನೆ
 ಮಾಡಿದರವರು /
 ಈ ಪರಿಯ ಅಕ್ರಮದ ನಿಮಿತ್ತ
 ಅವನತಿಗಿಳಿದರು //
- 44 ನೋಡಿದನಾತ ಅವರ ಕಷ್ಟಕಾರ್ಪಣ್ಯವನು /
 ಗಮನಿಸಿದನು ಅವರ ಆರ್ತನಾದವನು //
- 45-46 ನೆನಪಿಗೆ ತಂದುಕೊಂಡನು
 ತನ್ನೊಡಂಬಡಿಕೆಯನು /
 ದಯಾಳುತನದಿಂದ ತೋರಿದನವರಿಗೆ
 ಕರುಣೆಯನು /
 ಬಂಧಿಸಿದವರಿಂದಲೂ ದಯೆಯನು
 ದೊರಕಿಸಿದನು //
- 47 ಹೇ ಪ್ರಭು, ನಮ್ಮ ದೇವಾ, ನಮ್ಮನ್ನುದ್ಧರಿಸು /
 ನಾಡುನಾಡುಗಳಿಂದ ನಮ್ಮನೊಂದುಗೂಡಿಸು /
 ನಿನ್ನ ಪವಿತ್ರ ನಾಮವನು ನಾವು ಭಜಿಸುವೆವು /
 ನಿನ್ನಸ್ತುತಿ ಸ್ತೋತ್ರಗಳಲಿ ಹೆಚ್ಚಳ ಪಡುವೆವು //
- 48 ಇಸ್ರಾಯೇಲಿನ ದೇವನಾದ ಪ್ರಭುವಿಗೆ ಸ್ತೋತ್ರ /
 ಅನಾದಿಯಿಂದ ಯುಗಯುಗಾಂತರಕು
 ಸ್ತೋತ್ರ /
 ಜನರೆಲ್ಲರು ಹೇಳಲಿ 'ಆಮೆನ್', ಪ್ರಭುವಿಗೆ
 ಸ್ತೋತ್ರ //

ಭಾಗ - ೫

ಕೀರ್ತನೆಗಳು - 107 - 150

ದಯಾನಿಧಿಯಾದ ದೇವನಿಗೆ ಧನ್ಯವಾದ

107 ಕೃತಜ್ಞತೆಯಿಂದ ಸಲ್ಲಿಸಿರಿ

ಪ್ರಭುವಿಗೆ ಸ್ತುತಿಯನು /

ಆತನ ಪ್ರೀತಿ ಶಾಶ್ವತ, ಆತನು

ಒಳ್ಳೆಯವನು //

2 ಸ್ತುತಿಸಲಿ ಆತನನು ವಿಮುಕ್ತಿ ಪಡೆದವರೆಲ್ಲರು /
ಶತ್ರುಗಳಿಂದ ಬಿಡುಗಡೆ ಹೊಂದಿದವರೆಲ್ಲರು //

3 ಅಂತೆಯೇ ವಂದಿಸಲಿ ಬಂದವರು

ಚತುರ್ದಿಕ್ಕುಗಳಿಂದ /

ಒಂದಾಗಿ ಕೂಡಿಸಲ್ಪಟ್ಟವರೆಲ್ಲರು ನಾನಾ

ದೇಶಗಳಿಂದ //

4 ಅಲೆದರು ಮರುಳುಗಾಡಿನಲಿ ದಾರಿಕಾಣದೆ /

ಬಳಲಿದರು ಜನರಿರುವ ಊರು ಸಿಗದೆ //

5 ನರಳಿದರು ಹಸಿವೆ ಬಾಯಾರಿಕೆಯಿಂದ /

ಸೊರಗಿದರು ಮನೋಯಾತನೆಯಿಂದ //

6 ಸಂಕಟದಲಿ ಮೊರೆಯಿಟ್ಟರು ಪ್ರಭುವಿಗೆ /

ಬಿಕ್ಕಟ್ಟಿಂದ ಬಿಡುಗಡೆಯಿತ್ತನು ಅವರಿಗೆ //

7 ಸರಿಯಾದ ದಾರಿಯಲಿ ನಡೆಸಿದನವರನು /

ಸೇರಮಾಡಿದನು ಜನವಾಸಿಸುವ ಊರನು //

8 ಹೊಗಳಲಿ ಪ್ರಭುವಿನಚಲ ಪ್ರೀತಿಯನು /

ಜನರಿಗೆ ಆತನೆಸಗಿದ ಅತಿಶಯಗಳನು //

9 ಬಾಯಾರಿದವರ ಆಸೆಯನ್ನಾತ ಪೂರೈಸಿದನು /

ಹಸಿದವರನು ಮೃಷ್ಟಾನ್ನದಿಂದ

ತೃಪ್ತಿಪಡಿಸಿದನು //

10 ದೇವರಾಜ್ಞೆಯನು ವಿರೋಧಿಸಿದ ಕಾರಣ /

ಪರಾತ್ಪರನಾಜ್ಞೆಯನು ಹೀಗಳೆದ ಕಾರಣ //

11 ಕುಳಿತಿದ್ದರವರು ಕತ್ತಲಲಿ, ಕಗ್ಗತ್ತಲಲಿ /

ನರಳುತ್ತಿದ್ದರು ಬಂಧಿತರಾಗಿ ಬೇಡಿಗಳಲಿ //

12 ಕರಗಿತ್ತವರ ಹೃದಯ ಕಡುಕಷ್ಟದಿಂದ /

ಎಡವಿ ಬಿದ್ದಿದ್ದರು ಅಸಹಾಯತೆಯಿಂದ //

13 ಸಂಕಟದಲಿ ಮೊರೆಯಿಟ್ಟರು ಪ್ರಭುವಿಗೆ /

ಬಿಕ್ಕಟ್ಟಿನಿಂದ ಬಿಡುಗಡೆಯಿತ್ತನು ಅವರಿಗೆ //

14 ಕತ್ತಲು, ಕಗ್ಗತ್ತಲಿಂದವರನು ಹೊರತಂದನು /

ಅವರ ಬೇಡಿಬಂಧನಗಳನು

ಮುರಿದುಹಾಕಿದನು //

15 ಹೊಗಳಲಿ ಪ್ರಭುವಿನಚಲ ಪ್ರೀತಿಯನು /

ಜನರಿಗಾತ ಎಸಗಿದ ಅತಿಶಯಗಳನು //

16 ಚೂರುಚೂರುಗೈದನು ಕಂಚಿನ ಕದಗಳನು /

ಮುರಿದುಹಾಕಿದನು ಕಬ್ಬಿಣದ ಅಗುಳಿಗಳನು //

17 ರೋಗಿಗಳಾದರವರು ಅನಾಚಾರದ ನಿಮಿತ್ತ /

ಬಾಧೆಗೊಳಗಾದರು ಪಾಪಕಾರ್ಯಗಳ ನಿಮಿತ್ತ //

18 ಅಸಹ್ಯಪಟ್ಟರು ಅನ್ನಆಹಾರಗಳಿಗೆ /

ಹತ್ತಿರವಾದರವರು ಮೃತ್ಯುದ್ವಾರಕೆ //

- 19 ಸಂಕಟದಲಿ ಮೊರೆಯಿಟ್ಟರು ಪ್ರಭುವಿಗೆ /
ಬಿಕ್ಕಟ್ಟಿಂದ ಬಿಡುಗಡೆಯಿತ್ತನು ಅವರಿಗೆ //
- 20 ಗುಣಪಡಿಸಿದನವರನು ತನ್ನ ವಾಣಿಯಿಂದ /
ತಪ್ಪಿಸಿದನು ಅವರನು ವಿನಾಶಕೂಪದಿಂದ //
- 21 ಹೊಗಳಲಿ ಪ್ರಭುವಿನಚಲ ಪ್ರೀತಿಯನು /
ಜನರಿಗಾತ ಎಸಗಿದ ಅತಿಶಯಗಳನು //
- 22 ಸಮರ್ಪಿಸಲಿ ಆತನಿಗೆ ಕೃತಜ್ಞತಾ ಬಲಿಗಳನು /
ಹಾಡಿಹೊಗಳಲಿ ಆತನಾ ಮಹತ್ಕಾರ್ಯಗಳನು //
- 23 ಹಡಗನು ಹತ್ತಿ ಕಡಲನು ದಾಟಿದರು /
ಸಾಗರ ಹಾಯ್ದು ವ್ಯಾಪಾರ ಗೈದರು //
- 24 ಕಂಡರು ಪ್ರಭುವಿನ ಪವಾಡಗಳನು /
ಸಮುದ್ರದೊಳಾತನ ಅದ್ಭುತಗಳನು //
- 25 ಬಿರುಗಾಳಿಯೆದ್ದಿತು ಆತನಾಜ್ಞೆಯೊಂದಕೆ /
ತರಂಗಗಳು ಭೋರ್ಗರೆದವು ಅದರೊಂದಿಗೆ //
- 26 ಗಗನಕ್ಕೇರಿದರು, ಅಗಾಧಕ್ಕಿಳಿದರು /
ಗಂಡಾಂತರಕೆ ಸಿಲುಕಿ ಕರಗಿಹೋದರು //
- 27 ಅಡ್ಡಾಡಿದರು, ಹೊಯ್ದಾಡಿದರು ಕುಡುಕ
ರಂತೆ /
ದಿಕ್ಕುತೋರದವರಾದರು ದಕ್ಷತೆ ಸಾಲದೆ //
- 28 ಸಂಕಟದಲಿ ಮೊರೆಯಿಟ್ಟರು ಪ್ರಭುವಿಗೆ /
ಬಿಕ್ಕಟ್ಟಿಂದ ಬಿಡುಗಡೆಯಿತ್ತನು ಅವರಿಗೆ //
- 29 ಆ ಬಿರುಗಾಳಿಯನಾತ ಶಾಂತಪಡಿಸಿದ /
ನಿಂತುಹೋಯಿತಾ ಸಮುದ್ರದಲೆಗಳ
ಮೊರೆತ //
- 30 ತಂದಿತು ಪ್ರಶಾಂತತೆ ಸಂತಸವನವರಿಗೆ /
ಮುಟ್ಟಿಸಿದನಾತ ಅವರಾಶಿಸಿದ ರೇವಿಗೆ //
- 31 ಹೊಗಳಲಿ ಪ್ರಭುವಿನಚಲ ಪ್ರೀತಿಯನು /
ಜನರಿಗಾತ ಎಸಗಿದ ಅತಿಶಯಗಳನು //
- 32 ಕೀರ್ತಿಸಲಿ ಆತನನು ನೆರೆದ ಸಭೆಯಲಿ /
ಹಾಡಿಹೊಗಳಲಿ ಹಿರಿಯರಾ ಕೂಟದಲಿ //
- 33 ನೀಚ ನಿವಾಸಿಗಳ ಕಾರಣದಿಂದ /
ನದಿಗಳನೂ ಮರುಭೂಮಿಯಾಗಿಸಿದ //
- 34 ಒಣನೆಲವಾಗಿಸಿದನಾತ ಬುಗ್ಗೆಗಳನು /
ಉಪ್ಪುನೆಲವಾಗಿಸಿದ ಫಲಭೂಮಿಯನು //
- 35 ಕೆರೆಯಾಗಿಸಿದಾ ಮರುಭೂಮಿಯನು /
ಊಟಿಯಾಗಿಸಿದ ಆ ಒಣನೆಲವನು //
- 36 ಹಸಿದವರನು ನೆಲೆಗೊಳಿಸಿದನಲ್ಲಿ /
ವಾಸಿಸಲು ನಗರವನು ಕಟ್ಟಿದರಲ್ಲಿ //
- 37 ಉತ್ತು ಬಿತ್ತಿದರು, ನೆಟ್ಟರು ದ್ರಾಕ್ಷಾಲತೆಯನು /
ಕೂಡಿಸಿಕೊಂಡರು ಅಧಿಕವಾದ

- ಆದಾಯವನು //
- 38 ಅಭಿವೃದ್ಧಿಯಾದರು
ಆತನಾಶೀರ್ವಾದದಿಂದಲೆ /
ಅವರಿಗಿರಲಿಲ್ಲ ದನಕರುಗಳಾವುದರ ಕೊರತೆ //
- 39 ತದನಂತರ ಕುಗ್ಗಿತವರ ಅಂಕೆ ಸಂಖ್ಯೆ /
ಕಷ್ಟಸಂಕಟ, ತಾಪತ್ರಯಗಳ ಮಧ್ಯೆ //
- 40 ತೃಣೀಕರಿಸಿದನು ಪ್ರಭು ಅವರಧಿಪತಿಗಳನು /
ದಾರಿಯಿಲ್ಲದರಣ್ಯದೊಳು ಅಲೆದಾಡಿಸಿದನು //
- 41 ದೀನರನ್ನೇರಿಸಿದನು ಅವನತಿಯಿಂದ ಉನ್ನತಿಗೆ /
ಹೆಚ್ಚಿಸಿದನವರ ಸಂತತಿಯನು ಕುರಿಮಂದೆ
ಹಾಗೆ //
- 42 ಇದಕಂಡು ಹಿಗ್ಗುವರು ಸಜ್ಜನರೆಲ್ಲರು /
ಬಾಯಿ ಮುಚ್ಚಿಕೊಳ್ಳುವರು ದುರ್ಜನರು //
- 43 ಪರ್ಯಾಲೋಚಿಸಲಿವುಗಳನು
ಬುದ್ಧಿವಂತರು /
ಗ್ರಹಿಸಲಿ ಪ್ರಭುವಿನಚಲ ಪ್ರೀತಿಯನಾ
ಜನರು //

ದೈವಾರಾಧನೆ - ಜಯಕ್ಕಾಗಿ ಪ್ರಾರ್ಥನೆ
(ಕೀರ್ತನೆ 57.7-11 : 60.5-12)

108 ಸ್ಥಿರವಿದೆ ದೇವಾ, ಸುಸ್ಥಿರವಿದೆ

- ನನ್ನ ಮನ /
ಹಾಡುತ ಪಾಡುತ ರಚಿಸುವೆನಿದೋ ಕವನ //
- 2 ಚೇತನಗೊಳ್ಳು, ಮನವೇ ಚೇತನಗೊಳ್ಳು /
ಎಚ್ಚರಗೊಳ್ಳಲಿ ವೀಣೆ ತಂಬೂರಿಗಳು /
ನಾನೆಬ್ಬಿಸುವೆನು ಬೆಳಗಿನ ಜಾವವನು //
- 3 ನಿನ್ನ ಸ್ತುತಿಸುವೆನು ಪ್ರಭು, ಜನಾಂಗಗಳ
ಮುಂದೆ /
ಸಂಕೀರ್ತಿಸುವೆನು ನಿನ್ನನು ರಾಷ್ಟ್ರಗಳ ಮಧ್ಯೆ //
- 4 ಮೀರಿದೆ ನಿನ್ನಚಲಪ್ರೀತಿ ಗಗನ ಮಂಡಲವನು /
ಮುಚ್ಚಿದೆ ನಿನ್ನ ಸತ್ಯಸಂಧತೆ
ಮೇಘರಾಶಿಯನು //
- 5 ಮೇಲಣ ಲೋಕದಲಿ ಮೆರೆಯಲಿ ದೇವಾ,
ನಿನ್ನ ಶೋಭೆ /
ಭೂಮಂಡಲದೊಳು ಹಬ್ಬಿ ಹರಡಲಿ ನಿನ್ನಾ
ಪ್ರತಿಭೆ //
- 6 ನಿನಗೆ ಪ್ರಿಯರಾದ ನಮ್ಮ ಮೊರೆಯನಾಲಿಸು /
ನಿನ್ನ ಭುಜಬಲದಿಂದ ನಮ್ಮನು
ಜಯಗೊಳಿಸು //

- 7 ಗರ್ಭಗುಡಿಯಿಂದಲೆ ದೇವನಿಂತೆಂದನು: /
 “ಜಯಶೀಲ ನಾನು, ಹಂಚುವೆನು
 ಶೆಖೆಮನು /
 ಅಳೆದುಕೊಡುವೆನು ಸುಖೋತೆಂಬ
 ಬಯಲನು //
- 8 ಗಿಲ್ಯಾದ ಸೀಮೆ, ಮನಸ್ಸೆ ನಾಡು ನನ್ನವೆ /
 ಎಫ್ತಯಿಮ್ ಗೋತ್ರವು ಶಿರಸ್ತ್ರಾಣ ನನಗೆ /
 ಜೂದಕುಲ ರಾಜದಂಡವಾಗಿದೆ ನನ್ನ ಕೈಗೆ //
- 9 ಮೋಹಾಬ್ ಪ್ರಾಂತ್ಯವು ನನ್ನ ಸ್ನಾನಪಾತ್ರೆಯು /
 ಎದೋಮ್ ಪ್ರಾಂತ್ಯವು ನನ್ನ ಕೆರಗಳಿಗೆ,
 ಎಡೆಯು /
 ನನ್ನ ಗೆಲ್ಲನೆಂದಿತೆ ಫಿಲಿಷ್ಟಿಯ ಪ್ರಾಂತ್ಯವು?”//
- 10 ಕೋಟೆ ನಗರಕೆ ನನ್ನನು
 ಕರೆದೊಯ್ಯುವವರಾರು? /
 ಎದೋಮ್ ಪ್ರಾಂತ್ಯಕೆ ನನ್ನ
 ಕೊಂಡೊಯ್ಯುವವರಾರು? //
- 11 ದೇವಾ, ನೀ ನಮ್ಮನು ಕೈಬಿಟ್ಟಿರುವುದು
 ಸರಿಯೋ? /
 ನಮ್ಮ ಸೈನ್ಯ ಸಮೇತ ನೀ ಬರದೆ
 ಹೋದೆಯೋ? //
- 12 ಶತ್ರುವಿರುದ್ಧ ಸಹಾಯಮಾಡಯ್ಯಾ /
 ಮಾನವನ ನೆರವು ನಮಗೆ ಬರಡಯ್ಯಾ //
- 13 ನಮ್ಮ ಪರ ದೇವನಿರಲು ಹೆಣಗುವೆವು
 ಶೂರರಾಗಿ /
 ವೈರಿಗಳನು ತುಳಿದುಬಿಡುವನು ಆತ
 ಖರೆಯಾಗಿ //

ಆಗಲಿ ಶತ್ರುಗೆ ಶಿಕ್ಷೆ - ನನಗೆ ಬೇಕು ರಕ್ಷೆ

109 ಹೇ ದೇವಾ, ನೀ ಸ್ತುತಿಗೆ

- ಯೋಗ್ಯ /
 ನೀನು ಸುಮ್ಮನಿರುವುದು ಸರಿಯಾ? //
- 2 ತೆರೆದಿಹರು ಬಾಯಿ ದುರುಳರು, ವಂಚಕರು
 ನನಗೆದುರಾಗಿ /
 ಸುಳ್ಳು ನಾಲಿಗೆಗಳು ಆಡುತ್ತಿವೆ ನನಗೆ
 ವಿರುದ್ಧವಾಗಿ /
- 3 ಹಾಕಿಹರು ದ್ವೇಷತುಂಬಿದ ಮಾತುಗಳ
 ಮುತ್ತಿಗೆ /
 ನನ್ನ ಎದುರಿಸುತಿಹರು ನಿಷ್ಕಾರಣವಾಗಿಯೆ //
- 4 ಪ್ರೀತಿಗೆ ಪ್ರತಿಯಾಗಿ ಮಾಡುತಿಹರು ಆಪಾದನೆ /
 ಆದರೂ ಮಾಡುತ್ತಿರುವೆ ಅವರಿಗಾಗಿ

- ಪ್ರಾರ್ಥನೆ //
- 5 ಉಪಕಾರಕ್ಕೆ ಅಪಕಾರವನ್ನೆಸಗಿಹರು /
ಗೆಳೆತನಕ್ಕೆ ಹಗೆತನವನ್ನೇ ತೋರಿಹರು //
- 6 ತಪ್ಪುಹೊರಿಸುವವನು ನಿಲ್ಲಿಸು ಆ ಶತ್ರುವಿನ
ಬಲಗಡೆಗೆ /
ಗುರಿಪಡಿಸು ಅವನು ಭ್ರಷ್ಟ ನ್ಯಾಯಾಧೀಶನ
ತೀರ್ಪಿಗೆ //
- 7 ಅಪರಾಧಿಯಾಗಲಿ ಅವನು
ನ್ಯಾಯವಿಚಾರಣೆಯಲಿ /
ಅವನ ಪ್ರಾರ್ಥನೆಯೂ ಪಾಪವಾಗಿ
ಎಣಿಸಲ್ಪಡಲಿ //
- 8 ಅಲ್ಪವಾಗಿರಲಿ ಅವನ ಜೀವನಾವಧಿ /
ಮತ್ತೊಬ್ಬನದಾಗಲಿ ಅವನಾಸ್ತಿಪಾಸ್ತಿ //
- 9 ತಬ್ಬಲಿಗಳಾಗಲಿ ಅವನ ಮಕ್ಕಳುಮರಿ /
ವಿಧವೆಯಾಗಲಿ ಅವನ ನಾರಿಮಣಿ //
- 10 ತಿರುಕರಂತೆ ಅಲೆಯಲಿ ಅವನ ಮಕ್ಕಳು
ಭಿಕ್ಷೆಬೇಡುತ /
ಹೊರದೂಡಲ್ಪಡಲಿ ತಮ್ಮ
ಪಾಳುಬಿದ್ದಾಮನೆಗಳಿಂದ //
- 11 ಕಸಿದುಕೊಳ್ಳಲಿ ಅವನದೆಲ್ಲವನು ಸಾಲಿಗನು /
ಸುಲಿದುಕೊಳ್ಳಲಿ ಪರರು ಅವನ
ಕಷ್ಟಾರ್ಜಿತವನು //
- 12 ಕರುಣೆತೋರುವವನಾರೂ ಅವನಿಗಿಲ್ಲ
ವಾಗಲಿ /
ಅವನ ತಬ್ಬಲಿ ಮಕ್ಕಳನಾರೂ
ಕನಿಕರಿಸದಿರಲಿ //
- 13 ನಿರ್ಮೂಲವಾಗಲಿ ಅವನಾ ಪೀಳಿಗೆ /
ನಿರ್ನಾಮವಾಗಲಿ ಮರುವಂಶದೊಳಗೆ //
- 14 ಮರೆಯದಿರಲಿ ಪ್ರಭು ಅವನಾ ಹಿರಿಯರ
ದೋಷವನು /
ಪರಿಹರಿಸದಿರಲಿ ಅವನ ತಾಯಿಯು ಗೈದ
ಪಾಪವನು //
- 15 ಅವರ ಪಾಪಗಳು ಪ್ರಭುವಿನ ನೆನಪಲ್ಲಿರಲಿ /
ಅವನ ಹೆಸರೇ ಇಲ್ಲದಂತಾಗಲಿ ಧರೆಯಲಿ //
- 16 ಯಾರೊಬ್ಬನಿಗು ಮರುಕತೋರೆ
ಮರೆತುಬಿಟ್ಟವನು /
ಕೊಲ್ಲಲು ಯತ್ನಿಸಿದನು ದೀನರನು,
ಮನಗುಂದಿದವರನು //
- 17 ಅವನಿಗೆ ಪ್ರಿಯ ಶಪಿಸುವುದೆಂದರೆ,
ಎರಗಲಿದೀಗ ಅವನ ಮೇಲೆ /

- ಆಶೀರ್ವದಿಸುವುದು ಅವನಿಗಪ್ಪಿಯ, ಇರಲಿ
 ಅವನಿಗದು ದೂರದಲೇ //
- 18 ಶಪಿಸುವುದೆಂದರೆ ಅವನಿಗೆ
 ಉಡಿಗೆತೊಡಿಗೆಯಂತೆ /
 ಇಳಿಯಲಿ ಅದೀಗ ಅವನ ದೇಹಕೆ ನೀರಿ
 ನಂತೆ /
 ಸೇರಲಿ ಅದೀಗ ಅವನ ಕೀಲಿಗೆ ಎಣ್ಣೆಯಂತೆ //
- 19 ಅವನಿಗಿರಲಿ ಶಾಪ ಹೊದಿಕೆಯಂತೆ /
 ಅದುವೆ ಅನುದಿನದ ನಡುಗಟ್ಟಂತೆ //
- 20 ನನಗೆದುರಾಡಿ ತಪ್ಪು ಹೊರಿಸುವವರಿಗೆ /
 ಅದುವೇ ಪ್ರಭುವಿನಿಂದ ಗಿಟ್ಟುವ ಕೊಡುಗೆ //
- 21 ಹೇ ಪ್ರಭು, ದೇವಾ, ನನ್ನನಾದರಿಸು
 ಅಕ್ಕರೆಯಿಂದ /
 ನನ್ನ ಪಕ್ಷವಹಿಸಿ ರಕ್ಷಿಸು ನಿನ್ನ ನಾಮದ
 ಪ್ರಯುಕ್ತ //
- 22 ಬಡವ ನಾನು, ನನಗಿದೆ ಕುಂದುಕೊರತೆ /
 ನನ್ನ ಎದೆಗೆ ಅಲಗೇ ನಾಟಿದಂತಿದೆ //
- 23 ನಾ ಗತಿಸಿಹೋಗುತ್ತಿರುವೆ ಬೈಗಿನ ನೆರಳಂತೆ /
 ಬಿರುಗಾಳಿ ಕೊಂಡೊಯ್ಯುವ ಮಿಡತೆಯಂತೆ //
- 24 ಬಡಕಲಾಯಿತೆನ್ನ ದೇಹ ಬರಡಿಲ್ಲದೆ /
 ನಡುಕಹುಟ್ಟಿತು ಕಾಲಿಗೆ ತ್ರಾಣವಿಲ್ಲದೆ //
- 25 ಗುರಿಯಾಗಿರುವೆನು ನಾ ಜನರ ಅಪಹಾಸ್ಯಕ್ಕೆ /
 ನೋಡುವವರು ತಲೆಯಾಡಿಸಿ ಮಾಡುವ
 ನಿಂದೆಗೆ //
- 26 ಹೇ ಪ್ರಭೂ, ಹೇ ದೇವಾ, ನೆರವಾಗಯ್ಯಾ /
 ಅಚಲಪ್ರೀತಿಯಿಂದ ನನ್ನ ರಕ್ಷಿಸಯ್ಯಾ //
- 27 ನನ್ನ ರಕ್ಷಣೆ ನಿನ್ನ ಕೈಯಿಂದಾದುದೆಂದು
 ಅವರಿಯಲಿ /
 ಅದು ನಿನ್ನಿಂದಲೇ ಹೇ ಪ್ರಭು, ಆದುದೆಂದು
 ಖಚಿತವಾಗಲಿ //
- 28 ಅವರೆನ್ನನು ಶಪಿಸಿದರೂ ನೀನೆನ್ನನು ಹರಸು /
 ನನ್ನೆದುರಾಳಿಗೆ ಅಪಮಾನವನು ಹೊರಿಸು /
 ನಿನ್ನ ದಾಸನೆನಗೆ ಆನಂದವನು ಪಾಲಿಸು //
- 29 ಮಾನಭಂಗವಾಗಲಿ ನನ್ನಾ ನಿಂದಕರಿಗೆ /
 ಬಟ್ಟಿಯಂತೆ ಅವರಿಗಂಟಿಕೊಳ್ಳಲಿ ಹೇಸಿಗೆ //
- 30 ಕೊಂಡಾಡುವೆನು ಪ್ರಭುವನು ಬಹಳವಾಗಿ /
 ಕೀರ್ತಿಸುವೆನು ಆತನನು ಸಾಮೂಹಿಕವಾಗಿ //
- 31 ನಿಂತಿರುವನು ಪ್ರಭು ಬಡವನ ಬಲಗಡೆ /
 ವಿಧಿಸುವವರಿಂದ ತಪ್ಪಿಸುವನು
 ಮರಣದಂಡನೆ //

110 ನುಡಿದಿಹನು ಇಂತೆಂದು

- ಪ್ರಭು ನನ್ನೊಡೆಯನಿಗೆ /
 “ಆಸೀನನಾಗಿರು ನೀನು ನನ್ನ ಬಲಗಡೆಗೆ /
 ಹಗೆಗಳನು ನಿನಗೆ
 ಕಾಲ್ಮಣೆಯಾಗಿಸುವವರೆಗೆ” //
- ² ಸಿಯೋನಿನ ಹೊರಗು ವಿಸ್ತರಿಸುವನು
 ಪ್ರಭು ನಿನ್ನ ರಾಜ್ಯದಾಳಿಕೆಯನು /
 ನಿನ್ನ ವೈರಿ ವಿರೋಧಿಗಳ ನಟ್ಟನಡುವೆಯೆ
 ದೊರೆತನ ಮಾಡುವೆ ನೀನು //
- ³ ಸೇನೆಯನು ನೀ ಅಣಿಗೊಳಿಸುವ ದಿನದೊಳು /
 ಸೇರಿಕೊಳ್ಳರು ತಾವಾಗಿಯೇ ಪ್ರಜೆಗಳು /
 ಶುಭ್ರ ವಸ್ತ್ರಧರಿಸಿ ನಿನ್ನ ಯುವಕ ಯೋಧರು /
 ಉದಯಕಾಲದಿಬ್ಬನಿಯಂತೆ ಇಳಿದು
 ಬರುವರು //
- ⁴ “ಮೆಲ್ಕಿಸೆದೇಕ್ ಪರಂಪರೆಯ ಯಾಜಕ ನೀ
 ನಿರುತ” /
 ಬದಲಿಸನು ಪ್ರಭು ತಾನಿತ್ತ ಪ್ರಮಾಣದೀ
 ಮಾತ //
- ⁵ ಬೆಂಬಲವಾಗಿ ನಿಂತಿಹನು ಪ್ರಭು ನಿನ್ನ
 ಹತ್ತಿರದಲೆ /
 ಸದೆಬಡಿವನು ಅರಸರನು ತನ್ನ ಪ್ರಕೋಪ
 ದಿನದಲೆ //
- ⁶ ನ್ಯಾಯತೀರಿಸುವನು ಪ್ರಭು ಸಕಲ
 ಜನಾಂಗಗಳಲಿ /
 ಭೇಧಿಸುವನು ಶತ್ರುಗಳ ಶಿರಸನು
 ರಣರಂಗದಲಿ /
 ತುಂಬಿಸುವನು ಹೆಣಗಳನು
 ಎಲ್ಲೆಡೆಗಳಲಿ //
- ⁷ ತೊರೆಯ ನೀರನು ಕುಡಿವನಾ ಒಡೆಯ /
 ತಲೆಯೆತ್ತಿ ನಡೆವನು ಗಳಿಸಿ ವಿಜಯ /

ದೈವಭಯ ಸುಜ್ಞಾನಕ್ಕೆ ಮೂಲ

111 ಅಲ್ಲೆಲೂಯ /

- ಸಜ್ಜನರ ಸಂಘದೊಳು,
 ಸಭಾಸದಸ್ಯರೊಳು ಕೂಡಿ /
 ಹೊಗಳುವೆ ಪ್ರಭುವನು ಮನಃ
 ಪೂರ್ವಕವಾಗಿ ಹಾಡಿ //
- ² ಮಹತ್ತಾದವು ಪ್ರಭುವಿನಾ ಕಾರ್ಯಗಳು /

- ಕೊಂಡಾಡುವರು ಅವುಗಳನು ಭಕ್ತಾದಿಗಳು //
- 3 ಘನತೆ ಗೌರವವುಳ್ಳವು ಆತನ ಎಲ್ಲ ಕಾರ್ಯ /
ನಿಲ್ಲವುದು ಆತನ ನ್ಯಾಯನೀತಿಯು ನಿತ್ಯ //
- 4 ಆತನ ಅದ್ಭುತಕಾರ್ಯ ಸ್ಮರಣೀಯ /
ಕರುಣಾವಂತ ಪ್ರಭು, ಪ್ರೀತಿಯನು //
- 5 ಆಹಾರವನೀಯವನು
ಭಯಭಕ್ತಿಯುಳ್ಳವರಿಗೆ /
ತನ್ನೊಡಂಬಡಿಕೆಯ ಚಿರ ನೆನಪಿರುವುದು
ಆತನಿಗೆ //
- 6 ತನ್ನ ಪ್ರಜೆಗಿತ್ತಿಹನು ಅನ್ಯಜನರ ಸೊತ್ತನು /
ತೋರ್ಪಡಿಸಿಹನು ಈ ಪರಿ ತನ್ನ
ಸಾಮರ್ಥ್ಯವನು //
- 7 ನೀತಿ ಸತ್ಯತೆಯುಳ್ಳವು ಆತನ ಸತ್ಕಾರ್ಯಗಳು /
ಸುಸ್ಥಿರವಾದವು ಆತನ ನಿಯಮ
ನಿಬಂಧನೆಗಳು //
- 8 ಯುಗಯುಗಾಂತರಕು ದೃಢವಾಗಿರುವವು /
ಸತ್ಯನೀತಿಗಳು ಅವುಗಳಿಗೆ ಅಡಿಪಾಯವು //
- 9 ವಿಮೋಚನೆಯನಿತ್ತಿಹನು ಪ್ರಭು ತನ್ನ
ಪ್ರಜೆಗೆ /
ಸ್ಥಿರಸ್ಥಾಪಿತವಾಗಿಹುದು ಆತನ ಒಡಂಬಡಿಕೆ /
ಪರಿಶುದ್ಧ, ಪರಮ ಪೂಜ್ಯ ಆತನ ನಾಮಾಂಕೆ //
- 10 ಸುಜ್ಞಾನಕ್ಕೆ ಮೂಲವು ದೈವಭಯವು /
ಅದರ ಪಾಲನೆಯು ವಿವೇಕತನವು /
ಪ್ರಭುವಿಗೆ ಸ್ತೋತ್ರ ಸದಾಕಾಲವು //

ಭಕ್ತನ ಭಾಗ್ಯ

112 ಅಲ್ಲೆಲೂಯ /

- ಪ್ರಭುವಿನಲಿ ಭಯಭಕ್ತಿ
ಉಳ್ಳವನು ಧನ್ಯನು /
ಆತನಾಜ್ಞೆಗಳಲಿ ಹಿಗ್ಗುವವನು ಭಾಗ್ಯನು //
- 2 ಬಲಿಷ್ಠವಾಗುವುದು ಜಗದೊಳು ಅವನ
ಸಂತಾನ /
ಸಜ್ಜನರ ಸಂತತಿ ಪಡೆವುದು ಆಶೀರ್ವಚನ //
- 3 ಸಿರಿಸಂಪತ್ತಿರುವುದವನ ಮನೆಯಲಿ
ಸಮೃದ್ಧಿಯಾಗಿ /
ನೀತಿ ಫಲಿಸುವುದು ಆತನ ಮನದಲಿ
ಶಾಶ್ವತವಾಗಿ //
- 4 ಸಜ್ಜನನಿಗೆ ಮೂಡುವುದು ಜ್ಯೋತಿ ಕತ್ತಲೊಳು /
ನ್ಯಾಯಪ್ರಿಯನು ಆತ, ದಯಾವಂತ,

- ಕೃಪಾಳು //
- 5 ದಯೆತೋರಿ ಧನಸಹಾಯ ಮಾಡುವವನು
ಭಾಗ್ಯವಂತ /
ನ್ಯಾಯದಿಂದ ವ್ಯವಹರಿಸುವಂಥಾ ಮನುಜನು
ಭಾಗ್ಯವಂತ //
- 6 ಅಚಲನಾಗಿರುವನು ನೀತಿವಂತನು /
ಮರೆಯಲಾರರು ಎಂದಿಗೂ ಆತನನು //
- 7 ಅಶುಭವಾರ್ತೆಯ ಭಯಭೀತಿ ಯಾವುದೂ
ಅವನಿಗಿಲ್ಲ /
ಪ್ರಭುವಿನಲಿ ಭರವಸೆಯಿಟ್ಟ ಆ ಮನವು
ಅಸ್ಥಿರವಲ್ಲ //
- 8 ದೃಢವಿದೆ ಅವನ ಮನ, ಎದೆಗುಂದನವನು /
ಕಾಣುವನು ದುರುಳರಿಗಾಗುವ ದಂಡನೆಯನು //
- 9 ಉದಾರತೆಯಿಂದ ಕೊಡುವನು ಬಡವರಿಗೆ /
ಫಲಿಸುವುದು ಅವನಾ ನೀತಿ ಸದಾಕಾಲಕೆ /
ಮಹಿಮೆತರುವ ಕೋಡುಮೂಡುವುದು
ಅವನಿಗೆ //
- 10 ಇದನು ಕಂಡು ಕೆರಳುವನಾ ದುರುಳನು /
ಹೊಂದುವನು ಈಪರಿ ಆಶಾಭಂಗವನು /
ಹಲ್ಲು ಕಡಿಯುತ ಅವನು ಹಾಳಾಗುವನು //

ದೇವರ ನಾಮಸ್ತುತಿ

113 ಅಲ್ಲೆಲಾಯ /

- ಪ್ರಭುವಿನ ದಾಸರೇ,
ಸ್ತುತಿಮಾಡಿ /
ಪ್ರಭುವಿನ ನಾಮಸ್ತುತಿಯನು ಮಾಡಿ //
- 2 ಪ್ರಭುವಿನ ಸಿರಿನಾಮವು ಪೂಜ್ಯ /
ಇಂದಿಗೂ ಎಂದೆಂದಿಗೂ ಪೂಜ್ಯ //
- 3 ಪ್ರಭುವಿನಾ ಸಿರಿನಾಮವು ಸ್ತುತ್ಯ /
ಪೂರ್ವ ಪಶ್ಚಿಮದವರೆಗೂ ಸ್ತುತ್ಯ //
- 4 ಸಕಲ ಜಾತಿಜನಾಂಗಗಳಲಿ ಪ್ರಭು ಶ್ರೇಷ್ಠ /
ಆತನ ಮಹಿಮೆ ಗಗನಕ್ಕಿಂತಲೂ ಉತ್ಕೃಷ್ಟ //
- 5-6 ನಮ್ಮ ಪ್ರಭು ದೇವನಂತೆ ಯಾರು ಸಮರ್ಥ /
ಉನ್ನತದಲಿ ಆಸನಾರೂಢನು ಆತ /
ಇಹಪರಗಳನು ವೀಕ್ಷಿಸಲಾತ ಶಕ್ತ //
- 7 ದೀನರನು ಎಬ್ಬಿಸುವನು ಧೂಳಿನಿಂದ /
ಬಡವರನು ಎತ್ತುವನು ತಿಪ್ಪೆಯಿಂದ //
- 8 ಕೂರಿಸುವನಾತ ಅವರನು ಅಧಿಪತಿಗಳ ನಡುವೆ /
ತನ್ನ ಪ್ರಜೆಯನಾಳುವಾ ಅಧಿಪತಿಗಳ ನಡುವೆ //

- 9 ಬಂಜೆಯಾದವಳನು ಮಕ್ಕಳ
ತಾಯಾಗಿಸುವನು /
ಆನಂದದಿಂದಾಕೆ ಬೆಳಗಿಸುವಳಾ
ಮನೆಯನು //

ಬಿಡುಗಡೆಯ ಹಾಡು

114 ಇಸ್ರಾಯೇಲ್ ಜನರು

- ಈಜಿಪ್ಟನು ಬಿಟ್ಟು
ಹೊರಟಾಗ /
ಯಕೋಬ್ಯರು ಪರ ನುಡಿಯಾಡುವರನು
ಬಿಟ್ಟಗಲಿದಾಗ, /
- 2 ಜುದೇಯ ಆಯಿತಾತನಿಗೆ ದೇವಾಲಯ /
ಇಸ್ರಾಯೇಲ್ ಆಯಿತಾತನಿಗೆ ಸ್ವರಾಜ್ಯ //
- 3 ಇದ ಕಂಡು ಓಡಿಹೋಯಿತು ಕಡಲು /
ಮರಳಿ ಬಂದಿತು ಜೋರ್ಡಾನ್ ಹೊನಲು //
- 4 ಕುಪ್ಪಳಿಸಿದವು ಪರ್ವತಗಳು ಟಗರುಗಳಂತೆ /
ಕುಣಿದವು ಬೆಟ್ಟಗುಡ್ಡಗಳು ಕುರಿಮರಿಗಳಂತೆ //
- 5 ಕಡಲೇ, ಓಡುತ್ತಿರುವೆ ಏಕೆ? /
ಜೋರ್ಡಾನ್, ಮರಳುತ್ತಿರುವೆ ಏಕೆ? //
- 6 ಪರ್ವತಗಳೇ, ಕುಪ್ಪಳಿಸಿದಿರೇಕೆ ಟಗರು
ಗಳಂತೆ?/
ಬೆಟ್ಟಗುಡ್ಡಗಳೇ, ಕುಣಿದಿರೇಕೆ
ಕುರಿಮರಿಗಳಂತೆ? //
- 7 ನಡುಗು ಭೂಲೋಕವೇ, ಪ್ರಭುವಿನ ಮುಂದೆ /
ನಡುನಡುಗು ಯಕೋಬ ದೇವರ ಮುಂದೆ //
- 8 ಮಾರ್ಪಡಿಸಿಹನು ಗೋರ್ಕಲ್ಲನು ಕೊಳವಾಗಿ /
ಕಲ್ಲು ಬಂಡೆಯನು ನೀರಿನ ಬುಗ್ಗೆಯಾಗಿ //

ನಮಗಲ್ಲ ದೇವನೊಬ್ಬನೇ

115 ನಮಗಲ್ಲ ಹೇ ಪ್ರಭು.

- ನಮಗಲ್ಲ ಮಹಿಮೆ /
ನಿನ್ನ ನಾಮಕೇ ಸಲ್ಲಲಿ ಆ ಮಹಿಮೆ /
ನಿನ್ನ ನೀತಿ ಸತ್ಯತೆಗಳ ನಿಮಿತ್ತವೆ //
- 2 ಅನ್ಯ ಜನರು ನುಡಿಯುವುದೆಂತು: /
“ಅವರ ದೇವರೆಲ್ಲಿ?” ಎಂದು //
- 3 ಪರದಲ್ಲಿಹನು ನಮ್ಮ ದೇವನು /
ಗೈವನು ತನಗಿಷ್ಟ ಬಂದುದನು //
- 4 ಅವರ ವಿಗ್ರಹ ಬರೀ ಬೆಳ್ಳಿ ಬಂಗಾರ /
ಅವು ಮಾನವನ ಕೈ ಕೆಲಸಗಳು ಮಾತ್ರ //

- 5 ಬಾಯಿದ್ದರೂ ಅವು ಮಾತಾಡುವುದಿಲ್ಲ /
ಕಣ್ಣುಗಳಿದ್ದರೂ ಅವು ಕಾಣುವುದಿಲ್ಲ //
- 6 ಕಿವಿಯಿದ್ದರೂ ಅವು ಕೇಳುವುದಿಲ್ಲ /
ಮೂಗಿದ್ದರೂ ಅವು ಮೂಸುವುದಿಲ್ಲ /
ಗಂಟಲೊಳು ಅವಕೆ ಶಬ್ದವೇ ಇಲ್ಲ //
- 7 ಕೈಯಿದ್ದರೂ ಅವು ಮುಟ್ಟುವುದಿಲ್ಲ /
ಕಾಲಿದ್ದರೂ ಅವು ನಡೆಯುವುದಿಲ್ಲ //
- 8 ಅವುಗಳಂತಾಗುವರು ಅವುಗಳನು
ಮಾಡುವವರು /
ಅವುಗಳಂತಾಗುವರು ಅವುಗಳನು
ನಂಬುವವರು //
- 9 ಪ್ರಭುವಿನಲ್ಲಿದೆ ಭರವಸೆ ಇಸ್ರಾಯೇಲ್ ಜನರಿಗೆ /
ಆತನೇ ಸಹಾಯಕ, ರಕ್ಷಾಕವಚ ಅವರಿಗೆ //
- 10 ಪ್ರಭುವಿನಲ್ಲಿದೆ ಭರವಸೆ ಆರೋನನ ಕುಲಕೆ /
ಆತನೇ ಸಹಾಯಕ, ರಕ್ಷಾಕವಚ ಅವರಿಗೆ //
- 11 ಪ್ರಭುವಿನಲ್ಲಿದೆ ಭರವಸೆ ಆತನ ಭಕ್ತ ಜನರಿಗೆ /
ಆತನೇ ಸಹಾಯಕ, ರಕ್ಷಾಕವಚ ಅವರಿಗೆ //
- 12 ಆಶೀರ್ವದಿಸುವನು ಪ್ರಭು ಮರೆಯದೆ
ನಮ್ಮನು /
ಇಸ್ರಾಯೇಲ್ ವಂಶವನು, ಆರೋನನ
ಕುಲವನು //
- 13 ಆಶೀರ್ವದಿಸುವನು ಪ್ರಭು ತನ್ನಲಿ
ಭಯಭಕ್ತಿಯುಳ್ಳವರನು /
ಚಿಕ್ಕವರು ದೊಡ್ಡವರೆನ್ನದೆ
ಭಯಭಕ್ತಿಯುಳ್ಳವರನು //
- 14 ವೃದ್ಧಿಗೊಳಿಸಲಿ ಪ್ರಭುವು ನಿಮ್ಮನು /
ವೃದ್ಧಿಗೊಳಿಸಲಿ ನಿಮ್ಮ ಮಕ್ಕಳನು //
- 15 ಇಹಪರಗಳನು ಉಂಟುಮಾಡಿದ ಪ್ರಭುವಿಂದ /
ಲಭಿಸುವಂತಾಗಲಿ ನಿಮಗೆ ಆಶೀರ್ವಾದ //
- 16 ಪ್ರಭುವಿಗೆ ಸ್ವಂತವಾದುದು ಪರಲೋಕ /
ನರರಿಗೆ ಕೊಟ್ಟಿಹನಾತನು ಭೂಲೋಕ //
- 17 ಸ್ತುತಿಸುವುದಿಲ್ಲ ಸತ್ತವರಾರೂ ಪ್ರಭುವನು /
ಕೀರ್ತಿಸರು ಪಾತಾಳಕ್ಕಿಳಿವವರು ಆತನನು //
- 18 ನಾವಾದರೋ ಪ್ರಭುವನು ಹೊಗಳಿ
ಹಾಡುವೆವು /
ಇಂದಿಗೂ ಎಂದೆಂದಿಗೂ ಹೊಗಳಿ
ಹಾಡುವೆವು //
ಅಲ್ಲೆಲಾಯ.

116 ನನಗಿದೆ ಪ್ರಭುವಿನಲ್ಲಿ ಪ್ರೀತಿ /

- ಆಲಿಸಿಹನಾತ ನನ್ನ ವಿನಂತಿ //
- 2 ಆತನನ್ನು ಮೊರೆಗೆ ಕಿವಿಗೊಟ್ಟು ನಿಮಿತ್ತ /
ವಿಜ್ಞಾಪಿಸುವೆ ಜೀವಮಾನ ಪರಿಯಂತ //
- 3 ಸುತ್ತೂಂಡಿದ್ದವೆನ್ನನು ಮೃತ್ಯುಪಾಶಗಳು /
ಬಿಗಿಹಿಡಿದಿದ್ದವು ಪಾತಾಳ ವೇದನೆಗಳು /
ಬಂದೊದಗಿದ್ದವೆನಗೆ ಕಷ್ಟಸಂಕಟಗಳು //
- 4 ಕೂಗಿ ಕರೆದನಾಗ ಪ್ರಭುವಿನ ಸಿರಿ ನಾಮವನು /
“ಪ್ರಭು, ಉಳಿಸೆನ್ನ ಪ್ರಾಣವನು” ಎಂದು
ಬೇಡಿದೆನು //
- 5 ಪ್ರಭು ಕೃಪಾಳು, ನ್ಯಾಯಪ್ರಿಯನು /
ಕರುಣಾಮಯನು, ನಮ್ಮ ದೇವನು //
- 6 ಕಾಪಾಡುವನು ಪ್ರಭು ಸರಳ ಜೀವಿಗಳನು /
ರಕ್ಷಿಸಿದನು ಕುಗ್ಗಿದವನಾಗಿದ್ದ ಎನ್ನನು //
- 7 ಹಿಂತಿರುಗು ನನ್ನ ಮನವೆ, ವಿಶ್ರಾಂತಿ ನೆಲೆಗೆ /
ಮಹೋಪಕಾರಗಳನ್ನು ಎಸಗಿಹನು ಪ್ರಭು
ನಿನಗೆ //
- 8 ತಪ್ಪಿಸಿಹನು ಮರಣಕೆ ನಾನೀಡಾಗದಂತೆ /
ಸಂತೈಸಿಹನು ಕಂಬನಿಯ ನಾ ಸುರಿಸದಂತೆ /
ಕಾಪಾಡಿಹನು ಕಾಲೆಡವಿ ನಾ ಬೀಳದಂತೆ //
- 9 ಎಂದೇ ನಡೆವೆನು ನಾನು ಪ್ರಭುವಿನ ಕಣ್ಮಂಡೆ /
ಅಂತೆಯೇ ಬಾಳುವೆ ಜೀವಲೋಕದೊಳಿದ್ದೇ //
- 10-11 ನಾ ನುಡಿದೆನಾದರೂ ‘ಬಹಳ
ಸಂಕಟದಲ್ಲಿರುವೆ’ನೆಂದು /
ನಾನುಸುರಿದೆನಾದರೂ ‘ಯಾರನು
ನಂಬಲಾಗ’ದೆಂದು /
ನನ್ನಲ್ಲಿ ಅಳಿಯದೆ ಉಳಿಯಿತಾ ವಿಶ್ವಾಸವು
ಎಂದೆಂದು //
- 12 ಪ್ರಭು ಎನಗೆ ಮಾಡಿದ
ಮಹೋಪಕಾರಗಳಿಗಾಗಿ /
ನನ್ನಿಂದೇನು ಮಾಡಲು ಸಾಧ್ಯ ಪ್ರತಿಯಾಗಿ? //
- 13 ಎತ್ತಿ ಹಿಡಿದೆನು ರಕ್ಷಣೆಯ ಪಾನಪಾತ್ರೆಯನು /
ಪ್ರಖ್ಯಾತಪಡಿಸುವೆನು ಪ್ರಭುವಿನ ನಾಮವನು //
- 14 ಆತನಿಗೆ ನಾ ಹೊತ್ತ ಹರಕೆಗಳನು /
ಆತನ ಸಭೆಮುಂದೆಯೆ ತೀರಿಸುವೆನು //
- 15 ಪ್ರಭು ಅಲ್ಲವೆಂದೆಣಿಸನು /
ತನ್ನ ಭಕ್ತರ ಮರಣವನು //
- 16 ಹೇ ಪ್ರಭು, ಕರುಣಿಸು, ನಾ ನಿನ್ನ ಕಿಂಕರನು /

ನಿನ್ನ ದಾಸಿಯ ಮಗನು, ನಿನ್ನ ಸೇವಕನು /
 ಬಿಡಿಸಿರುವೆ ನೀನು ನನ್ನ ಬಂಧನಗಳನು //
 17 ಅರ್ಪಿಸುವೆ ನಾ ನಿನಗೆ ಕೃತಜ್ಞತಾ ಬಲಿಗಳನು /
 ಪ್ರಖ್ಯಾತಪಡಿಸುವೆನು ಪ್ರಭುವಿನ ನಾಮವನು //
 18-19 ಹೇ ಜೆರುಸಲೇಮೇ, ನಿನ್ನ ಮಧ್ಯದೊಳು /
 ಆತನಿರುವ ಮಂದಿರದ ಅಂಗಳದೊಳು /
 ತೀರಿಸುವೆನು ಆತನ ಸಭೆಯ
 ಸಮ್ಮುಖದೊಳು /
 ಅರ್ಪಿಸುವೆನು ನಾ ಹೊತ್ತ ಆ ಹರಕೆಗಳನು //

ಪ್ರಭು ಸ್ತುತಿಗೆ ಪಾತ್ರನು

117 ಸ್ತುತಿ ಮಾಡಿ ಪ್ರಭುವನು

ಸಮಸ್ತ ರಾಷ್ಟ್ರಗಳೇ /
 ಆತನನು ಹೊಗಳಿ ಹಾಡಿ
 ಸರ್ವಜನಾಂಗಗಳೇ //
 2 ನಮ್ಮ ಮೇಲೆ ಆತನಿಗಿರುವ ಪ್ರೀತಿ ಅಚಲ /
 ಆತನ ಸತ್ಯಪರತೆ ಇರುವುದು ಅನಂತ ಕಾಲ //

ಪ್ರಭುವಿನ ಪ್ರೀತಿ ಶಾಶ್ವತ

118 ಸಲ್ಲಿಸಿ ನೀವೆಲ್ಲ ಪ್ರಭುವಿಗೆ

ಧನ್ಯವಾದ /
 ಆತ ಒಳ್ಳೆಯವ, ಆತನ ಪ್ರೀತಿ ಶಾಶ್ವತ //
 2 ಸಾರಲಿ ಇಸ್ರಾಯೇಲಿನ ಜನತೆ /
 'ಆತನ ಪ್ರೀತಿ ಶಾಶ್ವತ' ಎಂದೆ //
 3 ಸಾರಲಿ ಆರೋನನ ವಂಶಲತೆ: /
 'ಆತನ ಪ್ರೀತಿ ಶಾಶ್ವತ' ಎಂದೆ //
 4 ಸಾರಲಿ ಆತನ ಭಕ್ತರ ಪಂಥ /
 ಆತನ ಪ್ರೀತಿ ಶಾಶ್ವತ ಅಂಥ //
 5 ಇಕ್ಕಟ್ಟಿನಲಿ ಮೊರೆಯಿಟ್ಟೆನು ಪ್ರಭುವಿಗೆ /
 ಕಿವಿಗೊಟ್ಟು ಬಿಡುಗಡೆಯಿತ್ತನು ಆತನನಗೆ //
 6 ಪ್ರಭು ನನ್ನ ಕಡೆ ಇರಲು ಭಯಪಡೆನು /
 ನನಗೇನು ಮಾಡಿಯಾನು ಮನುಜನು? //
 7 ನೆರವು ನೀಡಲು ಪ್ರಭು ಎನ್ನಕಡೆ ಇಹನು /
 ಶತ್ರುಗಳತ್ತ ಜೇತಾರನಾಗಿ ನೋಡುವೆನು //
 8 ಮನುಜರಲಿ ಭರವಸೆಯಿಡುವುದಕ್ಕಿಂತ /
 ಪ್ರಭುವನು ಆಶ್ರಯಿಸಿಕೊಳ್ಳುವುದು ಹಿತ //
 9 ರಾಜರಲಿ ಭರವಸೆಯಿಡುವುದಕ್ಕಿಂತ /
 ಪ್ರಭುವನು ಆಶ್ರಯಿಸಿಕೊಳ್ಳುವುದು ಹಿತ //
 10 ಶತ್ರುರಾಷ್ಟ್ರಗಳೆಲ್ಲಾ ಸುತ್ತುವರಿದಿದ್ದವು

- ಎನ್ನನು /
 ಪ್ರಭುವಿನ ನಾಮಬಲದಲಿ
 ಧ್ವಂಸಮಾಡಿದೆನವುಗಳನು //
- 11 ಸುತ್ತಮುತ್ತಲು ಮುತ್ತಿಕೊಂಡಿದ್ದರು ಎನ್ನನು /
 ಪ್ರಭುವಿನ ನಾಮಬಲದಲಿ
 ಸಂಹರಿಸಿದೆನವರನು //
- 12 ಕವಿದಿದ್ದರು ಎನ್ನನು ಜೇನುನೋಣಗಳಂತೆ /
 ಪ್ರಭುವಿನ ನಾಮ ಬಲದಲಿ ಅವರನು
 ಸಂಹರಿಸಿದೆ /
 ಮುಳ್ಳುಗಿಡವನು ಬೆಂಕಿ ಸುಟ್ಟುಹಾಕು
 ವಂತೆ //
- 13 ನನ್ನನು ತಳ್ಳಿ ಬೀಳಿಸ ನೋಡಿದರು ನೆಲಕೆ /
 ಆದರೆ ಪ್ರಭು ನೆರವು ನೀಡಿದನು ಎನಗೆ //
- 14 ಪ್ರಭುವೇ ನನಗೆ ಬಲವು, ಧೈರ್ಯವು /
 ಆತನಿಂದಲೇ ನನಗೆ ಉದ್ಧಾರವು //
- 15 ಜಯಘೋಷ, ಹರ್ಷಸುನಾದ ಸಜ್ಜನರ
 ಬಿಡಾರದಿಂದ /
 “ಪರಾಕ್ರಮ, ಪ್ರದರ್ಶನ ಪ್ರಭುವಿನ
 ಬಲಗೈಯಿಂದ //
- 16 ವಿಜಯಸಾಧನ ಪ್ರಭುವಿನಾ ಬಲಗೈಯಿಂದ /
 ಪರಾಕ್ರಮ, ಪ್ರದರ್ಶನವೂ ಅದರಿಂದ” //
- 17 ಸಾಯೆನು, ಜೀವದಿಂದಿರುವೆನು ನಾನು /
 ಪ್ರಭುವಿನ ಕಾರ್ಯಗಳನು ಸಾರುವೆನು //
- 18 ಗುರಿಪಡಿಸಿಹನು ಎನ್ನನು ಪ್ರಭು ಕಠಿಣ ಶಿಕ್ಷೆಗೆ /
 ಆದರೂ ಗುರಿಮಾಡಲಿಲ್ಲ ಎನ್ನನು ಮರಣಕೆ //
- 19 ತೆರೆಯಿರಿ ಎನಗೆ ನೀತಿದ್ವಾರಗಳನು /
 ಒಳನುಗ್ಗಿ ಹೊಗಳುವೆನು ಪ್ರಭುವನು //
- 20 ಇದುವೇ ದ್ವಾರ ಪ್ರಭುವಿನ ಮಂದಿರಕೆ /
 ಇದುವೇ ಪ್ರವೇಶಮಾರ್ಗ ಸಜ್ಜನರಿಗೆ //
- 21 ಸದುತ್ತರ ಪಾಲಿಸಿದ ಪ್ರಭೂ, ನಿನಗೆ ವಂದನೆ /
 ಉದ್ಧಾರ ಮಾಡಿದೆ, ನಿನಗೆ
 ಕೃತಜ್ಞತಾವಂದನೆ //
- 22 ಮನೆಕಟ್ಟುವವರು ಮೂಲೆಗೆಸೆದ ಕಲ್ಲು /
 ಆಯಿತು ನೋಡು, ಮುಖ್ಯವಾದ
 ಮೂಲೆಗಲ್ಲು //
- 23 ಪ್ರಭುವಿನಿಂದಲೆ ಆದ ಈ ಕಾರ್ಯ /
 ನಮ್ಮ ಕಣ್ಣಿಗೆ ಅದೆಂತಹ ಆಶ್ಚರ್ಯ! //
- 24 ಪ್ರಭುವೇ ನಿಯೋಜಿಸಿದ ದಿನವಿದು /
 ಹರ್ಷಿಸಿ ಆನಂದಿಸೋಣ ಇಂದು //
- 25 ರಕ್ಷಿಸು ಪ್ರಭೂ, ರಕ್ಷಿಸು ದಯವಿಟ್ಟು /

- ಸುಕ್ಷೇಮ ನೀಡು ಪ್ರಭು ಕರುಣೆಯಿಟ್ಟು //
- 26 ಪ್ರಭುವಿನ ನಾಮದಲಿ ಬರುವವನಿಗೆ
ಜಯಮಂಗಳ /
ಪ್ರಭುವಿನ ಮಂದಿರದಲ್ಲಿಹ ನಮ್ಮಿಂದ
ಶುಭಮಂಗಳ //
- 27 ಪ್ರಭುವೆ ದೇವನು, ನಮ್ಮ ಮೇಲೆ
ಜ್ಯೋತಿಯನು ಬೆಳಗಿದವನು /
ಪ್ರದಕ್ಷಿಣೆ ಮಾಡಿರಿ, ಬಲಿಪೀಠದ ಸುತ್ತ, ಹಿಡಿದು
ರೆಂಬೆಗಳನು //
- 28 ಸಲ್ಲಿಸಿ ನೀವೆಲ್ಲ ಪ್ರಭುವಿಗೆ ಧನ್ಯವಾದ /
ಆತ ಒಳ್ಳೆಯವ, ಆತನ ಪ್ರೀತಿ ಶಾಶ್ವತ //

“ಆಲೆಫಾ”

(ಹಿಬ್ಬು ಅಕ್ಷರ ಕ್ರಮಾನುಸಾರ ವಿರಚಿತ ಕೀರ್ತನೆ)
ದೈವಾಜ್ಞೆಯಲ್ಲಿ ಅಭಿಮಾನ

119 ಪ್ರಭುವಿನ ಶಾಸ್ತ್ರಾನುಸಾರ

- ನಡೆದವರು ಧನ್ಯರು /
ದೋಷರಹಿತ ಮಾರ್ಗದಲಿ ನಡೆವವರು
ಧನ್ಯರು //
- 2 ಆತನ ಕಟ್ಟಳೆಗಳನ್ನು ಕೈಗೊಳ್ಳುವವರು ಧನ್ಯರು /
ಮನಃಪೂರ್ವಕವಾಗಿ ಆತನನು ಅರಸುವವರು
ಧನ್ಯರು //
- 3 ಅಕ್ರಮಗೈಯರು ಅಂಥವರಾರು /
ಆತ ತೋರಿದ ಮಾರ್ಗದಲಿ ನಡೆವರು //
- 4 ನಿನ್ನ ನೇಮಗಳನು ಪ್ರಭೂ, ನೀನೆ
ವ್ಯಕ್ತಪಡಿಸಿರುವೆಯಯ್ಯಾ /
ಜಾಗರೂಕತೆಯಿಂದ ಪಾಲಿಸಬೇಕೆಂದು ನೀ
ವಿಧಿಸಿರುವೆಯಯ್ಯಾ //
- 5 ನಿನ್ನ ನಿಬಂಧನೆಗಳ ಪಾಲನೆಯಲಿ /
ಸ್ಥಿರತೆ ಇದ್ದರೆ ಒಳಿತು ನನ್ನ ಮನದಲಿ //
- 6 ಲಕ್ಷ್ಯ ಕೊಟ್ಟೆನಾದರೆ ನಿನ್ನೆಲ್ಲ ಆಜ್ಞೆಗಳಿಗೆ /
ಆಸ್ವದವಿರದು ಎನಗೆ ಪ್ರಭು, ಆಶಾಭಂಗಕೆ //
- 7 ನೀತಿಯುತ ನಿನ್ನ ವಿಧಿಗಳನು
ಕಲಿಯುವೆನಯ್ಯಾ /
ಯಥಾರ್ಥ ಹೃದಯದಿಂದ ನಿನ್ನ
ಸ್ತುತಿಪೆನಯ್ಯಾ //
- 8 ನಿನ್ನ ನಿಬಂಧನೆಗಳನು ಅನುಸರಿಸುವೆನಯ್ಯಾ /
ನನ್ನನೆಂದಿಗೂ, ಪ್ರಭು, ಕೈಬಿಡದಿರಯ್ಯಾ //

“ಬೆತ್”

ದೈವಾಜ್ಞೆಗೆ ವಿಧೇಯತೆ

- 9 ನಡತೆಯಲಿ ಶುದ್ಧವಿರಲು ಯುವಜನಕೆ ಹೇಗೆ
ಸಾಧ್ಯ? /
ನಿನ್ನಯ ವಾಕ್ಯಾನುಸರಣೆಯಿಂದಲೆ ಅವರಿಗದು
ಸಾಧ್ಯ //
- 10 ತುಂಬುಹೃದಯದಿಂದ
ಹಂಬಲಿಸುತ್ತಿರುವೆನಯ್ಯಾ /
ನಿನ್ನಾಜ್ಞೆಯಿಂದ ನಾ ತಪ್ಪದಂತೆ ಕಾಯಯ್ಯಾ //
- 11 ನಿನಗೆ ವಿರುದ್ಧ ನಾ ಪಾಪಮಾಡದಂತೆ /
ನಿನ್ನಾ ನುಡಿಯನು ನನ್ನೆದೆಯಲ್ಲಿರಿಸಿದೆ //
- 12 ಸ್ತುತಿ ಸಲ್ಲಲಿ ಪ್ರಭು ನಿನಗೆ /
ನಿನ್ನ ಆಜ್ಞೆಗಳನು ಕಲಿಸು ಎನಗೆ //
- 13 ಬಂದುವು ಆ ವಿಧಿಗಳು ನಿನ್ನ ಬಾಯಿಂದ /
ವರ್ಣಿಸುವೆನು ಅವನ್ನು ನನ್ನ ಬಾಯಿಂದ //
- 14 ಸಿರಿಸಂಪತ್ತಿಗಿಂತ ಮಿಗಿಲಾಗಿ /
ಆನಂದಿಪೆ ನಿನ್ನ ಮಾರ್ಗಿಯಾಗಿ //
- 15 ನನಗಿದೆ ನಿನ್ನ ನಿಯಮಗಳ ಧ್ಯಾನ /
ನಿನ್ನ ಮಾರ್ಗಗಳಲ್ಲಿ ಗಾಢ ಗಮನ //
- 16 ನಿನ್ನ ನಿಯಮಗಳ ನೆನೆದು ನಲಿವೆನಯ್ಯಾ /
ನಿನ್ನ ವಾಕ್ಯವನು ಮರೆಯಲಾರೆನಯ್ಯಾ //

“ಗಿಮೆಲ್”

ದೈವಾಜ್ಞೆ ಆನಂದದಾಯಕ

- 17 ನಿನ್ನ ನುಡಿಯ ಕೇಳಿ ಬಾಳುವಂತೆ /
ತೋರು ದಾಸನೆನಗೆ ಪ್ರಸನ್ನತೆ //
- 18 ನಿನ್ನ ಶಾಸ್ತ್ರದ ಮಹಿಮೆಯನು ಅರಿಯುವಂತೆ /
ನನ್ನ ಕಣ್ಣಿಂದ ನೀ ತೆಗೆದುಬಿಡು ಅಂಧತೆ //
- 19 ಧರೆಯೊಳು ಪ್ರವಾಸಿಯಾಗಿ ನಾನಿರುವೆನಯ್ಯಾ /
ನಿನ್ನಾಜ್ಞೆಗಳನು ನನಗೆ
ಮರೆಮಾಡಬೇಡಯ್ಯಾ //
- 20 ನಿನ್ನ ವಿಧಿಗಳನೆ ಹಂಬಲಿಸುತ್ತಿರುವೆ ಅನುದಿನ /
ಇದು ಕಾರಣ ಕರಗಿಹೋಗುತ್ತಿದೆ ಎನ್ನ
ಚೇತನ //
- 21 ಶಾಪಗ್ರಸ್ತರು ನಿನ್ನ ಆಜ್ಞೆಗಳನು ಮೀರಿದವರು /
ನಿನ್ನ ಧಿಕ್ಕಾರಕ್ಕೆ ಗುರಿಯಾಗುವರು ಆ
ಗರ್ವಿಷ್ಠರು //
- 22 ನಿನ್ನ ಕಟ್ಟಳೆಗಳನು ಕೈಗೊಂಡು ನಡೆವವನು
ನಾನು /
ನನಗಿರುವ ನಿಂದಾಪಮಾನಗಳನು ತೊಲಗಿಸು

ನೀನು //

23 ಒಳಸಂಚು ಮಾಡುತ್ತಿದ್ದರು ಒಡೆಯರು

ಎನಗೆದುರಾಗಿ /

ದಾಸ ನಾನಿರುವೆ ನಿನ್ನ ಆಜ್ಞೆಗಳೆ ಮಗ್ನನಾಗಿ //

24 ನಿನ್ನಾಜ್ಞೆಯು ಆನಂದದಾಯಕ /

ಅವೇ ನನಗೆ ಮಂತ್ರಾಲೋಚಕ //

“ದಾಲಿತ್”

ದೈವಾಜ್ಞೆಯಂತೆ ನಡೆಯಲು ಪ್ರತಿಜ್ಞೆ

25 ನನ್ನ ಪ್ರಾಣ ಸೊರಗಿ ಸುಣ್ಣವಾಗಿದೆಯಯ್ಯಾ /

ನಿನ್ನ ವಾಕ್ಯಾನುಸಾರ ಉಜ್ಜೀವಗೊಳಿಸಯ್ಯಾ //

26 ನನ್ನ ಗತನಡತೆಯನು ಕೇಳಿ

ಸದುತ್ತರಿಸಿದೆಯಯ್ಯಾ /

ನಿನ್ನ ನಿಬಂಧನೆಗಳನೀಗ ನನಗೆ

ಉಪದೇಶಿಸಯ್ಯಾ //

27 ನಿನ್ನ ನಿಯಮಗಳ ಪಥವನೆನಗೆ

ತಿಳಿಯಪಡಿಸಯ್ಯಾ /

ನಿನ್ನ ಅದ್ಭುತಕಾರ್ಯಗಳನು ನಾ

ಧ್ಯಾನಿಸುವೆನಯ್ಯಾ //

28 ದುಃಖದಿಂದ ಸೊರಗಿಹೋಗಿದೆ ಎನ್ನಮನ /

ನಿನ್ನ ವಾಕ್ಯಾನುಸಾರ ನೀಡು ಸಾಂತ್ವನ //

29 ಮಿಥ್ಯಮಾರ್ಗವನು ನನಗೆ ದೂರಮಾಡಯ್ಯಾ /

ಧರ್ಮಶಾಸ್ತ್ರವನು ಎನಗೆ ಅನುಗ್ರಹಿಸಯ್ಯಾ //

30 ಆರಿಸಿಕೊಂಡಿರುವೆನು ನಾನು ಸತ್ಯ

ಮಾರ್ಗವನು /

ಇರಿಸಿಕೊಂಡಿಹೆನು ಕಣ್ಣಿಂದೆ ನಿನ್ನ

ನಿಧಿಗಳನು //

31 ಅಂಟಿಕೊಂಡಿರುವೆನು ನಿನ್ನ ಕಟ್ಟಳೆಗಳಿಗೆ /

ಆಶಾಭಂಗಪಡಿಸಬೇಡ ಪ್ರಭು ನನಗೆ //

32 ಹಿಡಿದಿರುವೆನು ನಿನ್ನ ಆಜ್ಞಾಮಾರ್ಗವನು /

ಏಕೆನೆ ಹಿರಿದಾಗಿಸಿರುವೆ ನೀ ನನ್ನ ಅರಿವನು //

“ಹೇ”

ಜ್ಞಾನೋದಯಕ್ಕಾಗಿ ಪ್ರಾರ್ಥನೆ

33 ನಿನ್ನ ನಿಬಂಧನೆಯನು, ಪ್ರಭು, ಕಲಿಸೆನಗೆ /

ಅದರಂತೆಯೇ ನಡೆಯುವೆನು ಕಡೆಯವರೆಗೆ //

34 ನೀಡೆನಗೆ ನಿನ್ನ ಶಾಸ್ತ್ರದ ಅರಿವನು /

ಪೂರ್ಣಮನದಿಂದ ಆಚರಿಸುವೆನದನು //

35 ಎನ್ನ ನಡೆಸು ನಿನ್ನ ಆಜ್ಞಾಮಾರ್ಗದಲಿ /

ಪಡೆಯುವೆ ಹರ್ಷಾನಂದವನು ಅದರಲಿ //

36 ತಿರುಗಿಸೆನ್ನ ಮನವ ನಿನ್ನ ಕಟ್ಟಳೆಯ ಕಡೆ /

- ಲಾಭಲೋಭದತ್ತ ಅದು ಸರಿಯದಂತೆ ತಡೆ //
- 37 ವೃಥವಾದವುಗಳು ನಾಟದಿರಲಿ ಕಣ್ಣೆ /
ಚೇತನನೀಡು ನಿನ್ನ ಮಾರ್ಗದಲಿ ನನಗೆ //
- 38 ಭಯಭಕ್ತ ಜನತೆಗೆ ನೀನಿತ್ತಾ ಮಾತು /
ದಾಸನಾದ ನನ್ನಲಿ ನೆರವೇರಲಿ ಇಂತು //
- 39 ತೊಲಗಲಿ ನಾನಂಜುವ ಅಪಮಾನವು /
ನಿನ್ನ ವಿಧಿಗಳು ನನಗೆ ಹಿತಕರವಾದುವು //
- 40 ನಿನ್ನ ನಿಬಂಧನೆಗಳ ಅಭಿಮಾನಿಯು ನಾನು /
ನೀತಿಗನುಸಾರ ಚೇತನಗೊಳಿಸೆನ್ನ ನೀನು //

“ವಾವ್”

ದೈವಾಜ್ಞೆಯಲಿ ನಂಬಿಕೆ

- 41 ದೊರಕಲಿ ಪ್ರಭು ನನಗೆ ನಿನ್ನ ಕರುಣೆ /
ನೀನು ವಾಗ್ದಾನಮಾಡಿದಾ ರಕ್ಷಣೆ //
- 42 ಕೊಡುವೆನಾಗ ಸದುತ್ತರವನು ನಿಂದಕನಿಗೆ /
ಕಾರಣ, ನಿನ್ನ ವಾಕ್ಯದಲೆ ಇದೆ ನನಗೆ ನಂಬಿಕೆ //
- 43 ತೆಗೆಯಬೇಡ ನನ್ನ ಬಾಯಿಂದ ಸತ್ಯವನು /
ನಂಬಿಕೊಂಡಿರುವೆ ನಿನ್ನ ನ್ಯಾಯವಿಧಿಯನು //
- 44 ಸತತ ನಿನ್ನ ಧರ್ಮಶಾಸ್ತ್ರವನು ಕೈಗೊಳ್ಳುವೆ /
ಯುಗಯುಗಾಂತರಕು ಅದನು ಪರಿಪಾಲಿ
ಸುವೆ //
- 45 ನಿನ್ನ ನಿಯಮದಂತೆ ಬಾಳಲು ಯತ್ನಿಸಿದೆ /
ಎಂತಲೇ, ಆತಂಕವಿಲ್ಲದೆ ನಡೆದೆ //
- 46 ಮಾತಾಡುವೆನು ನಿನ್ನ ಆಜ್ಞೆಗಳ ವಿಷಯವಾಗಿ /
ಅರಸುಗಳ ಮುಂದೆಯು ನಿಸ್ಸಂಕೋಚವಾಗಿ //
- 47 ನಿನ್ನ ಆಜ್ಞೆಗಳಲ್ಲಿದೆ ನನಗಾನಂದ /
ಅವುಗಳ ಮೇಲೆಯೆ ನನಗಭಿಮೋದ //
- 48 ನಾ ಕೈಯೊಡ್ಡಿ ಕೇಳುವುದು ನಿನ್ನ ಆಜ್ಞೆಗಳನೆ /
ನನಗೆ ಪ್ರಿಯ, ಧ್ಯಾನಾರ್ಹ, ನಿನ್ನ ನಿಬಂಧನೆ //

“ಜಾಯಿನ್”

ದೈವಾಜ್ಞೆಯ ಪಾಲನೆ-ಸಂತುಷ್ಟ
ಸಂಭಾವನೆ

- 49 ಸ್ಮರಿಸಿಕೋ ದಾಸನೆನಗೆ ನೀನಿತ್ತಾ ಮಾತನು /
ಹುಟ್ಟಿಸಿರುವೆ ನನ್ನೊಳು ನಂಬಿಕೆ,
ನಿರೀಕ್ಷೆಗಳನು //
- 50 ನಿನ್ನ ನುಡಿ ತರುತ್ತದೆನಗೆ ನವ ಚೇತನ /
ಆಪತ್ಕಾಲದಲಿ ನನಗದೇ ಸಾಂತ್ವನ //
- 51 ಹಾಸ್ಯ ಅಪಹಾಸ್ಯ ಮಾಡಿದರು ಗರ್ವಿಷ್ಠರೆನ್ನನು /
ಆದರೂ ನಾ ಬಿಡಲಿಲ್ಲ ನಿನ್ನ

- ಧರ್ಮಶಾಸ್ತ್ರವನು //
- 52 ನಿನ್ನ ಪ್ರಾಚೀನ ವಿಧಿಗಳ ಜ್ಞಾಪನ /
ತರುತ್ತದೆನಗೆ ಹೇ ಪ್ರಭೂ, ಸಾಂತ್ವನ //
- 53 ನಿನ್ನ ಶಾಸ್ತ್ರದ ಭ್ರಷ್ಟರನು ಕಂಡಾಗ /
ನನಗೆ ಬರುತ್ತದೆ ಕೋಪೋದ್ರೇಕ //
- 54 ನನ್ನೀ ಬಾಳ ಪ್ರವಾಸ ಮಂದಿರದೊಳು /
ಗಾನವಾದುವು ನಿನ್ನಾನಿಬಂಧನೆಗಳು //
- 55 ರಾತ್ರಿಯೊಳೂ ಮಾಡಿದೆ ನಿನ್ನ
ನಾಮಸ್ಮರಣೆಯನು /
ಕೈಗೊಂಡೆನು ಹೇ ಪ್ರಭೂ, ನಿನ್ನ
ಧರ್ಮಶಾಸ್ತ್ರವನು //
- 56 ಈ ನಿನ್ನ ನಿಯಮಗಳ ಪಾಲನೆ /
ನನ್ನ ಪಾಲಿಗದು ಸಂಭಾವನೆ //

“ಹೇತ್”

ಬೇಕು ದೈವಾಜ್ಞೆಯ ಬೋಧೆ

- 57 ಹೇ ಪ್ರಭು, ನೀನೇ ನನ್ನ ಪಾಲಿನ ಸ್ವಾಸ್ಥ್ಯ /
ನಿನ್ನ ವಾಕ್ಯದ ಪಾಲನೆಯೆ ನಾಗೈದ ನಿರ್ಣಯ //
- 58 ನಿನ್ನ ಕರುಣೆಯನು ಕೋರಿದೆನು ಮನಸಾರ /
ಪ್ರಸನ್ನನಾಗು ನನಗೆ ನಿನ್ನ ನುಡಿಗನುಸಾರ //
- 59 ನನ್ನಯ ನಡತೆಯನು ಪರಿಶೋಧಿಸುತ್ತ /
ತಿರುಗಿಕೊಂಡೆನು ನಿನ್ನ ಕಟ್ಟಳೆಯತ್ತ //
- 60 ನಿನ್ನ ಆಜ್ಞೆಯನು ನಾನು ಅನುಸರಿಸುವಲ್ಲಿ /
ಆಲಸಿಯಲ್ಲ, ಆಸಕ್ತ ನಾನು ಅದರಲ್ಲಿ //
- 61 ದುರ್ಜನರ ಪಾಶಗಳು ಸುತ್ತಿಕೊಂಡಿವೆ ನನ್ನನು /
ಆದರು ನಾ ಮರೆಯಲಿಲ್ಲ ನಿನ್ನ
ಧರ್ಮಶಾಸ್ತ್ರವನು //
- 62 ನ್ಯಾಯಯುತ ನಿನ್ನ ವಿಧಿಗೋಸ್ಕರ ವಂದಿಸಲು /
ನಾನು ಎಚ್ಚರಗೊಳ್ಳುವೆ ಮಧ್ಯರಾತ್ರಿಯೊಳು //
- 63 ಗೆಳೆಯ ನಾನು ನಿನ್ನಲಿ ಭಯಭಕ್ತಿಯುಳ್ಳವರಿಗೆ /
ನಿನ್ನ ನಿಯಮಗಳ ಕೈಗೊಂಡು
ನಡೆಯುವವರಿಗೆ //
- 64 ಪ್ರಭು, ನಿನ್ನಚಲ ಪ್ರೀತಿಯಿಂದ ಜಗ ತುಂಬಿದೆ /
ನೀಡೆನಗೆ ಪ್ರಭು, ನಿನ್ನ ನಿಬಂಧನೆಗಳ
ಬೋಧೆ //

“ತೀತ್”

ಕಷ್ಟಾನುಭವ ಕಲಿಸಿದ ದೈವಾಜ್ಞೆ

- 65 ಹೇ ಪ್ರಭೂ, ನಿನ್ನ ವಾಗ್ದಾನದ ಪ್ರಕಾರ /
ಮಾಡಿದೆ ನಿನ್ನ ದಾಸನಿಗೆ ಮಹೋಪಕಾರ //
- 66 ಸುಜ್ಞಾನ ವಿವೇಕಗಳನು ಕಲಿಸೆನಗೆ /
ನಿನ್ನಾಜ್ಞೆಗಳಲಿ ನನಗಿದೆ ನಂಬಿಕೆ //

- 67 ಕಷ್ಟಾನುಭವಕೆ ಮುಂಚೆ ದಾರಿತಪ್ಪಿ ನಡೆದೆ /
ಆದರೀಗ ನಡೆಯುತ್ತಿರುವೆ ನಿನ್ನ ನುಡಿಯಂತೆ //
- 68 ಒಳ್ಳೆಯವ, ಒಳ್ಳೆಯದ ಗೈಕೊಳ್ಳುವ ನೀನು /
ಬೋಧಿಸೆನಗೆ ನಿನ್ನಾ ನಿಬಂಧನೆಗಳನು //
- 69 ಸುಳ್ಳು ಕಲ್ಪಿಸಿಹರಾ ಗರ್ವಿಗಳು ನಿನಗೆ
ವಿರುದ್ಧವಾಗಿ /
ನಾನೋ ಪಾಲಿಪೆ ನಿನ್ನ ನಿಯಮಗಳನು
ಹೃತ್ಪೂರ್ವಕವಾಗಿ //
- 70 ಕೊಬ್ಬಿನಂತೆ ಆ ಜನರ ಹೃದಯ ಮಂದ /
ನಿನ್ನ ಧರ್ಮಶಾಸ್ತ್ರವೇ ನನಗಾನಂದ //
- 71 ಕಷ್ಟಾನುಭವವೂ ಆಯಿತೆನಗೆ ಹಿತಕರ /
ಅದು ತಂದಿತು ನಿನ್ನ ನಿಬಂಧನೆಗಳೆಚ್ಚರ //
- 72 ಸಾವಿರಾರು ಚಿನ್ನಬೆಳ್ಳಿ ನಾಣ್ಯಗಳಿಗಿಂತ /
ನಿನ್ನ ಬಾಯಿಂದ ಬಂದ ಧರ್ಮಶಾಸ್ತ್ರ
ಉಚಿತ //

“ಯೋದ್”

ನ್ಯಾಯಬದ್ಧ ದೈವಾಜ್ಞೆ

- 73 ನನ್ನನು ನಿರ್ಮಿಸಿ ರೂಪಿಸಿವೆ ನಿನ್ನ ಕೈಗಳು /
ನೀಡು ಬುದ್ಧಿಯನು ನಿನ್ನಾಜ್ಞೆಗಳನು
ಕಲಿಯಲು //
- 74 ನಿನ್ನಾ ವಾಕ್ಯದಲಿ ನಾನಿತ್ತ ನಿರೀಕ್ಷೆಯಿಂದ /
ಭಯಭಕ್ತಿಯುಳ್ಳವನು ನೋಡಿ ಪಡೆದನು
ಆನಂದ //
- 75 ನಾ ಬಲ್ಲೆ ಪ್ರಭು, ನಿನ್ನ ವಿಧಿಗಳು
ನೀತಿಯುತವೆಂದು /
ಕಷ್ಟಕೆ ನನ್ನನು ಗುರಿಪಡಿಸಿರುವುದು
ಉಚಿತವೆಂದು //
- 76 ನಿನ್ನ ದಾಸನಿಗೆ ನೀನು ನುಡಿದ ಪ್ರಕಾರ /
ಸಾಂತ್ವನ ನೀಡಲಿ ಎನಗೆ ನಿನ್ನಚಲ ಒಲವರ //
- 77 ನಾ ಬದುಕುವಂತೆ ತೋರೆನಗೆ ನಿನ್ನ ದಯ /
ನಿನ್ನ ಧರ್ಮಶಾಸ್ತ್ರ ನನಗೆ ಪರಮಪ್ರಿಯ //
- 78 ನನಗೆ ಕೇಡು ಬಗೆದ ಗರ್ವಿಗಳಿಗಾಗಲಿ
ಮಾನಭಂಗ /
ನಾನಾದರೋ ಗೈವೆ ನಿನ್ನ ನೇಮಗಳ
ಧ್ಯಾನಯೋಗ //
- 79 ನನ್ನತ್ತ ಬರಲಿ ನಿನ್ನಲಿ ಭಯಭೀತಿಯುಳ್ಳವರು /
ನಿನ್ನ ಕಟ್ಟಳೆಗಳನು ಆಗ ಕಲಿತುಕೊಳ್ಳುವರು //
- 80 ನಿನ್ನ ನಿಬಂಧನೆಗಳಲಿ ಸ್ಥಿರವಿದೆ ಎನ್ನ ಮನ /
ನನಗೆ ಒದಗದು ಆಗ ಆಶಾಭಂಗ,
ಅವಮಾನ //

“ಕಾಫ್”

ದೈವಾಜ್ಞೆ ತರುವ ಮುಕ್ತಿ

- 81 ಮನಗುಂದಿರುವೆ ನಾ ಮುಕ್ತಿಯ ಬಯಕೆಯಲೆ /
ನಂಬಿಕೆಯನು ಇಟ್ಟಿರುವೆ ನಿನ್ನ ವಾಕ್ಯದಲೆ //
- 82 ನಿನ್ನ ವಾಗ್ದಾನದ ನಿರೀಕ್ಷೆಯಲೆ ನನ್ನ ಕಣ್ಣು
ಸೊರಗಿವೆ /
“ನನಗೆಂದು ನೀಡುವೆ ಸಾಂತ್ವನ?” ಎಂದು
ನಾ ಕೇಳುತ್ತಿರುವೆ //
- 83 ಬೆಂಕಿಗೆ ಬಿಸಾಡಿದ ಒಣ ಬುದ್ಧಲಿಯಂತಾದೆ /
ಆದರೂ ನಿನ್ನ ನಿಬಂಧನೆಗಳನ್ನು
ಮರೆಯದಿದ್ದೆ //
- 84 ನಿನ್ನ ದಾಸ ನಾನೆಷ್ಟು ದಿನ ಕಾದಿರಬೇಕಯ್ಯಾ /
ನನ್ನ ಹಿಂಸಕರಿಗೆಂದು ಶಿಕ್ಷೆ
ವಿಧಿಸುವೆಯಯ್ಯಾ?//
- 85 ಗುಂಡಿ ಅಗೆದಿಹರು ಎನಗೆ ಗರ್ವಿಷ್ಠರು /
ಧರ್ಮಶಾಸ್ತ್ರ ಪಾಲಿಸದ ಆ ದುರುಳರು //
- 86 ನಿನ್ನ ಆಜ್ಞೆಗಳೆಲ್ಲ ನಂಬಲರ್ಹವಾದುವಯ್ಯಾ /
ನಿಷ್ಕಾರಣವಾಗಿ ಹಿಂಸಿಸುತಿಹರು,
ನೆರವಾಗಯ್ಯಾ //
- 87 ಅಳಿಸಿಹಾಕಲು ನೋಡಿದರು ಇಳೆಯಿಂದೆನ್ನನು /
ಆದರು ಉಳಿಸಿಕೊಂಡೆನು ನಿನ್ನ
ನಿಯಮಗಳನು //
- 88 ನಿನ್ನ ಚಲ ಪ್ರೀತಿಗನುಸಾರ ಚೈತನ್ಯಗೊಳಿಸೆನ್ನನು /
ಕೈಗೊಳ್ಳುವೆನಾಗ ನಿನ್ನ ಬಾಯುಸುರಿದ
ಕಟ್ಟಳೆಗಳನು //

“ಲಾಮೆದ್”

ದೈವಾಜ್ಞೆಯು ಅಪರಿಮಿತ

- 89 ಹೇ ಪ್ರಭು, ನಿನ್ನ ವಾಕ್ಯ ಶಾಶ್ವತ /
ಪರಲೋಕದಲಿ ಅದು ಚಿರ ಶಾಶ್ವತ //
- 90 ಇರುವುದು ತಲತಲಾಂತರಕು ನಿನ್ನ ಸತ್ಯತೆ /
ನೀ ಸ್ಥಾಪಿಸಿದ ಭೂಮಂಡಲಕ್ಕಿದೆ ಸ್ಥಿರತೆ //
- 91 ನಿನ್ನ ವಿಧಿಗನುಸಾರ ಅವು ಇಂದಿಗೂ ಉಳಿದಿವೆ /
ಏಕೆನೆ, ಸರ್ವವೂ ಮಾಡುತಿವೆ ನಿನಗೆ ಸೇವೆ //
- 92 ನಿನ್ನ ಧರ್ಮಶಾಸ್ತ್ರವು ನೀಡಿರದಿದ್ದರೆ ನನಗೆ
ಸಂತಸ /
ನನಗೊದಗಿದ ವಿಪತ್ತಿನಲೆ ನಾ ಹೊಂದುತ್ತಿದ್ದೆ
ವಿನಾಶ //
- 93 ಮರೆಯೆ ನಾನೆಂದಿಗೂ ನಿನ್ನ ನಿಯಮಗಳನು /
ಅವುಗಳಿಂದಲೇ ನನಗಿತ್ತೆ ನವಜೀವನವನು //

- 94 ಉದ್ಧರಿಸೆನ್ನನು, ನಾನು ನಿನ್ನವನು /
ನಿನ್ನ ನಿಯಮಗಳಲೇ ಆಸಕ್ತನು //
- 95 ಹೊಂಚುಹಾಕುತಿಹರು ದುರುಳರು
ಸಂಹರಿಸಲೆನ್ನನು /
ನಾನೋ ನಿನ್ನ ಕಟ್ಟಳೆಗಳನು
ಲಕ್ಷಿಸುತ್ತಿರುವೆನು //
- 96 ನಾ ಬಲ್ಲೆ ಸರ್ವ ಸಂಪೂರ್ಣತೆಗೂ ಮಿತಿ
ಉಂಟೆಂದು /
ನಿನ್ನ ಆಜ್ಞೆಗಳಾದರೋ
ಅಪರಿಮಿತವಾದುವೆಂದು //

“ಮೆಮ್”

ದೈವಾಜ್ಞೆಯ ಅಭಿಮಾನಿ

- 97 ನಿನ್ನ ಧರ್ಮಶಾಸ್ತ್ರ ನನಗೆನಿತೋ ಪ್ರಿಯ /
ನಾನದರಲೇ ದಿನವೆಲ್ಲ ಧ್ಯಾನಮಯ //
- 98 ನಿನ್ನಾಜ್ಞೆಗಳು ಸದಾ ನನ್ನೊಂದಿಗಿರುವುದರಿಂದ /
ನಾನಧಿಕ ಬುದ್ಧಿವಂತ ನನ್ನ ಶತ್ರುಗಳಿಗಿಂತ //
- 99 ನಿನ್ನ ಕಟ್ಟಳೆಗಳ ಧ್ಯಾನಿ ನಾನಾದುದರಿಂದ
ನಾನಧಿಕ ಜ್ಞಾನಿ ನನ್ನ ಬೋಧಕರೆಲ್ಲರಿಗಿಂತ //
- 100 ನಿನ್ನ ನಿಯಮಗಳನು ಕೈಗೊಂಡುದರಿಂದ /
ನಾನಧಿಕ ವಿವೇಕಿ ಗುರುಹಿರಿಯರಿಗಿಂತ //
- 101 ನಿನ್ನ ವಾಕ್ಯವನು ಅನುಸರಿಸುವ ಧೈಯದಿಂದ /
ನನ್ನ ಹೆಜ್ಜೆಗಳನು ತಡೆದನು
ದುರ್ಮಾರ್ಗದಿಂದ //
- 102 ತಪ್ಪಿಸಿಕೊಳ್ಳಲಿಲ್ಲ ನಾ ನಿನ್ನ ವಿಧಿಗಳಿಂದ /
ನೀನೇ ನನಗದರ ಬೋಧನೆ
ಮಾಡಿದ್ದರಿಂದ //
- 103 ನಿನ್ನ ನುಡಿ ಎನಿತೋ ರುಚಿ ನನ್ನ ನಾಲಿಗೆಗೆ /
ಜೇನುತುಪ್ಪಕ್ಕಿಂತ ಸಿಹಿ ನನ್ನ ಬಾಯಿಗೆ //
- 104 ವಿವೇಕಿಯಾದೆನು ನಿನ್ನ ನಿಯಮಗಳ ಮೂಲಕ /
ದ್ವೇಷಿಸುತಿಹೆನು ಪ್ರತಿಯೊಂದು ಮಿಥ್ಯಾ
ಮಾರ್ಗ //

“ನೂನ್”

ದೈವಾಜ್ಞೆ - ಬಾಳಿಗೆ ದಾರಿದೀಪ

- 105 ನಿನ್ನ ವಾಕ್ಯ ನನಗೆ ದಾರಿದೀಪ /
ನನ್ನ ಕಾಲಿನ ನಡೆಗೆ ಕೈದೀಪ //
- 106 ನಡೆದುಕೊಳ್ಳುವೆನು ಶಪಥ ಮಾಡಿರುವಂತೆ /
ನಿನ್ನ ನೀತಿವಿಧಿಗಳನು ಪಾಲಿಪೆನು ಅದರಂತೆ //
- 107 ಕುಗ್ಗಿಹೋಗಿರುವೆನು ಪ್ರಭು ಅತ್ಯಧಿಕವಾಗಿ /

- ಚೇತನಗೊಳಿಸು ನಿನ್ನ ವಾಕ್ಯಾನುಸಾರವಾಗಿ //
- 108 ಸ್ವೀಕರಿಸು ನಾನು ಉಸುರುವ
ಸ್ತುತಿಯರ್ಪಣೆಯನು /
ಪ್ರಭೂ, ನನಗೆ ಕಲಿಸು ನಿನ್ನ
ವಿಧಿನಿಯಮಗಳನು //
- 109 ಕೈಯಲಿ ಜೀವ ಹಿಡಿದು ಕಳೆಯುತ್ತಿರುವೆ
ಕಾಲವೆಲ್ಲ /
ಆದರೂ ಪ್ರಭು, ನಾ ಧರ್ಮಶಾಸ್ತ್ರವನು
ಮರೆತಿಲ್ಲ //
- 110 ಒಡ್ಡಿಹರು ಎನಗೆ ಆ ದುರುಳ ಜನರು
ಬಲೆಯನು /
ಆದರೂ ಮಿರಿಸಿಲ್ಲ ನಾನು ನಿನ್ನ
ನಿಯಮಗಳನು //
- 111 ಹೃದಯಾನಂದಕರ ನಿನ್ನ ಕಟ್ಟಳೆಗಳು /
ನನಗಮರ ಸ್ವಾಸ್ಥ್ಯವಾದುವು ಅವು
ಗಳು //
- 112 ಮನಸ್ಸುಮಾಡಿರುವೆ ಸದಾ ಕೈಗೊಂಡು
ನಡೆಯಲು /
ಜೀವಮಾನವೆಲ್ಲ ನಿನ್ನ ನಿಬಂಧನೆಗಳನು //

“ಸಾಮೆಖ್”

ದೈವಾಜ್ಞೆ ನನಗಾಶ್ರಯ

- 113 ದ್ವೇಷವಿದೆ ಎನಗೆ ದ್ವಿಮನಸ್ಕರಲಿ /
ಪ್ರೀತಿ ಇದೆ ನಿನ್ನ ಧರ್ಮಶಾಸ್ತ್ರದಲಿ //
- 114 ನನ್ನಾಶ್ರಯವೂ ಕವಚವೂ ನೀನೇ /
ನಿರೀಕ್ಷಿಸುತ್ತಿರುವೆ ನಿನ್ನ ವಾಕ್ಯವನೆ //
- 115 ತೊಲಗು ನನ್ನಿಂದ ದುರುಳ ಜನಾಂಗವೆ /
ದೈವಾಜ್ಞೆಗಳನು ನಾನು ಪಾಲಿಸುವೆ //
- 116 ನಿನ್ನ ನುಡಿಗನುಸಾರ ಉದ್ಧರಿಸು, ನಾ
ಬದುಕುವೆ /
ನಿರಾಶೆಗೊಳಿಸಬೇಡ ನಾ ನಿರೀಕ್ಷಿಸುತ್ತಿ
ರುವೆ //
- 117 ನನಗಾಧಾರವಾಗಿರು ಸುರಕ್ಷಿತನಾಗಿರುವೆ /
ನಿನ್ನಾ ನಿಬಂಧನೆಗಳಿಗೆ ಸದಾ ಗಮನ
ಕೊಡುವೆ //
- 118 ನಿಬಂಧನೆ ಮೀರಿದವರನು ತಿರಸ್ಕರಿಸುತಿ /
ವೃಥವಾದುದಾ ಜನರು ಹೂಡುವ
ಕುಯುಕ್ತಿ //
- 119 ಲೋಕದ ದುರುಳರನ್ನೆಲ್ಲಾ ಕಸದಂತೆ
ಪರಿಗಣಿಸುತ್ತೀ /

- ಎಂತಲೇ, ನಿನ್ನಾಕಟ್ಟಳೆಯಲ್ಲಿದೆ ನನಗೆ ಆಸಕ್ತಿ //
 120 ನಡುಗುತ್ತಿದೆ ದೇಹ ನಿನ್ನ ಭಯದಿಂದ /
 ಬಾಳಿದೆ ನಿನ್ನ ವಿಧಿಗಳ ಭೀತಿಯಿಂದ //

“ಆಯಿನ್”

ದೈವಾಜ್ಞೆಯ ಮೌಲ್ಯ

- 121 ಕೈಗೊಳ್ಳುವೆ ನೀತಿಯುತ ನಿನ್ನಾ ವಿಧಿಗಳನು /
 ಬಲಾತ್ಕಾರಿಗಳಿಗೊಪ್ಪಿಸಬೇಡ ನನ್ನನ್ನು //
 122 ಹೊಣೆಗಾರನಾಗು ನಿನ್ನ ದಾಸನ ಕ್ಷೇಮಕೆ /
 ಆ ಗರ್ವಿಗಳು ಬಾಧಕರಾಗದಿರಲಿ ನನಗೆ //
 123 ಮಂದವಾಯಿತೆನ್ನ ನೇತ್ರ ನಿನ್ನ ರಕ್ಷಣೆಗಾಗಿ
 ಕಾಯುತ /
 ನೀತಿಯುತ ನಿನ್ನ ನುಡಿ ಈಡೇರುವುದನು
 ನಿರೀಕ್ಷಿಸುತ //
- 124 ಕೃಪೆಯಿಂದ ನಡೆಸು ನಿನ್ನ ದಾಸನನು /
 ಕಲಿಸೆನಗೆ ನಿನ್ನ ನಿಬಂಧನೆಗಳನು //
- 125 ನಿನ್ನ ದಾಸ ನಾನು, ದಯಪಾಲಿಸು ಎನಗೆ /
 ನಿನ್ನ ಕಟ್ಟಳೆಗಳನು ಅರಿವ ತಿಳುವಳಿಕೆ //
- 126 ಉಲ್ಲಂಘನೆಯಾಗಿದೆ ಪ್ರಭು, ನಿನ್ನ
 ಧರ್ಮಶಾಸ್ತ್ರ /
 ಸಮಯ ಬಂದೊದಗಿದೆ, ಆಗು ನೀನು
 ಕಾರ್ಯತತ್ಪರ //
- 127 ಚಿನ್ನ, ಅಪರಂಜಿಗಿಂತಲೂ ಪ್ರಿಯ /
 ನಿನ್ನ ಆಜ್ಞೆಗಳು ನನಗೆ ಸುಪ್ರಿಯ //
- 128 ನ್ಯಾಯವಾಗಿವೆ ನಿನ್ನ ನಿಯಮಗಳೆಲ್ಲ /
 ನನಗೆ ಹಗೆ ಮಿಥ್ಯಮಾರ್ಗಗಳೆಲ್ಲ //

“ಪೆ”

ದೈವಾಜ್ಞೆ ಪಾಲನೆ

- 129 ಅಪೂರ್ವವಾದ ನಿನ್ನ ಕಟ್ಟಳೆಗಳನು /
 ಹೃತ್ಪೂರ್ವಕವಾಗಿ ನಾ ಪಾಲಿಪೆನು //
- 130 ತರುವುದು ನಿನ್ನ ವಾಕ್ಯೋಪದೇಶ /
 ಸರಳ ಜನರಿಗೆ ಜ್ಞಾನ ಪ್ರಕಾಶ //
- 131 ಬಾಯ್ತೆರೆದು ಹಾತೊರೆಯುತಿರುವೆ /
 ನಿನ್ನ ಆಜ್ಞೆಗಳನು ಅರಸುತಿರುವೆ //
- 132 ನಿನ್ನ ನಾಮಪ್ರಿಯರಿಗೆ ಮಾಡುವಂತೆ /
 ನನಗಭಿಮುಖವಾಗಿ ತೋರು ನೀ ಮಮತೆ //
- 133 ನಿನ್ನ ನುಡಿಗನುಸಾರ ದೃಢಪಡಿಸು ನನ್ನ
 ನಡತೆಯನು /
 ಕೆಡುಕೊಂದೂ ಅಧೀನಪಡಿಸದಿರಲಿ ನನ್ನನು //

- 134 ಜನಶೋಷಣೆಯಿಂದ ಮುಕ್ತಗೊಳಿಸೆನ್ನನು /
ಕೈಗೊಳ್ಳುವೆನು ಆಗ ನಿನ್ನ ನಿಯಮಗಳನು //
- 135 ತೋರು ನಿನ್ನ ಮುಖದರ್ಶನ ಈ ದಾಸನಿಗೆ /
ನೀ ಕಲಿಸು ನಿನ್ನ ನಿಬಂಧನೆಗಳನು ಎನಗೆ //
- 136 ನಿನ್ನ ಶಾಸ್ತ್ರವನು ಜನ ಪಾಲಿಸದ ಕಾರಣ /
ಹರಿಯುತ್ತಿದೆ ಧಾರೆಯಾಗಿ ನನ್ನ ಕಣ್ಣು //

“ಸಾದ್ಧಿ”
ದೈವಾಜ್ಞೆ - ಶಾಶ್ವತ ಆಜ್ಞೆ

- 137 ಹೇ ಪ್ರಭೂ, ನೀನು ಸತ್ಯವಂತ /
ನಿನ್ನ ವಿಧಿಯು ನ್ಯಾಯಸಮ್ಮತ //
- 138 ಸತ್ಯವಾದುವು ನೀನಿತ್ತ ಕಟ್ಟಳೆಗಳು /
ಪೂರ್ಣವಿಶ್ವಾಸನೀಯವಾದುವು ಅವುಗಳು //
- 139 ಮರೆತುಬಿಟ್ಟರು ವಿರೋಧಿಗಳು ನಿನ್ನ
ವಾಕ್ಯವನು /
ಎಂತಲೆ ದಹಿಸುತ್ತಿದೆ ಧರ್ಮಾಸಕ್ತಿ ಎನ್ನನು //
- 140 ನಿನ್ನ ನುಡಿಯೊಂದೊಂದೂ ಪರಮ
ಪರಿಶೋಧಿತ /
ಅದರ ಮೇಲಿದೆ ನಿನ್ನ ದಾಸನಿಗೆ ಬಹುಮೋದ //
- 141 ನಾನಲ್ಲನು, ತಿರಸ್ಕಾರ ಹೊಂದಿದವನು /
ಆದರೂ ಮರೆತಿಲ್ಲ ನಿನ್ನ ನೇಮಗಳನು //
- 142 ನಿನ್ನ ನೀತಿ ನಿತ್ಯ /
ನಿನ್ನ ಶಾಸ್ತ್ರ ಸತ್ಯ //
- 143 ಎರಗಿವೆಯಾದರೂ ಕಷ್ಟ ಸಂಕಟಗಳು /
ನನಗಾನಂದಾಯಕ ನಿನ್ನ ಆಜ್ಞೆಗಳು //
- 144 ನೀತಿಯುತ ಹಾಗೂ ಶಾಶ್ವತ ನಿನ್ನಾ ಶಾಸನ /
ನಾ ಜೀವಿಸುವಂತೆ ದಯಪಾಲಿಸೆನಗೆ
ಸುಜ್ಞಾನ //

“ಖೋಷ್”
ಜೀವೋದ್ಧಾರಕನ ಆಜ್ಞೆ

- 145 ಸದುತ್ತರಿಸು ಮನಪೂರ್ವಕವಾಗಿ
ಮೊರೆಯಿಡುವೆ /
ನಿನ್ನ ನಿಬಂಧನೆಗಳನು ಪ್ರಭು, ಅನುಸರಿಸುವೆ //
- 146 ಉದ್ಧರಿಸೆನ್ನನು, ನಿನಗೆ ಮೊರೆಯಿಡುವೆ /
ನಿನ್ನ ಕಟ್ಟಳೆಗಳನು ಕೈಗೊಳ್ಳುವೆ //
- 147 ಅರುಣೋದಯದಲೆದ್ದು ಮೊರೆಯಿಟ್ಟೆನು /
ನಿನ್ನ ವಾಕ್ಯದಲೆ ನಂಬಿಕೆಯಿಟ್ಟೆನು //
- 148 ನಿನ್ನ ನುಡಿಯನು ಧ್ಯಾನಿಸಬೇಕೆಂದೇ /
ಎಚ್ಚರಗೊಳ್ಳುವೆ ಇರುಳಿನ ಜಾವಕೆ ಮುಂದೆ //

- 149 ಪ್ರೀತಿಯಿಂದ ಹೇ ಪ್ರಭೂ, ಕೇಳೆನ್ನ
ಮೊರೆಯನು /
ನಿನ್ನ ವಿಧಿಗನುಸಾರ ಚೇತನಗೊಳಿಸೆನ್ನನು //
- 150 ದುಷ್ಕರ್ಮಿಗಳು ಬಂದಿಹರೆನ್ನ ಸಮೀಪಕ್ಕೆ /
ದೂರವಿರುವರು ಅವರು ನಿನ್ನ
ಧರ್ಮಶಾಸ್ತ್ರಕ್ಕೆ //
- 151 ಹೇ ಪ್ರಭೂ, ನೀನಿರುವೆ ಹತ್ತಿರ /
ನಿನ್ನ ಆಜ್ಞೆಗಳೆಲ್ಲ ಸುಸ್ಥಿರ //
- 152 ಸ್ಥಾಪಿಸಿರುವೆ ನಿನ್ನ ಕಟ್ಟಳೆಗಳನು ಶಾಶ್ವತವಾಗಿ /
ಮೊದಲಿಂದಲೇ ಇದನರಿತೆ ನಾನವುಗಳ
ಮೂಲಕವಾಗಿ //

“ರೇಷ್”

ಸತ್ಯವೇ ದೈವಾಜ್ಞೆಯ ಸಾರಾಂಶ

- 153 ನನ್ನ ಕಷ್ಟವ ನೋಡಿ ಮುಕ್ತಗೊಳಿಸೆನ್ನನು /
ಮರೆತಿಲ್ಲ ನಾನು ನಿನ್ನ ಧರ್ಮಶಾಸ್ತ್ರವನು //
- 154 ನನ್ನ ಪರ ವಾದಿಸಿ, ಬಿಡುಗಡೆ ಮಾಡು ಎನ್ನನು /
ನಿನ್ನ ನುಡಿಗನುಸಾರ ಚೇತನಗೊಳಿಸು
ನನ್ನನು //
- 155 ದೂರವಿದೆ ದುರುಳರಿಗೆ ಆ ಜೀವೋದ್ಧಾರ /
ಅವರಿಗಿದೆ ನಿನ್ನ ನಿಬಂಧನೆಗಳ ತಾತ್ಸಾರ //
- 156 ನಿನ್ನ ಕೃಪಾಕಾರ್ಯಗಳು, ಹೇ ಪ್ರಭೂ, ಅಪಾರ /
ಚೇತನಗೊಳಿಸೆನ್ನನು, ನಿನ್ನ
ವಿಧಿಗಳಿಗನುಸಾರ //
- 157 ದ್ವೇಷಿಸಿದರು, ಹಿಂಸಿಸಿದರು, ಹಲವರು
ನನ್ನನು /
ಆದರೂ ಬಿಟ್ಟಿಲ್ಲ ನಾನು ನಿನ್ನ ಕಟ್ಟಳೆಗಳನು //
- 158 ಆ ದ್ರೋಹಿಗಳನು ಕಂಡಾಗ ಆಗುತ್ತಿದೆ ಅಸಹ್ಯ /
ಏಕೆನೆ ನಿನ್ನ ನುಡಿಯಂತೆ ಅವರು
ನಡೆಯರಯ್ಯಾ //
- 159 ನಿನ್ನ ನೇಮನಿಯಮಗಳು ಪ್ರಭು, ಎನಿತೋ
ಪ್ರಿಯ /
ಕಾಪಾಡೆನ್ನನು ನಿನ್ನ ಪ್ರೀತಿಗನುಸಾರ //
- 160 ಸತ್ಯವೇ ನಿನ್ನ ವಾಕ್ಯದ ಸಾರಾಂಶ /
ನಿನ್ನಯ ನೀತಿವಿಧಿಗಳೆಲ್ಲವೂ ಅನಿಶ //

“ಷಿನ್”

ದೈವಾಜ್ಞೆಯಿಂದ ನೆಮ್ಮದಿ

- 161 ಪೀಡಿಸುತ್ತಿಹರು ನಿಷ್ಕಾರಣವಾಗಿ ರಾಜರುಗಳು /
ನಿನ್ನ ವಾಕ್ಯದ ಭೀತಿ ಇಹುದು ನನ್ನ

- ಹೃದಯದೊಳು //
- 162 ಜನರಿಗಾನಂದ ಅನಿರೀಕ್ಷಿತ ಆಸ್ತಿಯಲಿ /
ನನಗಾದರೋ ಪರಮಾನಂದ ನಿನ್ನ
ನುಡಿಯಲಿ //
- 163 ಹಿಡಿಸದು ಎನಗೆ ಮಿಥ್ಯವಾದುದು, ಅದು ಎನಗೆ
ಅಸಹ್ಯ /
ನಿನ್ನ ಧರ್ಮಶಾಸ್ತ್ರವಾದರೋ ನನಗೆ ಸುಪ್ರಿಯ //
- 164 ನೀತಿಯುತ ನಿನ್ನ ವಿಧಿಗಳ ನಿಮಿತ್ತ /
ಸ್ತುತಿಪೆ ನಿನ್ನ ದಿನಕ್ಕೆ ಏಳುಕಿತ್ತಾ //
- 165 ಅತಿ ನೆಮ್ಮದಿಯುಂಟು ನಿನ್ನ ಶಾಸ್ತ್ರಪ್ರಿಯರಿಗೆ /
ವಿಘ್ನಕರವಾದುದೇನೂ ಇರದು
ಅಂಥವರಿಗೆ //
- 166 ರಕ್ಷಣೆಯನು ಪ್ರಭು, ನಿರೀಕ್ಷಿಸುತ್ತಿರುವೆ /
ನಿನ್ನ ಆಜ್ಞೆಗಳನು ನಾನು ಕೈಗೊಂಡಿರುವೆ //
- 167 ನಿನ್ನ ಕಟ್ಟಳೆಗಳು ನನಗೆ ಅಧಿಕ ಪ್ರಿಯ /
ನನ್ನ ಅಂತರಂಗ ಅವುಗಳಿಗೆ ವಿಧೇಯ //
- 168 ಅನುಸರಿಸಿದೆ ನಿನ್ನ ನೇಮ ನಿಯಮಗಳನೆಲ್ಲ /
ನಿನಗೆ ಬಟ್ಟಬಯಲು ನನ್ನ ನಡತೆಯೆಲ್ಲ //

“ತಾವ್”

ದೈವಾಜ್ಞೆಯಿಂದ ಜ್ಞಾನೋದಯ

- 169 ನನ್ನ ಮೊರೆ ಸೇರಲಿ ಪ್ರಭು, ನಿನ್ನ ಸನ್ನಿಧಿಯ /
ನಿನ್ನ ವಾಕ್ಯಾನುಸಾರ ನೀಡು ಜ್ಞಾನೋದಯ //
- 170 ನನ್ನ ವಿಜ್ಞಾಪನೆ ಸೇರಲಿ ನಿನ್ನ ಸನ್ನಿಧಿಗೆ /
ಉದ್ಧರಿಸೆನ್ನನು ನಿನ್ನ ನುಡಿಗೇ ತಕ್ಕಹಾಗೆ //
- 171 ನನಗೆ ಕಲಿಸಿರುವೆ ನಿನ್ನ ನಿಬಂಧನೆಗಳನು /
ನನ್ನ ಬಾಯಿ ಉಸುರಲಿ ನಿನ್ನ
ಗುಣಗಾನವನು //
- 172 ವರ್ಣಿಸಲಿ ನನ್ನ ನಾಲಿಗೆ ನಿನ್ನ ನುಡಿಗಳನು /
ನಿನ್ನ ಕೈ ನೀಡಲಿ ನನಗೆ ನೆರವನು //
- 173 ಆರಿಸಿಕೊಂಡೆ ನಿನ್ನ ನಿಯಮಗಳನು /
ನಿನ್ನ ಕೈ ನೀಡಲಿ ನನಗೆ ನೆರವನು //
- 174 ನನಗೆ ಇಷ್ಟ ನೀನು ನೀಡುವ ಜೀವೋದ್ಧಾರ /
ನಿನ್ನ ಧರ್ಮಶಾಸ್ತ್ರ ಎನಗೆ ಸಂತೋಷಕರ //
- 175 ಉಳಿಸೆನ್ನ ಪ್ರಾಣವನು, ಭಜಿಪೆ ನಿನ್ನನು /
ನೀಡಲಿ ಎನಗೆ ನಿನ್ನ ವಿಧಿಗಳು ನೆರವನು //
- 176 ಪ್ರಭು, ದಾರಿತಪ್ಪಿದ ಕುರಿ ನಾನು /
ಪರಾಂಬರಿಸು ನಿನ್ನ ದಾಸನನು /
ಮರೆಯನು ನಿನ್ನಾಜ್ಞೆಗಳನು //

ಶಾಂತಿಪರತೆ - ಸಮರಸಿದ್ಧತೆ
(ಯಾತ್ರಾಗೀತೆ)

120 ಸಂಕಟದಲಿ ಮೊರೆಯಿಟ್ಟೆನು

- ಪ್ರಭುವಿಗೆ /
ಕೊಟ್ಟನು ಸದುತ್ತರವನು ಆತನೆನಗೆ //
2 ಬಿಡಿಸೆನ್ನನು ಪ್ರಭು ಸುಳ್ಳುಬಾಯಿಂದ /
ವಂಚಿಸುವ ನಾಲಿಗೆ ಉಳ್ಳವರಿಂದ //
3 ವಂಚಕ ನಾಲಿಗೆಯೆ, ನಿನಗೆ ಸಿಕ್ಕುವುದೇನು?/
ನಿನಗೆ ಬಂದೊದಗುವ ಶಿಕ್ಷೆಯಾದರೂ
ಏನು? //
4 ತಟ್ಟುವುವು ಶೂರನ ಹರಿತ ಬಾಣಗಳು /
ಗಿಟ್ಟುವುವು ಉರಿಯುವ ಬೆಂಕಿ ಕೆಂಡಗಳು //
5 ಅಯ್ಯೋ ತಂಗಬೇಕಲ್ಲಾ ಮೇಷೆಕಿನವರ
ಮಧ್ಯದಲಿ //
ಅಕಟಾ ಇರಬೇಕಲ್ಲಾ ಕೇದಾರಿನ
ಪಾಳೆಯಗಳಲಿ //
6 ಶಾಂತಿಗೆ ಶತ್ರುಗಳಾದವರ ಒಡನಾಟ /
ಸಾಕು ಆ ದೀರ್ಘ ಬಾಳಿನ ಸಂಕಟ //
7 ಶಾಂತಿಪರ ಮಾತು ನನ್ನದು /
ಸಮರದ ಕಾತರ ಅವರದು //

ಕಾಯೆಲೊ ದೇವನೆ
(ಯಾತ್ರಾಗೀತೆ)

121 ಕಣ್ಣೆತ್ತಿ ನಾ ನೋಡುವೆ

- ಪರ್ವತದತ್ತ /
ಕೇಳುವೆ: “ನನಗೆ ಒತ್ತಾಸೆ ಎತ್ತಣೆಂದ?” //
2 ನನಗೆ ಒತ್ತಾಸೆ ಪ್ರಭುವಿನಿಂದ /
ಭೂಮ್ಯಾಕಾಶ ಸೃಜಿಸಿದವನಿಂದ //
3 ನಿನ್ನ ಕಾಲೆಡವದಂತೆ ನೋಡುವನಾತ /
ತೂಕಡಿಸಲಾರನು ನಿನ್ನ ಕಾಯುವಾತ //
4 ಇಗೋ, ಇಸ್ರಯೇಲನು ಕಾಯುವಾತನು /
ನಿದ್ರಿಸಲಾರನು, ತೂಕಡಿಸಲಾರನು //
5 ನಿನ್ನನು ಕಾಯುತಿಹನು ಪ್ರಭುವೇ /
ಬಲಗಡೆ ನೆರಳಂತಿಹನು ವಿಭುವೇ //
6 ನಿನ್ನ ಬಾಧಿಸನು ಸೂರನು ಹಗಲೊಳು /
ನಿನ್ನ ಪೀಡಿಸನು ಚಂದ್ರನು ಇರುಳೊಳು //
7 ಪ್ರಭು ಕಾಯುವನು ನಿನ್ನ ಪ್ರಾಣವನು /
ಸಕಲ ಕೇಡಿ ನಿಂದ ಕಾಪಾಡುವನು //
8 ಪ್ರಭು ಕಾಯುವನು ನಿನ್ನ ಆಗುಹೋಗುಗಳನು /

ಇಂದಿಗೂ ಎಂದೆಂದಿಗೂ ನಿನ್ನ ಕಾಯುವನು //

ಜೆರುಸಲೇಮಿಗೆ ಸುಕ್ಷೇಮ
(ಯಾತ್ರಾಗೀತೆ)

122 ಪ್ರಭುವಿನಾಲಯಕೆ

- ಹೋಗೋಣ ಬಾ ಎಂದಾಗ /
ಆಯಿತೆನಗೆ ಆನಂದ, ಜನರೆನ್ನ ಕರೆದಾಗ //
- 2 ನಮ್ಮ ಕಾಲುಗಳು ಓ ಜೆರುಸಲೇಮೇ /
ತಲುಪಿವೆ ನಿನ್ನ ಪುರದ್ವಾರಗಳನೇ //
- 3 ನೋಡು, ಜೆರುಸಲೇಮ್ ಪಟ್ಟಣವಿದು /
ಗಟ್ಟಿಯಾಗಿಯೆ ಕಟ್ಟಲ್ಪಟ್ಟಿಹುದು //
- 4 ಕುಲಗಳು ಯಾತ್ರೆಯಾಗಿ ಬರುವುವು ಇಲ್ಲಿಗೆ /
ಮಾಡುವರಲ್ಲಿಯೆ ಪ್ರಭುವಿನ ನಾಮ ಕೀರ್ತನೆ /
ಪಾಲಿಪರಿಂತು ಇಸ್ರೇಲರಿಗೆ ವಿಧಿಸಿದಾಚ್ಛೆ //
- 5 ಸ್ಥಾಪಿತವಾಗಿವೆಯಿಲ್ಲಿ ನ್ಯಾಯಪೀಠಗಳು /
ದಾವೀದನ ಮನೆತನದವರ ಸಿಂಹಾಸನ
ಗಳು //
- 6 ಜೆರುಸಲೇಮಿನ ಶುಭಕ್ಕಾಗಿ ಮಾಡಿರಿ
ಪ್ರಾರ್ಥನೆ /
“ಜೆರುಸಲೇಮ್, ನಿನ್ನಭಿಮಾನಿಗಳಿಗೆ
ಪ್ರವರ್ಧನೆ //
- 7 ಶುಭವಿರಲೀ ನಿನ್ನೀ - ಪೌಳಿಗೋಡೆಗಳೊಳಗೆ /
ಸಂರಕ್ಷಣೆ ಇರಲಿ ನಿನ್ನ ಅರಮನೆಗಳೊಳಗೆ” //
- 8 ನನ್ನ ಬಂಧುಬಳಗದವರ ನಿಮಿತ್ತ /
“ನಿನಗೆ ಶುಭವಿರಲಿ” ಎಂಬುದು ನನ್ನ ಮತ //
- 9 ನಮ್ಮ ಸ್ವಾಮಿದೇವರ ಮಂದಿರದ ನಿಮಿತ್ತ /
ಹರಸುವೆ ನಿನ್ನ ಸುಕ್ಷೇಮವನು ಹಾರೈಸುತ //

ಭಕ್ತರ ಕಣ್ಣು ದೇವರತ್ತ
(ಯಾತ್ರಾಗೀತೆ)

123 ಪರಲೋಕದಲಿ

- ಆಸೀನನಾಗಿರುವ ಪ್ರಭುವೆ /
ನನ್ನ ಕಣ್ಣುಗಳನು ನಿನ್ನ ಕಡೆಗೆ ಎತ್ತಿರುವೆ //
- 2 ದಾಸನ ಕಣ್ಣು ಯಜಮಾನನತ್ತ /
ದಾಸಿಯ ಕಣ್ಣು ಯಜಮಾನಿಯತ್ತ //
- ನನ್ನ ಕಣ್ಣು ಸ್ವಾಮಿದೇವನತ್ತ /
ಆತನ ಕಟಾಕ್ಷವನ್ನು ನಿರೀಕ್ಷಿಸುತ್ತಾ //
- 3 ದಯೆತೋರು ಪ್ರಭು, ನಮಗೆ ದಯೆತೋರು /
ಅತ್ಯಧಿಕವಾಗಿ ನಾವು ತಿರಸ್ಕೃತರು //

4 ಬೇಸತ್ತಿದೆ ಮನ ಗರ್ವಿಗಳ ನಿಂದೆಯಿಂದ /
ಸುಖಭೋಗಿಗಳು ಮಾಡುವ
ಅಪಹಾಸ್ಯದಿಂದ //

ಪ್ರಭುವಿನ ನಾಮದಲ್ಲಿ ಆತ್ಮೋದ್ಧಾರ
(ಯಾತ್ರಾಗೀತೆ)

124 ಪ್ರಭು ನಮ್ಮ ಪರ

ಇಲ್ಲದಿದ್ದರೆ ಏನಾಗುತ್ತಿತ್ತು?/
ಇಸ್ರಾಯೇಲರೇ ಹೇಳಲಿ ಆ ದುರ್ಗತಿಯನ್ನು
ಕುರಿತು //

2 ಪ್ರಭು ನಮ್ಮ ಪರ ಇಲ್ಲದಿದ್ದರೆ
ಏನಾಗುತ್ತಿತ್ತು?/
ಜನರಮಗೆ ವಿರುದ್ಧ ಎದ್ದಾಗ
ಏನಾಗುತ್ತಿತ್ತು?//

3 ಉರಿಗೊಳ್ಳುತ್ತಿದ್ದರು ಕಡುಗೋಪದಿಂದ
ಖಂಡಿತ /

ನುಂಗಿಬಿಡುತ್ತಿದ್ದರು ನಮ್ಮನ್ನು ಜೀವಸಹಿತ //

4-5 ಕೊಚ್ಚಿಬಿಡುತ್ತಿತ್ತು ನಮ್ಮನ್ನು ಹುಚ್ಚು ಪ್ರವಾಹ /
ಬಡಿದುಬಿಡುತ್ತಿತ್ತು ನಮ್ಮನ್ನು ರಭಸದಿಂದ
ಪೂರ /

ಮುಳುಗಿಸಿಬಿಡುತ್ತಿತ್ತು ನಮ್ಮನ್ನು
ಮಹಾಪ್ರಳಯ //

6 ತುತ್ತಾಗಿಸಲಿಲ್ಲ ನಮ್ಮನ್ನು ಶತ್ರುಗಳ ಬಾಯಿಗೆ /
ಕೃತಜ್ಞತಾಪೂರ್ವಕ ಸ್ತೋತ್ರ ಇಗೋ
ಪ್ರಭುವಿಗೆ //

7 ಬೇಟೆಬಲೆಯಿಂದ ಪಾರಾದ
ಪಕ್ಷಿಯಂತಾದೆವು /
ಹರಿದುಹೋಯಿತಿದೊ ಬಲೆಯು,
ಹಾರಿಹೋದೆವು ನಾವು //

8 ನಮಗುದ್ಧಾರ ಪ್ರಭುವಿನ ನಾಮದಲ್ಲಿ /
ಭೂಮ್ಯಾಕಾಶವನು ಸೃಜಿಸಿದಾತನಲಿ //

ಒಳಿತಾಗಲಿ ಒಳ್ಳೆಯವರಿಗೆ
(ಯಾತ್ರಾಗೀತೆ)

125 ಪ್ರಭುವಿನಲಿ ನಂಬಿಕೆ

ನಿರೀಕ್ಷೆಯಿಂದಿರುವವರು /
ನಿಶ್ಚಲ, ಸುಸ್ಥಿರ, ಗಿರಿ ಸಿಯೋನಿನಂತೆ
ಇರುವರು //

2 ಪರ್ವತಗಳಿರುವಂತೆ ಜೆರುಸಲೇಮಿನ

- ಸುತ್ತಮುತ್ತಲು /
 ಇಹನು ಪ್ರಭು ಇಂದಿಗೂ ಎಂದಿಗೂ ತನ್ನ
 ಜನರ ಸುತ್ತಲು /
- 3 ಸಜ್ಜನರ ನಾಡಿನಲಿ ಉಳಿಯದು ದುರ್ಜನರ
 ದಬ್ಬಾಳಿಕೆ /
 ಉಳಿಯಿತಾದರೆ ಸಜ್ಜನರೂ ಕೈಹಚ್ಚಬಹುದು
 ಅಕ್ರಮಕೆ //
- 4 ಒಳಿತನು ಮಾಡು ಪ್ರಭು, ಒಳ್ಳೆಯವರಿಗೆ /
 ಒಳ್ಳೆಯವರಿಗೆ ಮೇಣ್ ನೇರ ಮನಸ್ಕರಿಗೆ //
- 5 ಅಕ್ರಮಿಗಳ ದುರ್ಗತಿ ದುರ್ಮಾರ್ಗಿಗಳಿಗೆ /
 ಶುಭವಾಗಲಿ ಪ್ರಭೂ, ಇಸ್ರಯೇಲರಿಗೆ //

ಅಳುತ್ತಾ ಬಿತ್ತುವರು ನಲಿಯುತ್ತಾ ಕೊಯ್ಯುವರು
 (ಯಾತ್ರಾಗೀತೆ)

126 ಸೆರೆಯಿಂದೆಮ್ಮನು ಪ್ರಭು

- ಸಿಯೋನಿಗೆ ಮರಳಿಸಿದಾಗ /
 ಅದೊಂದು ಕನಸು ಕಂಡಂತಿತ್ತು ನಮಗೆ
 ಆವಾಗ //
- 2 ಉಕ್ಕಿತಾಗ ಮುಖಿತುಂಬ ನಗು, ಬಾಯ್ತುಂಬ
 ಹರ್ಷಗೀತೆ /
 “ಎಂಥ ಮಹತ್ಕಾರ್ಯವೆಸಗಿದನಾ ಪ್ರಭು
 ಇವರ ಪರತೆ” /
 ಇಂತೆಂದು ಆಡಿಕೊಂಡರು ತಂತಮ್ಮೊಳಗೆ
 ಅನ್ಯಜನತೆ //
- 3 ಪ್ರಭು ನಮಗೆ ಮಹತ್ಕಾರ್ಯ ಮಾಡಿದುದು
 ಖಚಿತ /
 ಎಂತಲೆ ನಾವಾನಂದಭರಿತರಾಗುವುದು
 ಉಚಿತ /
- 4 ಬತ್ತಿದ ನದಿಯಲಿ ನೀರು ಮರಳಿ ಉಕ್ಕಿ
 ಹರಿವಂತೆ /
 ನೀಡು ಸಿರಿ ಸೌಭಾಗ್ಯ, ಹೇ ಪ್ರಭೂ, ನಮಗೆ
 ಮತ್ತೆ //
- 5 ಅಳುತ್ತಳುತ್ತಾ ಬಿತ್ತುವರು /
 ನಲಿನಲಿಯುತ್ತಾ ಕೊಯ್ಯುವರು //
- 6 ದುಃಖಿಸುತ್ತಾ ಬೀಜಬಿತ್ತಲು ಹೋದವನು /
 ಹರ್ಷಿಸುತ್ತಾ ಕೊಯ್ದು ತರುವನು ತೆನೆಗಳನು //

ದೇವರಿಲ್ಲದ ಕಾರ್ಯ ವ್ಯರ್ಥ
 (ಯಾತ್ರಾಗೀತೆ)

127 ಪ್ರಭುವೇ ಮನೆಮಠವನು

- ಕಟ್ಟಿದ ಹೊರತು /
ಅದನು ಕಟ್ಟುವವರ ಪ್ರಯಾಸ ವ್ಯರ್ಥ //
ಪ್ರಭುವೇ ಪಟ್ಟಣವನು ಕಟ್ಟಿದ
ಹೊರತು /
ಕಾವಲುಗಾರನು ಅದನು ಕಾಯುವುದು
ವ್ಯರ್ಥ //
- 2 ಹೊಟ್ಟಿಪಾಡಿಗಾಗಿ ಕಷ್ಟಪಡಲೋಸುಗ /
ಹೊತ್ತಿಗೆ ಮುಂಚೆ ಎದ್ದೇಳುವುದು ವ್ಯರ್ಥ //
ಹೊತ್ತುಮೀರಿ ಮಲಗಲು ಹೋಗುವುದೂ
ವ್ಯರ್ಥ /
ನಿದ್ರೆಯಲು ಪ್ರಭುವೇ ಭಕ್ತರ ಪೋಷಕ //
- 3 ಪ್ರಭುವಿನಿಂದ ಬಂದ ಸೊತ್ತು - ಪುತ್ರಸಂತಾನ /
ಕರುಳ ಕುಡಿಯು ಆತ ನೀಡುವ ಬಹುಮಾನ //
- 4 ಯೌವನದಲಿ ಹುಟ್ಟಿದ ಮಕ್ಕಳು /
ಯೋಧರ ಕೈಲಿರುವ ಬಾಣಗಳು //
- 5 ಭಾಗ್ಯವಂತನು ಅಂಥ ಬಾಣಗಳಿಂದ ಬತ್ತಳಿಕೆ
ತುಂಬಿದವನು /
ಸೋತುಹೋಗದೆ ನ್ಯಾಯಲಾಯದೊಳೂ
ವೈರಿಯೊಡನೆ ವಾದಿಸುವನು //

ಭಕ್ತನ ಭಾಗ್ಯ
(ಯಾತ್ರಾಗೀತೆ)

128 ಧನ್ಯನು, ಪ್ರಭುವಿನಲಿ

- ಭಯಭಕ್ತಿಯುಳ್ಳವನು /
ಧನ್ಯನು, ಆತನ ಮಾರ್ಗಗಳಲೇ
ನಡೆಯುವವನು //
- 2 ನಿನ್ನ ಕೈಕೆಸರಾದರೆ ಬಾಯಿ ಮೊಸರಾಗುವುದು /
ಧನ್ಯನಾಗುವೆ ನೀನು; ನಿನಗೆ
ಶುಭವಾಗುವುದು //
- 3 ಇರುವಳು ನಿನ್ನ ಪತ್ನಿ ಮನೆಯಲ್ಲಿ ಫಲಭರಿತ
ದ್ರಾಕ್ಷಾಲತೆಯಂತೆ /
ಕೂರುವರು ನಿನ್ನ ಮಕ್ಕಳು ಊಟದ ಪಂಕ್ತಿಯಲಿ
ಓಲಿವ್ ಸಸಿಗಳಂತೆ //
- 4 ಹೊಂದುವನು ಅಂತಹ ಆಶೀರ್ವಾದವನು /
ಪ್ರಭುವಿನಲಿ ಭಯಭಕ್ತಿಯುಳ್ಳವನು //
- 5 ಸಿಯೋನಿನಲ್ಲಿರುವ ಪ್ರಭು ನಿನ್ನನು
ಆಶೀರ್ವದಿಸಲಿ /
ಜೆರುಸಲೇಮಿನ ಏಳೆಯನು ಕಾಣು ಇಡೀ

- ಜೀವಮಾನದಲಿ //
- 6 ಮಕ್ಕಳ ಮಕ್ಕಳನು ನೀನು ಕಾಣುವಂತಾಗಲಿ /
ಇಸ್ರಯೇಲಿನ ಮಕ್ಕಳಿಗೆ ಸುಖಶಾಂತಿ
ಲಭಿಸಲಿ //

ತೊಲಗಲಿ ಶತ್ರು ಪೀಡೆ
(ಯಾತ್ರಾಗೀತೆ)

129 ಯೌವನಾರಭ್ಯ ಶತ್ರುಕಾಡಿದ್ದು

- ಎಂತೆಂದು /
ಇಸ್ರಯೇಲ್ ಜನಾಂಗ ವರದಿ ಮಾಡಲಿ
ನಮಗಿಂದು //
- 2 ಯೌವನಾರಭ್ಯ ನನ್ನನು ಎನಿತೋ
ಬಾಧಿಸಿಹರು /
ನನ್ನ ಮೇಲಾದರೋ ಜಯಗಳಿಸಲಿಲ್ಲ
ಅವರು //
- 3 ಉಳುವವರು ಎನ್ನ ಬೆನ್ನನೆ ಉತ್ತಿರುವರು /
ಆಳವಾದ ಗಾಯಗೆರೆಗಳನ್ನು ಮಾಡಿಹರು //
- 4 ನಮ್ಮ ಪ್ರಭುವಾದರೋ ಸತ್ಯಸ್ವರೂಪನು /
ಕಡಿಡಿಹನು ದುರುಳರು ಹಾಕಿದ ಕಟ್ಟುಗಳನು //
- 5 ಸಿಯೋನನ್ನು ದ್ವೇಷಿಸುವ ಜನ /
ಹಿಂದಿರುಗಲಿ ಪಡೆದು ಅಪಮಾನ //
- 6 ಅವರಾಗಲಿ ಮಾಳಿಗೆ ಮೇಲಿನ ಹುಲ್ಲಿನಂತೆ /
ಒಣಗಿಹೋಗುವುದದು ಹೂ ಬಿಡುವುದಕ್ಕೆ
ಮುಂಚೆ //
- 7 ತುಂಬುವುದಿಲ್ಲಾ ಕೊಯ್ಯುವವನ ಹಿಡಿಯು /
ಅದರ ಸಿವುಡು ಕಟ್ಟುವವನಾ ಮಡಿಲು //
- 8 'ಪ್ರಭು ನಿನ್ನನು ಆಶೀರ್ವದಿಸಲಿ' ಎಂಬ
ಮಾತನ್ನಾಗಲಿ /
'ಪ್ರಭು ನಾಮದಲಿ ನಿನಗೆ
ಶುಭ' ಎಂದಾಗಲಿ /
ಹಾದುಹೋಗುವ ಜನಜಂಗುಳಿ ಅವರಿಗೆ
ಹೇಳದಿರಲಿ" //

ಪಾಪಪರಿಹಾರಕ್ಕಾಗಿ ಪ್ರಾರ್ಥನೆ
(ಯಾತ್ರಾಗೀತೆ)

130 ಅಂತರಾಳದಿಂದ ಪ್ರಭು,

- ಮೊರೆಯಿಡುತ್ತಿರುವೆ
ನಿನಗೆ /
- 2 ಆಲಿಸು, ಕಿವಿಗೊಡು ಪ್ರಭೂ, ನನ್ನಾರ್ತ

- ವಿಜ್ಞಾಪನೆಗೆ //
- 3 ಪಾಪಗಳ ನೀ ಪಟ್ಟಿಮಾಡಿದೆಯಾದರೆ ಪ್ರಭು /
ನಿನ್ನ ಮುಂದೆ ಯಾರುತಾನೆ ನಿಲ್ಲಬಲ್ಲರು
ವಿಭು? //
- 4 ಪಾಪವನು ಕ್ಷಮಿಸುವವನು ನೀನು /
ಎಂತಲೆ ಭಯಭಕ್ತಿಗೆ ಪಾತ್ರನು //
- 5 ಪ್ರಭುವಿಗಾಗಿ ಎನ್ನ ಮನ ಕಾದಿದೆ /
ಆತನ ವಾಕ್ಯದಲಿ ನಂಬಿಕೆ ನನಗಿದೆ //
- 6 ಸೂರ್ಯೋದಯಕ್ಕಾಗಿ ಕಾವಲುಗಾರ
ಕಾದಿರುವುದಕ್ಕಿಂತ /
ಆತುರದಿಂದ ಬೆಳಗಾಗುವುದನು ಎದುರು
ನೋಡುವುದಕ್ಕಿಂತ /
ಅತಿಯಾಗಿ ಪ್ರಭುವನು ನಿರೀಕ್ಷಿಸುತ್ತಿದೆ
ಎನ್ನ ಮನ ನಿರುತ //
- 7 ಇಸ್ರಯೇಲೇ, ನಂಬಿಕೊಂಡಿರು ಪ್ರಭುವನೆ /
ಆತನಲ್ಲಿದೆ ಕರುಣೆ, ಪೂರ್ಣವಿಮೋಚನೆ //
- 8 ಇಸ್ರಯೇಲನು ಉದ್ಧರಿಸುವನಾತ /
ಅದು ಗೈದ ಸಕಲ ದೋಷಗಳಿಂದ //

ಭಕ್ತನ ನಮ್ರಭಾವ
(ಯಾತ್ರಾಗೀತೆ)

131 ಹಮ್ಮಿಲ್ಲ ಪ್ರಭು,

- ನನ್ನೆದೆಯೊಳು /
ನನಗಿಲ್ಲ ಸೊಕ್ಕಿನ ಕಣ್ಣುಗಳು //
ಶಕ್ತಿಮೀರಿದ ಕಾರ್ಯಕೆ ನಾ ಕೈ ಹಾಕಿಲ್ಲ /
ಅಸಾಧ್ಯವಾದುದನು ನಾ ಕೈಗೊಂಡಿಲ್ಲ //
- 2 ಎಂದೇ ನನ್ನಾತ್ಮ ಸಮಾಧಾನದಿಂದಿದೆ /
ಮೌನದಿಂದಿದೆ ತಾಯ್ತಡಿಲಾ ಕೂಸಂತೆ /
ನೆಮ್ಮದಿಯಿಂದಿದೆ ತಾಯ್ತಡಿಲಾ ಶಿಶುವಂತೆ //
- 3 ಇಸ್ರಯೇಲೆ, ಪ್ರಭುವಿನಲಿ ನಂಬಿಕೆಯಿಂದಿರು /
ಇಂದಿಗೂ ಎಂದೆಂದಿಗೂ ಭರವಸೆಯಿಂದಿರು //

ಸನಾತನ ರಾಜವೈಭವದ ಪುನಃಸ್ಥಾಪನೆ
(ಯಾತ್ರಾಗೀತೆ)

132 ನೆನಸಿಕೋ ಹೇ ಪ್ರಭೂ,

- ದಾವೀದನನು /
ಆತ ಸಹಿಸಿದ ಕಷ್ಟದುಃಖಗಳನು //
- 2 ಸ್ಮರಿಸಿಕೊ ಪ್ರಭೂ, ಆತನು ಮಾಡಿದ
ಶಪಥವನು /

- ಯಕೋಬ್ಯ ಘನದೇವನಿಗಾತ ಕೊಟ್ಟ
ಈ ಮಾತನು //
- 3 “ಪ್ರಭುವಿಗೆ ಆಲಯವೊಂದನು ನಿರ್ಮಿಸುವ
ತನಕ /
ಯಕೋಬ್ಯ ಘನದೇವನಿಗೆ ಗುಡಿ ಕಟ್ಟುವ
ತನಕ //
- 4 ನಾ ಸೇರೆನು ನನ್ನರಮನೆಯನು /
ನಾ ಏರೆನು ನನ್ನ ಶಯ್ಯೆಯನು //
- 5 ಮುಚ್ಚೆನು ನಾನು ಕಣ್ಣುಗಳನು /
ಕೂಡಿಸೆನು ನಾನು ರೆಪ್ಪೆಗಳನು” //
- 6 ಮಂಜೂಷವನು ಕುರಿತು ಕೇಳಿದೆವು
ಎಫ್ರಾತಾದಲಿ /
ನಮಗದು ಕಾಣಬಂದಿತು ಆ ಯಹಾರ್
ಮೈದಾನದಲಿ
- 7 ಹೋಗೋಣ ಬನ್ನಿರಿ ಆತನ ಮಂದಿರಕೆ /
ಅಡ್ಡಬೀಳೋಣ ಆತನ ಪಾದಪೀಠಕೆ //
- 8 ಆಗಮಿಸು ಪ್ರಭು, ನಿನ್ನ ತೇಜೋ
ಮಂಜೂಷದೊಡನೆ /
ನಿನ್ನಾ ವಾಸಸ್ಥಾನವನು ಬಂದು ಸೇರು ಬೇಗನೆ //
- 9 ನೀತಿಭೂಷಿತರಾಗಲಿ ನಿನ್ನ ಯಾಜಕರು /
ಆನಂದ ಘೋಷಮಾಡಲಿ ನಿನ್ನ ಭಕ್ತಜನರು //
- 10 ನಿನ್ನ ದಾಸ ದಾವೀದನ ಪ್ರಯುಕ್ತ /
ತಳ್ಳಲ್ಪಡದಿರಲಿ ನಿನ್ನಾ ಅಭಿಷಿಕ್ತ //
- 11 ದಾವೀದನಿಗೆ ಪ್ರಭು ಆಣೆಯಿಟ್ಟು ಇಂತೆಂದ: /
ಆಣೆಯಿಟ್ಟು ಕೊಟ್ಟಾ ಮಾತಿಗೆ
ತಪ್ಪಲಾರನಾತ: /
“ನಿನ್ನ ಸಿಂಹಾಸನದಲಿ ಕೂರಿಸುವೆನು ನಿನ್ನ
ತನುಜನೊಬ್ಬನನು” //
- 12 “ನನ್ನ ನೇಮನಿಯಮಗಳನು ನಿನ್ನ ಮಕ್ಕಳು
ಅನುಸರಿಸುವರಾದರೆ /
ಕೂರುವರು ಸದಾಕಾಲ ಅವರ ಮಕ್ಕಳ ನಿನ್ನಾ
ಸಿಂಹಾಸನದ ಮೇಲೆ” //
- 13 ಆರಿಸಿಕೊಂಡಿಹನು ಪ್ರಭು ಸಿಯೋನ್
ನಗರವನು /
ಅಪೇಕ್ಷಿಸಿಹನು ತನ್ನ ನಿವಾಸಕ್ಕಾಗಿ ಅದನು //
- 14 “ಎಂದೆಂದಿಗು ಇದೇ ನನ್ನ ನಿವಾಸ /
ಇರುವೆನಿಲ್ಲೇ, ಇದು ನನ್ನ ಅಭಿಲಾಶ //
- 15 ಇದಕ್ಕೊದಗಿಸುವೆನು ಧಾರಾಳ
ಸಿರಿಸಂಪತ್ತನು /
ಅನ್ನದಿಂದ ತೃಪ್ತಿಪಡಿಸುವೆನಿಲ್ಲಿಯ

- ದಲಿತರನು //
- 16 ಹೊದಿಸುವೆನಿದರ ಯಾಜಕರಿಗೆ
 ರಕ್ಷಣಾವಸ್ತ್ರವನು /
 ಸಾಧುಸಂತರು ಮಾಡುವರಿದರ
 ಹರ್ಷೋದ್ಗಾರವನು //
- 17 ಕೋಡೊಂದು ಮೂಡುವಂತೆ ಮಾಡುವೆ
 ದಾವೀದನಿಗಿಲ್ಲೆ /
 ನಂದಾದೀಪ ಬೆಳಗುವಂತೆ ಮಾಡುವೆ ನನ್ನ
 ಅಭಿಷಿಕ್ತನಿಗಿಲ್ಲೆ //
- 18 ತೊಡಿಸುವೆನು ಅವನ ವೈರಿಗಳಿಗೆ
 ಲಜ್ಜಾಕವಚವನು /
 ಮುಡಿಸುವೆನು ಅವನಿಗಾದರೋ ಪ್ರಜ್ವಲ
 ಕಿರೀಟವನು” //

ಪರಿಮಳದಂಥ ಸೋದರ ಬಾಳ್ವೆ
 (ಯಾತ್ರಾಗೀತೆ)

133 ಸೋದರರು ಒಂದಾಗಿ

- ಬಾಳ್ವುದು /
 ಅದೆಷ್ಟು ಚೆನ್ನ, ಅದೆಷ್ಟು ರಮ್ಯ //
- 2 ಅದು ರಮ್ಯ, ಸುರಿದ ಸುಗಂಧತೈಲ ಗಡ್ಡಕೆ
 ಇಳಿವಂತೆ /
 ಆರೋನನ ಗಡ್ಡದಿಂದ ಅವನ ಕೊರಳಪಟ್ಟಿಗೆ
 ಇಳಿವಂತೆ //
- 3 ರಮ್ಯ, ಹೆರ್ಮೋನ್ ಪರ್ವತದ ಮೇಲೆ ಬೀಳುವ
 ಮಂಜಿನಂತೆ /
 ಸಿಯೋನ್ ಪರ್ವತದ ಮೇಲೆ ಬೀಳುವ
 ಇಬ್ಬನಿಯಂತೆ //
 ಆಶೀರ್ವಾದವು, ಅಮರ ಜೀವವು /
 ಅಲ್ಲೆ ಇರಬೇಕೆಂದು ಆಜ್ಞಾಪಿಸಿಹನು
 ಪ್ರಭುವು //

ಹಗಲಿರುಳು ಭಜಿಸಿರಿ
 (ಯಾತ್ರಾಗೀತೆ)

134 ಭಜಿಸಿರಿ ಪ್ರಭುವನು ಆತನ

- ಸಕಲ ಸೇವಕರೇ /
 ಆತನ ಮಂದಿರದಲಿ ರಾತ್ರಿ
 ಕಾವಲಿರುವವರೇ //
- 2 ಭಜಿಸಿರಿ ಪ್ರಭುವನು ಕರಗಳನೆತ್ತಿ /
 ಪವಿತ್ರಾಲಯದಲಿ ಕೈಗಳನೆತ್ತಿ //

3 ಹರಸಲಿ ಸಿಯೋನಿನಿಂದ ನಿಮ್ಮನು /
ಭೂಮ್ಯಾಕಾಶಗಳ ಸೃಜಿಸಿದಾತನು //

ಸರ್ವಶಕ್ತನ ಸ್ತುತಿಗಾನ

135 ಅಲ್ಲೆಲೂಯ /

- ಭಜಿಸಿರಿ, ಪ್ರಭುವಿನ
ಶ್ರೀನಾಮವನು /
ಭಜಿಸಿರಿ ಪ್ರಭುವಿನ ದಾಸರೆ, ಆತನನು //
- 2 ಕೀರ್ತಿಸಿರಿ ಪ್ರಭುವನು ಆತನ
ಮಂದಿರದಲ್ಲಿರುವವರೇ /
ನಮ್ಮ ದೇವಾಲಯದ ಪ್ರಾಕಾರದಲ್ಲಿಹ
ಸೇವಕರೇ //
- 3 ಪ್ರಭು ಒಳ್ಳೆಯವನು, ಆತನಿಗೆ ಸ್ತುತಿಸ್ತೋತ್ರ /
ಆತನ ನಾಮವನು ಸ್ತುತಿಸಿರಿ, ಅದು
ಮನೋಹರ //
- 4 ಆಯ್ದುಕೊಂಡನಾತ ಯಕೋಬ್ಯ ವಂಶವನು /
ಸ್ವಕೀಯ ಜನರನ್ನಾಗಿ ಇಸ್ರಾಯೇಲರನು //
- 5 ಗೊತ್ತೆನಗೆ ನಮ್ಮ ಪ್ರಭು ಘನವಂತನೆಂದು /
ಸಕಲ ದೇವರುಗಳಿಗಿಂತಲು ಉನ್ನತನೆಂದು //
- 6 ಮಾಡುವನು ಪ್ರಭು ತನಗಿಷ್ಟ ಬಂದುದನು /
ಭೂಮ್ಯಾಕಾಶ, ಸಮುದ್ರ ಸಾಗರದೊಳು //
- 7 ಏಳಮಾಡುವನು ದಿಗಂತದೊಳು ಮೋಡವನು /
ಹೊಳೆಯಮಾಡುವನು ಮಳೆಗೋಸ್ಕರ
ಮಿಂಚನು /
ಬೀಸಮಾಡುವನು ಉಗ್ರಾಣದಿಂದ
ಗಾಳಿಯನು //
- 8 ಕೊಂದನು ಚೊಚ್ಚಲುಗಳನು ಈಜಿಪ್ಪಿನೊಳು /
ಮನುಷ್ಯರೊಳು, ಪಶುಪ್ರಾಣಿಗಳೊಳು //
- 9 ಓ ಈಜಿಪ್ಪೆ, ನಿನ್ನೊಳು ಮಾಡಿದನು ಅದ್ಭುತ
ಪವಾಡಗಳನು /
ಫರೋಹನ ಮೇಣ್ ಅವನ ಸೇವಕರ ವಿರುದ್ಧ
ಗೈದನವುಗಳನು //
- 10 ಕೆಡವಿಬಿಟ್ಟನಾತ ದೊಡ್ಡ ರಾಷ್ಟ್ರಗಳನು /
ಕೊಂದುಹಾಕಿದನಾತ ಬಲಿಷ್ಠರಾಜರನು //
- 11 ನಿರ್ಮೂಲ ಮಾಡಿದನಾತ ಅಮೋಝರ
ಸೀಹೋನ್ ರಾಜನನು /
ಬಾಷಾನಿನ ಅರಸ ಓಗನನು, ಕಾನಾನಿನ
ರಾಜ್ಯಗಳೆಲ್ಲವನು //
- 12 ಕೊಟ್ಟನು ಅವರ ನಾಡನು ಇಸ್ರಾಯೇಲರಿಗೆ /

- ಅದು ಸ್ವಂತ ಸೊತ್ತಾಯಿತು ಆತನಾ ಪ್ರಜೆಗೆ //
- 13 ನಿನ್ನ ನಾಮ ಪ್ರಭು ಶಾಶ್ವತ /
ನಿನ್ನ ಸ್ಮರಣೆಯೂ ಅನವರತ //
- 14 ದೊರಕಿಸುವನು ಪ್ರಭು ನ್ಯಾಯವನು ತನ್ನ
ಪ್ರಜೆಗೆ /
ತೋರುವನು ಅನುಕಂಪವನು ತನ್ನ
ಭಕ್ತಾದಿಗಳಿಗೆ //
- 15 ರಾಷ್ಟ್ರಗಳ ವಿಗ್ರಹಗಳು ಬರೀ ಬೆಳ್ಳಿಬಂಗಾರ /
ಅವುಗಳೆಲ್ಲ ಮಾನವನ ಕೈಕೆಲಸಗಳು ಮಾತ್ರ //
- 16 ಬಾಯಿದ್ದರೂ ಅವು ಮಾತನಾಡುವುದಿಲ್ಲ /
ಕಣ್ಣುಗಳಿದ್ದರೂ ಅವು ನೋಡುವುದಿಲ್ಲ //
- 17 ಕಿವಿಯಿದ್ದರೂ ಅವು ಕೇಳುವುದಿಲ್ಲ /
ಅವುಗಳ ಬಾಯಲ್ಲಿ ಉಸಿರೇ ಇಲ್ಲ //
- 18 ಅವುಗಳಂತಾಗುವರು ಅವುಗಳನ್ನು
ಮಾಡುವವರು /
ಅವುಗಳಂತಾಗುವರು ಅವುಗಳನ್ನು
ನಂಬುವವರು //
- 19 ಇಸ್ರಾಯೇಲಿನ ಗೋತ್ರವೇ, ಭಜಿಸು ಪ್ರಭುವನು /
ಆರೋನನ ವಂಶವೇ, ಭಜಿಸು ಆ ವಿಭುವನು //
- 20 ಲೇವಿಯರ ಮನೆತನವೇ, ಭಜಿಸು ಪ್ರಭುವನು /
ಪ್ರಭುವಿನ ಭಕ್ತರೇ, ಭಜಿಸಿ ಆ ವಿಭುವನು //
- 21 ಜೆರುಸಲೇಮಿನಲ್ಲಿ ವಾಸಿಸುವ ಪ್ರಭು
ಘನಹೊಂದಲಿ /
ಆತನ ಕೀರ್ತಿ ಸಿಯೋನಿನಿಂದ ಹಬ್ಬಿಹರಡಲಿ /
ಅಲ್ಲೆಲೂಯ ! //

ಪ್ರಭುವಿಗೆ ಸ್ತುತಿಮಾಲೆ

136 ಒಳ್ಳೆಯವನಾದ ಪ್ರಭುವಿಗೆ

- ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 2 ದೇವಾದಿ ದೇವನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 3 ಮಹೋನ್ನತ ಪ್ರಭುವಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 4 ಮಹತ್ಕಾರ್ಯವೆಸಗಬಲ್ಲ ಆ ಏಕೈಕನಿಗೆ
ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 5 ಜ್ಞಾನದಿಂದ ಜಗವನು ನಿರ್ಮಿಸಿದಾತನಿಗೆ
ಧನ್ಯವಾದ,

- ಆತನ ಪ್ರೀತಿ ಶಾಶ್ವತ.
- 6 ಜಲರಾಶಿಯ ಮೇಲೆ ಭೂಮಿಯನು
ಹಾಸಿದವನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 7 ಮಹಾ ಜ್ಯೋತಿರ್ಮಂಡಲವನು
ಸೃಷ್ಟಿಸಿದಾತನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 8 ಹಗಲನ್ನಾಳಲು ಸೂರ್ಯನನ್ನು ಸೃಷ್ಟಿಸಿದಾತನಿಗೆ
ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 9 ರಾತ್ರಿಯನ್ನಾಳಲು ಚಂದ್ರ ನಕ್ಷತ್ರಗಳನ್ನು
ಸೃಷ್ಟಿಸಿದಾತನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 10 ಈಜಿಪ್ಟಿನ ಚೋಚ್ಚಲುಗಳನು ಸಂಹರಿಸಿದಾತನಿಗೆ
ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 11 ಇಸ್ರಾಯೇಲರನು ಅಲ್ಲಿಂದ ಹೊರತಂದವನಿಗೆ
ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 12 ಭುಜಬಲದಿಂದ ಕೈಚಾಚಿ ಅವರನು
ಬಿಡಿಸಿದಾತನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 13 ಕೆಂಪು ಕಡಲನು ಇಬ್ಬಾಗಿಸಿದಾತನಿಗೆ
ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 14 ಇಸ್ರಾಯೇಲರನು ಅದರ ನಡುವೆ
ದಾಟಿಸಿದಾತನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 15 ಫರೋಹನನ್ನೂ ಅವನ ಸೈನ್ಯವನ್ನೂ
ಆ ಕಡಲಲ್ಲಿ ಮುಳುಗಿಸಿದಾತನಿಗೆ
ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 16 ತನ್ನ ಪ್ರಜೆಯನು ಅರಣ್ಯಮಾರ್ಗವಾಗಿ
ಕರೆತಂದವನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 17 ಬಲವಂತ ರಾಜರನು ಉರುಳಿಸಿದಾತನಿಗೆ
ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 18 ಪ್ರಖ್ಯಾತ ರಾಜರನ್ನು ಸಂಹರಿಸಿದಾತನಿಗೆ
ಧನ್ಯವಾದ,

- ಆತನ ಪ್ರೀತಿ ಶಾಶ್ವತ.
- 19 ಅಮೋರಿಯರ ರಾಜನಾದ ಸೀಹೋನನ್ನು
ಕೊಂದಾತನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 20 ಬಾಷಾನಿನ ಅರಸನಾದ ಓಗನನ್ನು
ಸಂಹರಿಸಿದಾತನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 21 ಅವರ ನಾಡನ್ನು ಇಸ್ರಾಯೇಲರಿಗೆ ಕೊಟ್ಟಾತನಿಗೆ
ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 22 ಅದನ್ನು ದಾಸರಾದ ನಮಗೆ ಸೊತ್ತಾಗಿ
ನೀಡಿದಾತನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 23 ಹೀನ ಸ್ಥಿತಿಯಲ್ಲಿದ್ದ ನಮ್ಮನ್ನು ಜ್ಞಾಪಿಸಿ
ಕೊಂಡಾತನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 24 ಶತ್ರುಹಗೆಗಳಿಂದ ನಮ್ಮನ್ನು ಬಿಡಿಸಿದಾತನಿಗೆ
ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 25 ಸಕಲ ಜೀವಿಗಳಿಗೆ ಆಹಾರ ನೀಡುವಾತನಿಗೆ
ಧನ್ಯವಾದ,
ಆತನ ಪ್ರೀತಿ ಶಾಶ್ವತ.
- 26 ಪರಲೋಕದಲ್ಲಿರುವ ದೇವನಿಗೆ ಧನ್ಯವಾದ,
ಆತನ ಪ್ರೀತಿ ಶಾಶ್ವತ.

ಬಾಬಿಲೋನ್ ಬಂಧಿಗಳ ಪ್ರಲಾಪ

137 ಬಾಬಿಲೋನಿನ ನದಿಗಳ

- ತೀರದಲಿ ಕುಳಿತು /
ಅತ್ತು ಪ್ರಲಾಪಿಸಿದೆವು ಸಿಯೋನನ್ನು
ನೆನೆದು //
- 2 ಆ ನಾಡಿನಲಿ ಕಿನ್ನರಿಗಳನ್ನೆ ತೂಗುಹಾಕಿದೆವು /
ನೀರವಂಜಿ ಮರಗಳಿಗೆ ಅವನ್ನು ನೇತು
ಹಾಕಿದೆವು //
- 3 ಸೆರೆಹಿಡಿದು ಬಂಧಿಸಿದಾ ಜನ ಈ ಪರಿ
ಪೀಡಿಸಿದರೆಮ್ಮನು: /
“ಹಾಡಿ, ನಮ್ಮ ವಿನೋದಕ್ಕಾಗಿ ಸಿಯೋನಿನ
ಗೀತೆಗಳಲೊಂದನು” //
- 4 ಪ್ರಭುಗೀತೆಗಳ ನಾವು ಗಾನ ಮಾಡುವುದೆಂತು /
ಅನ್ಯನಾಡಿನೊಳು ಅವುಗಳನು
ಹಾಡುವುದೆಂತು //

- 5 ಜೆರುಸಲೇಮ್, ನಾನು ನಿನ್ನ ಮರೆತಲ್ಲಿ /
ನನ್ನ ಬಲಹಸ್ತ ಬತ್ತಿಹೋಗಿಬಿಡಲಿ //
- 6 ಜೆರುಸಲೇಮನು ನಾ ಸ್ಮರಣೆಮಾಡದಿದ್ದಲ್ಲಿ /
ಆ ಸ್ಮರಣೆ ಸರ್ವೋತ್ತಮ ನಲಿವು
ನನಗಾಗದಿದ್ದಲ್ಲಿ /
ಸೇದಿಹೋಗಲಿ ನಾಲಿಗೆ ನನ್ನ ಬಾಯಲಿ //
- 7 ನೆನೆಸಿಕೊ ಪ್ರಭು, ಜೆರುಸಲೇಮಿನ ನಾಶನದಿನ
ಅವರಾಡಿದ್ದನು:/
“ಕೆಡವಿ ನೆಲಕೆ, ಬುಡಸಹಿತ ಕೆಡವಿ” ಎಂದಾ
ಅಧಮ ಎದೋಮ್ಯರನು //
- 8-9 ಬಾಬಿಲೋನ್ ನಗರವೇ ಕೇಳು: ಅಳಿವು
ಕಾದಿದೆ ನಿನಗೆ /
ಭಲೆ, ನೀನೆಮಗೆ ಮಾಡಿದ್ದಕ್ಕೆ ಮುಯ್
ತೀರಿಸುವವಗೆ /
ನಿನ್ನ ಮಕ್ಕಳನೆತ್ತಿ ಬಂಡೆಗಪ್ಪಳಿಸುವವನಿಗೆ //

ದೈವನಾಮದ ಮಹಿಮೆ

138 ಹೃದಯಪೂರ್ವಕ ವಂದನೆ

- ಪ್ರಭು ನಿನಗೆ /
ದೇವರುಗಳೆದುರಿಗೆ ನನ್ನ ಕೀರ್ತನೆ ನಿನಗೆ //
- 2 ಪೊಗಳುವೆ ನಿನ್ನ ನಾಮವನು ತಲೆಬಾಗಿ ನಿನ್ನ
ಪವಿತ್ರಾಲಯದತ್ತ /
ನಿನ್ನ ಪ್ರೀತಿಸತೃತೆಗಳ, ನಾಮ ನುಡಿಗಳ
ಮಹತ್ವದ ಪ್ರಯುಕ್ತ //
- 3 ಮೊರೆಯಿಟ್ಟಾಗ ದಯಪಾಲಿಸಿದೆ
ಸದುತ್ತರವನು /
ಅಧಿಕಮಾಡಿದೆ ನೀನು ನನ್ನಾತ್ಮ ಶಕ್ತಿಯನು //
- 4 ನಿನ್ನ ಗುಣಗಾನ ಮಾಳ್ವರು ಪ್ರಭು,
ಭೂರಾಜರೆಲ್ಲರು /
ಏಕೆನೆ, ನೀ ಉಸುರಿದ ನುಡಿಗಳನು
ಕೇಳ್ವರವರೆಲ್ಲರು //
- 5 ಪ್ರಭುವಿನ ಮಹಿಮೆಯು ಮಹೋನ್ನತ
ಎನ್ನುವರು /
ಆತನ ಮಾರ್ಗಗಳನು ಹಾಡಿ ಹರಸುವರು //
- 6 ಉನ್ನತನಾದರೂ ಗಮನಿಸುವನು ಪ್ರಭು
ದೀನರನು /
ದೂರದಿಂದಲೇ ಗುರುತಿಸುವನಾತನು
ಗರ್ವಿಷ್ಠರನು //
- 7 ಇಕ್ಕಟ್ಟಿನಲಿ ನಡೆವಾಗಲೂ ನೀ ರಕ್ಷಿಸುವೆ

ಪ್ರಭು, ಪ್ರಾಣವನು /
ಶತ್ರುಕೋಪಕೆ ವಿರುದ್ಧವಾಗಿ ತೋರುವೆ ನೀ
ಮುಷ್ಟಿಯನು //

- 8 ಸಿದ್ಧಿಗೆ ತರುವೆ ನೀ ಪ್ರಭು, ನನ್ನ ಕಾರ್ಯವನು /
ಶಾಶ್ವತವಾಗಿಸು ನಿನ್ನ ಅಚಲ ಪ್ರೀತಿಯನು /
ಮರೆತುಬಿಡಬೇಡ ನಿನ್ನಯ ಕೈ ಕೃತಿಯನು //

ಸರ್ವೇಶ್ವರನೇ ಸರ್ವಜ್ಞನು

139 ಪ್ರಭು, ಪರಿಶೋಧಿಸಿರುವೆ

- ನೀ ನನ್ನನು /
ಅರಿತುಕೊಂಡಿರುವೆ ಅಂತರಂಗವನು //
- 2 ನಾ ಕೂರುವುದೂ ಏಳುವುದೂ ನಿನಗೆ ಗೊತ್ತಿದೆ /
ನನ್ನಾಲೋಚನೆ ದೂರದಿಂದಲೇ ನಿನಗೆ
ತಿಳಿದಿದೆ //
- 3 ನನ್ನ ನಡೆಯನು, ನಿದ್ರೆಯನು ನೀ ಬಲ್ಲಾತ /
ನನ್ನ ನಡತೆಯೆಲ್ಲವು ನಿನಗೆ ಸುಪರಿಚಿತ //
- 4 ಪ್ರಭು, ನಾ ಮಾತೆತ್ತುವುದಕ್ಕೆ ಮುಂಚಿತವಾಗಿ /
ತಿಳಿದುಹೋಗಿದೆ ಎಲ್ಲ ನಿನಗೆ ಪೂರ್ತಿಯಾಗಿ //
- 5 ನನ್ನ ಹಿಂದೆಯೂ ಮುಂದೆಯೂ ನೀನಿರುವೆ /
ಅಭಯ ಹಸ್ತವನು ನನ್ನ ಮೇಲಿರಿಸಿರುವೆ //
- 6 ನನ್ನ ಕುರಿತು ನಿನಗಿರುವ ಅರಿವು ಅಗಾಧ /
ನನ್ನ ಬುದ್ಧಿಗದು ಸಿಲುಕದಷ್ಟು ಉನ್ನತ //
- 7 ನಾನೆಲ್ಲಿಗೆ ಹೋಗಲು ಸಾಧ್ಯ, ನಿನ್ನಾತ್ಮನಿಂದ
ತಪ್ಪಿಸಿಕೊಳ್ಳಲು? /
ನಾನೆಲ್ಲಿಗೆ ಓಡಲು ಸಾಧ್ಯ, ನಿನ್ನ ಸನ್ನಿಧಿಯಿಂದ
ಮರೆಯಾಗಲು? //
- 8 ಆಕಾಶಕೆ ನಾನೇರಿದರೂ ನೀನಿರುವೆ ಅಲ್ಲಿ /
ಪಾತಾಳದಲಿ ನಾ ನಿದ್ರಿಸಿದರೂ ನೀನಿರುವೆ
ಅಲ್ಲಿ //
- 9 ನಾನರುಣನ ರೆಕ್ಕೆಗಳನೇರಿ ಹಾರಿದರೂ /
ಸಮುದ್ರ ಕಟ್ಟಕಡೆಗಳಲಿ ನಾ ಸೇರಿದರೂ //
- 10 ಅಲ್ಲೂ ನನ್ನ ನಡೆಸುವುದು ನಿನ್ನ ಕೈ /
ನನ್ನ ಹಿಡಿದಿರುವುದು ನಿನ್ನ ಬಲಗೈ //
- 11 “ಕಾರ್ಗತ್ತಲೆನ್ನ ಕವಿಯಲಿ” ಎಂದರೂ /
“ಸುತ್ತಲ ಬೆಳಕು ಇರುಳಾಗಲಿ” ಎಂದರೂ //
- 12 ಕತ್ತಲು ಕತ್ತಲಲ್ಲ ನಿನಗೆ /
ಇರುಳೂ ಹಗಲಾಗಿದೆ ನಿನಗೆ /
ಕತ್ತಲು, ಬೆಳಕು - ಒಂದೇ ನಿನಗೆ //
- 13 ನನ್ನ ಅಂತರಂಗವನು ಉಂಟುಮಾಡಿದಾತ

- ನೀನು /
ತಾಯಗರ್ಭದಲೆ ನನ್ನ ರೂಪಿಸಿದಾತ ನೀನು //
- 14 ನಿನಗೆ ವಂದನೆ, ನೀ ನನ್ನ ಭಯಭಕ್ತಿಗೆ ಪಾತ್ರ /
ನಿನ್ನ ಕೃತ್ಯಗಳು ಅದ್ಭುತಕರ ಹಾಗೂ ವಿಚಿತ್ರ /
ನನ್ನ ಬಗ್ಗೆ ನಿನಗಿರುವ ಪೂರ್ಣ ಅವಿವೇಕ
ಸಮರ್ಥ //
- 15 ನನ್ನ ಅಸ್ಥಿಪಂಜರವನು ರೂಪಿಸುವಾಗ /
ತಾಯಗರ್ಭದೊಳು ಅಚ್ಚರದಿ ರಚಿಸುವಾಗ /
ಗುಟ್ಟಾಗಿ ನಾನಲ್ಲಿ ಬೆಳೆಯುತ್ತಿದ್ದಾಗ /
ಮರೆಯಾಗಿರಲಿಲ್ಲ ನಾನು ನಿನಗಾಗ //
- 16 ನಾನಿನ್ನೂ ಭ್ರೂಣವಾಗಿದ್ದಾಗ ನೋಡಿದವು
ನಿನ್ನ ಕಣ್ಣುಗಳು /
ಪ್ರಾರಂಭವಾಗುವುದಕ್ಕೆ ಮುನ್ನ ನನ್ನ
ಆಯುಷ್ಯಾಲದ ದಿನಗಳು /
ಲಿಖಿತವಾದವು ಅವುಗಳಲೊಂದೂ ತಪ್ಪದೆ
ನಿನ್ನ ಪುಸ್ತಕದೊಳು //
- 17 ದೇವಾ, ನಿನ್ನ ಯೋಚನೆಗಳೆಷ್ಟು ಅಮೂಲ್ಯ /
ಅವುಗಳೆಷ್ಟು ಅಸಂಖ್ಯ, ನನಗದೆಷ್ಟು ಅಗಣ್ಯ //
- 18 ಎಣಿಕೆಗೆ ಅವುಗಳ ಸಂಖ್ಯೆ ಸಮುದ್ರತೀರದ
ಮರಳಿನಂತೆ /
ಎಚ್ಚತ್ತು ಎಣಿಸಲೆತ್ತಿಸೆ ನಿನ್ನ ಮುಂದಿರುವೆ
ಮುಂಚಿನಂತೆ /
- 19 ದೇವಾ, ದುಷ್ಟರನು ಸಂಹರಿಸಿಬಿಟ್ಟರೆ ಎಷ್ಟೋ
ಉಚಿತ /
ಕೊಲೆಪಾತಕರು ನನ್ನಿಂದ ತೊಲಗಿಹೋದರೆ
ಎಷ್ಟೋ ಹಿತ //
- 20 ಅವರಾಡುವ ಮಾತುಗಳು ನಿನಗೆ ವಿರೋಧ /
ಹಗೆಗಳನು ಎತ್ತಿಕ್ಕುವರು ನಿನಗೆ ವಿರುದ್ಧ //
- 21 ಪ್ರಭು, ನಿನ್ನ ದ್ವೇಷಿಗಳನು ನಾ
ದ್ವೇಷಿಸದಿರುವೆನೆ?/
ನಿನ್ನ ವಿರೋಧಿಗಳನ್ನು ನಾ ತಿರಸ್ಕಾರ
ಮಾಡದಿರುವೆನೆ? //
- 22 ಹಗೆಮಾಡುವವರನು ಸಂಪೂರ್ಣವಾಗಿ /
ಭಾವಿಸುವವರನು ನನ್ನ ವೈರಿಗಳನ್ನಾಗಿ //
- 23 ತಿಳಿದುಕೋ ದೇವಾ, ನನ್ನ ಹೃದಯವನು
ಪರೀಕ್ಷಿಸಿ /
ಅರಿತುಕೋ ನನ್ನ ಆಲೋಚನೆಗಳನು
ಪರಿಶೋಧಿಸಿ //
- 24 ಕೇಡಿದೆಯೇ ನೋಡು ನನ್ನ ಮಾರ್ಗದಲಿ
ನಡೆಸೆನ್ನನು ಆ ಸನಾತನ ಪಥದಲಿ //

140 ಬಿಡಿಸೆನ್ನನು ಪ್ರಭು

- ಕೆಡುಕರಿಂದ /
 ಕಾಪಾಡೆನ್ನನು ಹಿಂಸಕರಿಂದ //
- 2 ಕೇಡನು ಕಲ್ಪಿಸುತ್ತಾರವರು ಮನದೊಳು /
 ಕಲಹವೆಬ್ಬಿಸುತ್ತಾರೆ ಯಾವಾಗಲೂ //
- 3 ಅವರ ನಾಲಗೆಯು ಸರ್ಪದಂತೆ /
 ಹಾವಿನ ವಿಷ ಅವರ ತುಟಿ ಹಿಂದೆ //
- 4 ಪ್ರಭು, ತಪ್ಪಿಸೆನ್ನನು ದುಷ್ಟರ ಕೈಯಿಂದ /
 ಕಾಪಾಡಿ ರಕ್ಷಿಸೆನ್ನನು ಹಿಂಸಕರಿಂದ /
 ನಾನೆಡವುದನೇ ನಿರೀಕ್ಷಿಸುವವರಿಂದ //
- 5 ಒಡ್ಡಿದರು ಗರ್ವಿಗಳು ಗುಪ್ತವಾಗಿ /
 ಉರುಲನು, ಪಾಶಗಳನು ನನಗಾಗಿ /
 ಬಲೆಹಾಸಿದರು ದಾರಿಗೆ ಅಡ್ಡವಾಗಿ //
- 6 “ನೀನೆ ನನ್ನ ದೇವರು” ಎಂದೆ ಪ್ರಭುವಿಗೆ /
 ಕಿವಿಗೊಡೆಂದು ಕೇಳಿದೆ, ನನ್ನ ವಿಜ್ಞಾಪನೆಗೆ //
- 7 ಸ್ವಾಮಿದೇವಾ, ನೀನೆನಗೆ ದುರ್ಗಸ್ಥಾನ /
 ರಣರಂಗದಲಿ ನೀನೆನಗೆ ಶಿರಸ್ತ್ರಾಣ //
- 8 ನೆರವೇರಿಸಬೇಡ ದುರುಳರ ಕೋರಿಕೆಯನು /
 ಕೈಗೊಡಿಸಬೇಡ ಪ್ರಭು, ಅವರ
 ಕುಯುಕ್ತಿಯನು //
- 9 ನನ್ನನ್ನು ಸುತ್ತವರೆದಿರುವವರು
 ತಲೆಯೆತ್ತದಿರಲಿ /
 ಅವರಾಡುವ ಕೇಡು ಅವರ ತಲೆಯಮೇಲೇ
 ಎರಗಲಿ //
- 10 ಸುರಿಯಲಿ ಆ ಜನರ ಮೇಲೆ ಉರಿಉರಿವ
 ಬೆಂಕಿಕೆಂಡ /
 ಅವರೇಳದಂತೆ ಸೇರಲಿ ಪಾತಾಳದ ಅಗ್ನಿಕುಂಡ //
- 11 ಉಳಿಯದಿರಲಿ ನಾಡೊಳು ಚಾಡಿಕೋರರು /
 ಕೇಡಿಂದ ನಾಶವಾಗಲಿ ಹಿಂಸಕರು //
- 12 ಪ್ರಭು ನೀ ದೀನದಲಿತರ ವಕೀಲನೆಂದು ನಾ
 ಬಲ್ಲೆ /
 ಬಡವರಿಗೆ ನ್ಯಾಯ ದೊರಕಿಸುವವ ನೀ
 ಅಲ್ಲವೆ? //
- 13 ಭಜಿಸುವರು ಸಜ್ಜನರು ನಿನ್ನಾಸಿರಿನಾಮವನು /
 ಬಾಳ್ವರು ಸುಮನಸ್ಕರು ಬಿಡದೆ ನಿನ್ನ
 ಸನ್ನಿಧಿಯನು //

141 ಬೇಗನೆ ಬಾ ಪ್ರಭು,

- ಮೊರೆಯಿಡುವೆ ನಿನಗೆ /
 ಮೊರೆಯಿಡುವಾಗಲೆಲ್ಲ ಕಿವಿಗೊಡು ನನಗೆ //
- 2 ಸಮರ್ಪಕವಾಗಲಿ ನನ್ನ ಪ್ರಾರ್ಥನೆ
 ಧೂಪಾರತಿಯಂತೆ /
 ಕೈಮುಗಿದು ಮಾಡುವ ವಂದನೆ
 ಸಂಧ್ಯಾಬಲಿಯರ್ಪಣೆಯಂತೆ //
- 3 ಕಾವಲಿರಿಸು ಪ್ರಭು ನನ್ನ ಬಾಯಿಗೆ /
 ಪಹರೆಯಿರಲಿ ನನ್ನ ತುಟಿ ಕದಗಳಿಗೆ //
- 4 ಮಾಡು ನನ್ನ ಹೃದಯ ದುರಾಚಾರವನು
 ಮೆಚ್ಚದಂತೆ /
 ಕಾಪಾಡು ದುರ್ಜನರೊಡಗೂಡಿ ಕೇಡನು
 ಮಾಡದಂತೆ /
 ನೋಡು ದುರುಳರೌತಣಗಳಲಿ ನಾ
 ಪಾಲ್ಗೊಳ್ಳದಂತೆ //
- 5 ಸಜ್ಜನರು ವಿಧಿಸುವಾ ಶಿಕ್ಷೆ ಎನಗೆ ಕಟಾಕ್ಷ /
 ದುರ್ಜನರಿಂದ ನನಗಾಗದಿರಲಿ ಅಭಿಷೇಕ /
 ಸತತ ಪ್ರಾರ್ಥಿಸುವೆ ಆ ದುಷ್ಟತ್ಯಗಳ ವಿರುದ್ಧ //
- 6 ದುರುಳರ ಒಡೆಯರು ಶಿಖರದಿಂದ ಬಿದ್ದಾಗ
 ಕೆಳಕೆ /
 ನನ್ನ ಮಾತು ಯಥಾರ್ಥವೆಂದು ಜನ
 ಕಿವಿಗೊಡುವರೆನಗೆ //
- 7 ಉತ್ತ ಹೊಲದ ಹೆಂಟೆಗಳನು ಒಡೆದು
 ಚದರಿಸುವ ಹಾಗೆ /
 ಎರಚಲಾಗುವುದು ಅವರ ಎಲುಬುಗಳನು
 ಸನರಕದ ಬಾಯಿಗೆ //
- 8 ಹೇ ಪ್ರಭೂ, ದೇವಾ, ನನ್ನ ದೃಷ್ಟಿ ನಿನ್ನ
 ಮೇಲಿದೆ /
 ವಿನಾಶಕೊಪ್ಪಿಸಬೇಡೆನ್ನ, ನಿನ್ನಾಶ್ರಯ
 ಕೋರಿರುವೆ //
- 9 ಕಾಪಾಡು ಕೆಡುಕರೊಡ್ಡಿದ ಉರುಲಿನಿಂದ /
 ತಪ್ಪಿಸೆನ್ನನು ಅವರಿಟ್ಟ ಬೋನಿನಿಂದ //
- 10 ದುರುಳರೊಡ್ಡಿದ ಉರುಲಲಿ ಆ ದುರುಳರೆ
 ಸಿಕ್ಕಿಬೀಳಲಿ /
 ನಾನಾದರೊ ನುಗ್ಗಿನಡೆವೆನು ಸುರಕ್ಷಿತವಾಗಿಯೆ
 ಅಲ್ಲಿ //

142 ಮೊರೆಯಿಡುವೆನು ನಾನು

ಪ್ರಭುವಿಗೆ

- ಸ್ವರವೆತ್ತಿ ಬೇಡುವೆನು ಆತನಿಗೆ //
- 2 ಬಿಚ್ಚುವೆನು ಆತನ ಮುಂದೆ ಚಿಂತೆಯ ಕಟ್ಟನು /
ಅರಿಕೆ ಮಾಡುವೆನು ನನ್ನ ಕಷ್ಟ ಸಂಕಟವನು //
- 3 ಉರುಲೊಡ್ಡಿಹರು ನಾ ನಡೆಯುವ
ಮಾರ್ಗದಲೆ /
ನಾ ಮನಗುಂದಿರೆ, ಪರಿಹಾರವನು ನೀ ಬಲ್ಲೆ //
- 4 ಅಕ್ಕಪಕ್ಕದಲಿ ಸಹಾಯಕರಾರೂ ಇಲ್ಲ /
ಆಶ್ರಯರಹಿತ, ಹಿತಚಿಂತಕರಾರೂ ನನಗಿಲ್ಲ //
- 5 ಪ್ರಭುವೇ, ನನಗಾಶ್ರಯ ನೀನೇ /
ನನ್ನ ಬಾಳಿನ ಸೊತ್ತು ನೀನೇ /
ಕೂಗಿ ನಿನಗೆ ಮೊರೆಯಿಡುತ್ತೇನೆ //
- 6 ಕುಗ್ಗಿ ಹೋಗಿರುವೆ, ನನ್ನ ಕೂಗಿಗೆ ಪ್ರಭು
ಕಿವಿಗೊಡು /
ಬಲಿಷ್ಠ ಹಿಂಸಾತ್ಮಕರಿಂದ ನನ್ನನು
ಪಾರುಮಾಡು //
- 7 ಬಿಡಿಸು ಸೆರೆಯಿಂದನ್ನನು, ಭಜಿಸುವೆನು ನಿನ್ನ
ನಾಮವನು /
ಸಜ್ಜನರ ಸಭೆಯಲಿ ಕೊಂಡಾಡುವೆನು ನಿನ್ನ
ಉಪಕಾರವನು //

ವಿನಮ್ರ ಪ್ರಾರ್ಥನೆ

143 ಆಲಿಸು ಪ್ರಭು ನನ್ನ ಪ್ರಾರ್ಥನೆ

- ಸೇರಲಿ ನಿನಗೀ ಬಿನ್ನಹ /
ನಿನ್ನ ನೀತಿಸತ್ಯತೆಗಳನುಸಾರ ಪಾಲಿಸೆನಗೆ
ಸದುತ್ತರ //
- 2 ಗುರಿಮಾಡಬೇಡ ನಿನ್ನ ದಾಸನನು ನ್ಯಾಯ
ವಿಚಾರಣೆಗೆ /
ಯಾವ ಜೀವಾತ್ಮನೂ ನಿರ್ದೋಷಿಯಲ್ಲ ನಿನ್ನ
ಲೆಕ್ಕಕೆ //
- 3 ಮಾಡಿಹನು ನನ್ನ ಪ್ರಾಣ ನೆಲಕಚ್ಚುವಂತೆ
ಬೆನ್ನಟ್ಟಿಹಾ ವೈರಿ /
ದೂಡಿಹನು ಎಂದೊ ಸತ್ತ ಶವದಂತೆ
ಕಾರ್ಗತ್ತಲೆಗಾ ದ್ರೋಹಿ //
- 4 ಸೊರಗಿಹೋಗಿದೆ ನನ್ನ ಚೈತನ್ಯ /
ನಿಬ್ಬೆರಗಾಗಿದೆ ನನ್ನ ಹೃದಯ //
- 5 ನೆನಸಿಕೊಳ್ಳುತ್ತಿಹೆನು ಹಳೆಯ ಕಾಲವನು /

- ಧ್ಯಾನಿಸುತಿಹೆನು ನಿನ್ನ ಕಾರ್ಯಗಳನು /
 ಸ್ಮರಿಸುತಿಹೆನು ನಿನ್ನ ಕೈಕೆಲಸಗಳನು //
- 6 ಬೇಡುತಾ ನಿನ್ನ ಕಡೆಗೆ ಕೈಚಾಚಿದೆ /
 ನಿನಗಾಗಿ ನನ್ನಾತ್ಮ ತವಕಪಡುತ್ತಿದೆ //
- 7 ಸದುತ್ತರ ಪಾಲಿಸು ಪ್ರಭೂ, ಸೊರಗಿದೆ ಎನ್ನ
 ಚೇತನ /
 ನೀ ವಿಮುಖನಾದರೆ ನಾ ನರಕಹೊಕ್ಕವರಿಗೆ
 ಸಮಾನ //
- 8 ಬೆಳಿಗ್ಗೆ ಸ್ಮರಿಸಮಾಡು ನಿನ್ನಚಲ ಪ್ರೀತಿಯನು /
 ನಿನ್ನಲ್ಲಿಯೆ ಇಟ್ಟಿರುವೆನು ನನ್ನ ನಂಬಿಕೆಯನು /
 ತೋರಿಸು ನನಗೆ ನಾ ಹಿಡಿಯಬೇಕಾದ
 ಮಾರ್ಗವನು /
 ನಿನ್ನ ಕಡೆಗೆ ಎತ್ತಿರುವೆನು ನನ್ನ ಹೃನ್ಮನಗಳನು //
- 9 ಶತ್ರುಗಳಿಂದ ಪ್ರಭು ಮುಕ್ತಗೊಳಿಸೆನ್ನನು /
 ನಿನ್ನನೇ ಮೊರೆಹೊಕ್ಕು ನಾ ಬಂದಿರುವೆನು //
- 10 ನೀನೆನ್ನ ದೇವರು; ಕಲಿಸೆನಗೆ ನಡೆಯಲು ನಿನ್ನ
 ಚಿತ್ತದಂತೆ /
 ನಿನ್ನ ಶುಭಾತ್ಮ ನೆರವಾಗಲಿ ನಾ
 ಸಮಹಾದಿಯಲಿ ನಡೆವಂತೆ //
- 11 ಜೀವಿಸಮಾಡೆನ್ನನು ಪ್ರಭು, ನಿನ್ನ ನಾಮದ
 ನಿಮಿತ್ತ /
 ನಿನ್ನ ನೀತಿಗನುಸಾರ ಬಿಡಿಸೆನ್ನ ಪ್ರಾಣವನು
 ಆಪತ್ತಿನಿಂದ //
- 12 ನಿನ್ನಚಲ ಪ್ರೀತಿಯಿಂದ ಧ್ವಂಸಮಾಡು
 ಶತ್ರುಗಳನು /
 ನಶಿಸಿಹಾಕು ಪ್ರಾಣವೈರಿಗಳನು, ನಾ ನಿನ್ನ
 ದಾಸನು //

ದೇಶಾಭಿವೃದ್ಧಿಗಾಗಿ ಪ್ರಾರ್ಥನೆ

- 144** ಸ್ತುತಿಸ್ತೋತ್ರ ಪ್ರಭುವಿಗೆ, ನನ್ನ
 ಆಶ್ರಯದುರ್ಗಕ್ಕೆ /
 ಕಲಿಸಿಹನು ಕದನ ಕೈಗೆ, ಕಾಳಗ ನನ್ನ ಬೆರಳಿಗೆ //
- 2 ಆತನೇ ನನಗೆ ಬಂಡೆ, ಕೋಟೆ, ದುರ್ಗ,
 ಉದ್ಧಾರಕ /
 ನನಗೆ ರಕ್ಷಾಕವಚ, ಆಶ್ರಯ, ಶತ್ರು ವಿಧ್ವಂಸಕ //
- 3 ಹೇ ಪ್ರಭೂ, ಮನುಜನು ಎಷ್ಟರವನು,
 ನೀನವನನು ಲಕ್ಷಿಸಲು /
 ನರಮಾನವನು ಏತರವನು, ನೀನವನನು
 ಪರಾಮರಿಸಲು //

- 4 ಮಾನವನು ಕೇವಲ ಉಸಿರಿಗೆ ಸಮಾನ /
ಮರೆಯಾಗುವ ನೆರಳು ಅವನ ಜೀವನ //
- 5 ಆಕಾಶವನು ತಗ್ಗಿಸಿ ಬಾ ಪ್ರಭು ಇಳಿದು /
ಬೆಟ್ಟಗಳನು ನೀ ಮುಟ್ಟಲು, ಹೊಗೆ
ಹೊರಹೊಮ್ಮುವುದು //
- 6 ಸಿಡಿಲಿನಿಂದ ಚಿದರಿಸಿಬಿಡು ಶತ್ರುಗಳನು /
ನಿನ್ನಂಬುಗಳಿಂದ ಭ್ರಾಂತಗೊಳಿಸವರನು //
- 7 ನನ್ನ ಸೆಳೆದುಕೊ ಮಹಾಜಲರಾಶಿಯಿಂದ /
ನಿನ್ನ ಕೈಚಾಚಿ ಮೇಲಣಲೋಕದಿಂದ /
ನನ್ನನು ಬಿಡಿಸು ಅನ್ಯಜನರ ಕೈಯಿಂದ //
- 8 ಅವರ ಬಾಯಿಂದ ಬರುವ ಮಾತು ಅಸತ್ಯ /
ಅವರು ಕೈಯೆತ್ತಿ ಮಾಡುವ ಶಪಥ ಮಿಥ್ಯ //
- 9 ಹಾಡುವೆ ದೇವಾ, ನಿನಗೆ ನೂತನ
ಕೀರ್ತನೆಯನು /
ಪಾಡುವೆ ನುಡಿಸುತ್ತಾ ದಶತಂತಿಯ
ವೀಣೆಯನು //
- 10 ನೀನೇ ಅರಸುಗಳಿಗೆ ಜಯಪ್ರದನು /
ದಾಸ ದಾವೀದನನು ಬಿಡಿಸಿದವನು //
- 11 ಕ್ರೂರ ವೈರಿಗಳಿಂದೆನ್ನ ಬಿಡಿಸಯ್ಯಾ /
ಅವರ ಬಾಯಿಂದ ಬರುವ ಮಾತು ಅಸತ್ಯ /
ಅವರು ಕೈಯೆತ್ತಿ ಮಾಡುವ ಶಪಥ ಮಿಥ್ಯ //
- 12 ನಮ್ಮ ಗಂಡು ಮಕ್ಕಳಿರಲಿ /
ಯೌವನಾವಸ್ಥೆಯಲಿ ಹುಲುಸಾಗಿ ಬೆಳೆದ
ಗಿಡಗಳಂತೆ //
- ನಮ್ಮ ಹೆಣ್ಣುಮಕ್ಕಳಿರಲಿ /
ಅರಮನೆಯಲ್ಲಿ ಕೆತ್ತಿದ ಸುಂದರ
ಮೂಲೆಗಂಬಗಳಂತೆ //
- 13 ತುಂಬಿರಲಿ ಸಕಲ ವಿಧ ಧಾನ್ಯಗಳಿಂದ ನಮ್ಮ
ಕಣಜಗಳು /
ಈಯಲಿ ಸಾವಿರಾರು ಮರಿಗಳನು ನಮ್ಮ
ಹೊಲದ ಕುರಿಗಳು //
- 14 ನಮ್ಮ ಹಸುಗಳು ನೂರಾರು ಕರುಗಳನ್ನೀಯಲಿ /
ಮೈಯಿಳಿಯದೆ, ಲೋಪವಿಲ್ಲದೆಯೆ
ಗರ್ಭಧರಿಸಲಿ /
ನಮ್ಮ ಬೀದಿಗಳಲಿ ಗೋಳಾಟ
ಕೇಳಿಬರದಿರಲಿ //
- 15 ಇಂತಹ ಸಮೃದ್ಧಿ ಪಡೆದಿರುವ ಜನರು
ಭಾಗ್ಯವಂತರು /
ಯಾರಿಗೆ ದೇವರು ಪ್ರಭುವಾಗಿಹನೋ ಅವರು
ಧನ್ಯರು //

145 ದೇವಾ, ನನ್ನೊಡೆಯಾ,

- ಮಾಡುವೆ ನಿನ್ನ ಗುಣಗಾನ /
ಯುಗಯುಗಾಂತರಕ್ಕೂ ನಿನ್ನ ನಾಮಕ್ಕೆ
ನಮನ //
- 2 ಹೊಗಳುವೆನು ನಾ ದಿನದಿನವೂ ನಿನ್ನನು /
ಭಜಿಸುವೆನೆಂದೆಂದಿಗೂ ನಿನ್ನ ಹೆಸರನು //
- 3 ಪ್ರಭು ಮಹಾತ್ಮನು, ಸುತ್ತರ್ಹನು /
ಆತನ ಮಹಿಮೆ ಅಗಮ್ಯವಾದದು //
- 4 ತಲೆಮಾರು ತಲೆಮಾರಿಗೆ ನುತಿಸುವುದು ನಿನ್ನ
ಕಾರ್ಯಗಳನು /
ತಿಳಿಸುವುದು ಪ್ರಭು, ನೀ ಮಾಡಿದೆಲ್ಲಾ
ಮಹತ್ಕಾರ್ಯಗಳನು //
- 5 ಧ್ಯಾನಿಸುವೆನು ನಿನ್ನ ಅದ್ಭುತಕಾರ್ಯಗಳನು /
ನಿನ್ನ ಮಹೋನ್ನತ ಮಹಿಮಾಪ್ರಭಾವವನು //
- 6 ಜನರು ಸಾರುವರು ನಿನ್ನ ಅದ್ಭುತ ಶಕ್ತಿಯನು /
ನಾ ಪ್ರಸಿದ್ಧಪಡಿಸುವೆನು ನಿನ್ನ
ಮಹಿಮೆಯನು //
- 7 ಪ್ರಕಟಿಸುವರವರು ನಿನ್ನ ಮಹೋಪಕಾರವನು /
ಹಾಡಿ ಹೊಗಳುವರು ನಿನ್ನ
ನ್ಯಾಯನೀತಿಯನು //
- 8 ಪ್ರಭು ದಯಾನಿಧಿ, ಕೃಪಾಸಾಗರನು /
ಸಹನಶೀಲನು, ಪ್ರೀತಿಪೂರ್ಣನು //
- 9 ಪ್ರಭುವಿನ ಕರುಣೆ ಎಲ್ಲರ ಮೇಲೆ /
ಆತನ ಕೃಪೆಯು ಸೃಷ್ಟಿಯ ಮೇಲೆ //
- 10 ಪ್ರಭು, ನಿನ್ನನು ಸ್ತುತಿಪುದು ಸೃಷ್ಟಿಯೆಲ್ಲವು /
ಕೊಂಡಾಡುವುದು ನಿನ್ನನು ಭಕ್ತ ಸಮೂಹವು //
- 11 ಪ್ರಸಿದ್ಧಪಡಿಸುವರು ನಿನ್ನ ರಾಜ್ಯದ
ಮಹತ್ವವನು /
ವರ್ಣಿಸುವರವರು ನಿನ್ನ ಶಕ್ತಿ
ಸಾಮರ್ಥ್ಯವನು //
- 12 ಅರಿವರಿಂತು ಜನರು ನಿನ್ನ ಶೂರ
ಕಾರ್ಯಗಳನು /
ಗ್ರಹಿಸುವರು ನಿನ್ನ ರಾಜ್ಯದ ಮಹಿಮೆ
ಪ್ರಭಾವವನು //
- 13 ಶಾಶ್ವತವಾದುದು ನಿನ್ನ ರಾಜ್ಯವು /
ಇರುವುದೆಂದಿಗೂ ನಿನ್ನ ಆಳ್ವಿಕೆಯು //
- 14 ನುಡಿಯಲಿ ಪ್ರಭು ಸದಾ ಪ್ರಾಮಾಣಿಕನು /

- ನಡೆಯಲಿ ಆತನು ಸದಾ ಪ್ರೀತಿಮಯನು //
- 15 ಎತ್ತುವನಾತ ಬಿದ್ದವರನೆಲ್ಲ /
ಉದ್ಧರಿಪನು ಕುಗ್ಗಿದವರನೆಲ್ಲ //
- 16 ಎಲ್ಲ ಜೀವಿಗಳ ಕಣ್ಣು ಪ್ರಭು,
ನಾಟಿವೆ ನಿನ್ನ ಕಡೆಗೆ /
ಕಾಲಕಾಲಕೆ ಕೊಡುವೆ ಆಹಾರವನು
ಅವುಗಳಿಗೆ //
- 17 ಎಲ್ಲ ಜೀವಿಗಳಿಗೆ ನೀ ಕೈ ನೀಡುವವನು /
ಎಲ್ಲರ ಕೋರಿಕೆಗಳನು ಈಡೇರಿಸುವವನು //
- 18 ಪ್ರಭುವಿನ ಮಾರ್ಗ ಧರ್ಮಸಮ್ಮತ /
ಆತನ ಕಾರ್ಯವೆಲ್ಲ ಪುನೀತ //
- 19 ಹತ್ತಿರ ಇಹನು ಪ್ರಭು ಕರೆಯುವವರೆಲ್ಲರಿಗೆ /
ಯಥಾರ್ಥವಾಗಿ ಆತನನು ಅರಸುವವರಿಗೆ //
- 20 ಹೆದರಿ ನಡೆಯುವವರ ಇಷ್ಟವನು
ಈಡೇರಿಸುವನು /
ಅವರ ಮೊರೆಯನು ಕೇಳಿ ಅವರನು
ರಕ್ಷಿಸುವನು //
- 21 ಸಲಹುವನು ತನ್ನನು ಪ್ರೀತಿಸುವವರೆಲ್ಲರನು /
ನಾಶಮಾಡುವನು ದುರ್ಮಾರ್ಗಿಗಳೆಲ್ಲರನು //
- 22 ಉಸುರುತಿದೆ ನನ್ನ ನಾಲಿಗೆ ಪ್ರಭುವಿನ
ಸ್ತೋತ್ರವನು /
ನರರೆಲ್ಲರು ಸ್ತುತಿಸಲಿ ಸತತ ಆತನ
ಶ್ರೀನಾಮವನು //

ಪ್ರಭು ಆಪತ್ಪಾಂಧವ

146 ಪ್ರಭುವಿಗೆ ಸ್ತುತಿಸ್ತೋತ್ರ

- ಅಲ್ಲೆಲೂಯ /
ಮನವೇ, ವಂದಿಸು ಆತನನು
ಅಲ್ಲೆಲೂಯ //
- 2 ಪ್ರಾಣವಿರುವವರೆಗೆ ಸ್ತುತಿಸುವೆನು ಪ್ರಭುವನು /
ಬಾಳೆಲ್ಲ ಹಾಡಿ ಭಜಿಪೆನು ನನ್ನ ದೇವರನು //
- 3 ನಂಬಬೇಡ ಅಧಿಕಾರಿಯನು /
ನೆಚ್ಚಬೇಡ ನರಮಾನವನನು /
ಉದ್ಧರಿಸಲು ಅಸಮರ್ಥನವನು //
- 4 ಉಸಿರುಹೋದುದೇ ಮರುಳುತ್ತಾನವನು
ಮಣ್ಣಿಗೆ /
ಅಂದೇ ಅಳಿಯುತ್ತದೆ ಅವನೆಲ್ಲಾ ಯೋಜನೆ //
- 5 ಇಸ್ರಯೇಲ ಕುಲದೇವರು ಯಾರಿಗೆ
ಉದ್ಧಾರಕನೋ, ಅವನೇ ಧನ್ಯನು /

- ಪ್ರಭುವನು ತನ್ನ ದೇವರೆಂದು ಯಾರು
ನಂಬಿಹನೋ, ಅವನೇ ಧನ್ಯನು //
- 6 ಭೂಮ್ಯಾಕಾಶ, ಸಾಗರ, ಚರಾಚರಗಳನು
ನಿರ್ಮಿಸಿದವ ಆತನೆ /
ಕೊಟ್ಟ ವಾಗ್ದಾನಗಳನು ತಪ್ಪದೆ
ನೆರವೇರಿಸುವವ ಆತನೆ //
- 7 ದೊರಕಿಸುವನು ನ್ಯಾಯ ದಲಿತರಿಗೆ /
ಒದಗಿಸುವನು ಆಹಾರ ಹಸಿದವರಿಗೆ /
ನೀಡುವನು ಬಿಡುಗಡೆ ಬಂಧಿತರಿಗೆ //
- 8 ಕಣ್ಣನ್ನೀಯುವನು ಪ್ರಭು ಕುರುಡರಿಗೆ /
ಉದ್ಧಾರಕನಾ ಪ್ರಭು ಕುಗ್ಗಿದವರಿಗೆ /
ಆತನ ಒಲವಿರುವುದು ಸಾಧು ಸಜ್ಜನರಿಗೆ //
- 9 ರಕ್ಷಿಸುವನು ಪ್ರಭು ಪರದೇಶಿಗಳನು /
ಆದರಿಸುವನು ಅನಾಥರನು, ವಿಧವೆಯರನು /
ನಿರ್ಮೂಲ ಮಾಡುವನು ದುರ್ಜನರ
ಮಾರ್ಗವನು //
- 10 ಪ್ರಭುವೇ ಅರಸನು ಸದಾಕಾಲಕು /
ಸಿಯೋನ್, ನಿನ್ನ ದೇವನಾಳ್ವನು
ತಲತಲಾಂತರಕು /
ಅಲ್ಲೆಲೂಯ! //

ದೇವರ ಒಲುಮೆ - ಆತನ ಕರುಣೆ

147 ನಮ್ಮ ದೇವರನು ಹೊಗಳಿ

- ಹಾಡುವುದು ಉಚಿತ /
ಆತನ ಸ್ತುತಿ ಮನೋಹರ, ಅದು
ಬಲುಸೂಕ್ತ //
- 2 ನಿರ್ಮಿಸುತಿಹನು ಪ್ರಭು ಮರಳಿ
ಜೆರುಸಲೇಮನು /
ಒಂದು ಸೇರಿಸುತಿಹನು ಚದರಿದ
ಇಸ್ರಾಯೇಲರನು //
- 3 ವಾಸಿಮಾಡುವನು ಮುರಿದ ಮನಸ್ಸುಳ್ಳವರನು /
ಕಟ್ಟಿ ಗುಣಪಡಿಸುವನು ಅವರ ಗಾಯಗಳನು //
- 4 ನಿಯಮಿಸಿಹನು ತಾರೆಗಳ ಸಂಖ್ಯೆಯನು /
ಇಟ್ಟಿಹನು ಪ್ರತಿಯೊಂದಕ್ಕೂ ಹೆಸರನು //
- 5 ನಮ್ಮ ಪ್ರಭು ಘನವಂತ, ಪರಾಕ್ರಮಿ /
ಅಪರಿಮಿತವಾದುದು ಆತನ ಜ್ಞಾನನಿಧಿ //
- 6 ಆಧಾರವಾಗಿಹನು ಪ್ರಭು ದೀನರಿಗೆ /
ತುಳಿದುಬಿಡುವನು ದುರ್ಜನರನು ನೆಲಕೆ //
- 7 ಧನ್ಯವಾದವಿತ್ತು ಹಾಡಿರಿ ಪ್ರಭುವನು /

- ಕಿನ್ನರಿಯೊಡನೆ ಭಜಿಸಿರಿ ನಮ್ಮ ದೇವನನು //
- 8 ಕವಿಸುವನಾತ ಮೋಡಗಳನು ಗಗನದಲಿ /
ಸುರಿಸುವನು ಮಳೆಯನು ಬುವಿಯಲಿ /
ಬೆಳೆಸುವನು ಹುಲ್ಲನು ಬೆಟ್ಟಗಳಲಿ //
- 9 ಪಶುಗಳಿಗೂ ಕೂಗುವ ಕಾಗೆಮರಿಗಳಿಗೂ /
ಒದಗಿಸುವನು ಬೇಕಾದ ಆಹಾರಗಳನು //
- 10 ಅಶ್ವಬಲದಲಿ ಆತನಿಗೆ ಇಷ್ಟವಿಲ್ಲ /
ತೂರನ ಶಕ್ತಿಯನವನು ಮೆಚ್ಚುವುದಿಲ್ಲ //
- 11 ಮೆಚ್ಚುವನಾತ ತನ್ನಲಿ
ಭಯಭಕ್ತಿಯುಳ್ಳವರನು /
ತನ್ನಚಲ ಪ್ರೀತಿಯಲಿ ಭರವಸೆಯುಳ್ಳವರನು //
- 12 ಜಿರುಸಲೇಮೇ, ಕೀರ್ತಿಸು ಪ್ರಭುವನು /
ಸಿಯೋನೇ, ಸ್ತುತಿಸು ನಿನ್ನ ದೇವರನು //
- 13 ಬಲಪಡಿಸಿಹನಾತ ನಿನ್ನ ಹೆಬ್ಬಾಗಿಲ
ಅಗುಳಿಗಳನು
ಆಶೀರ್ವದಿಸಿಹನು ನಿನ್ನಲ್ಲಿರುವ
ಮಕ್ಕಳನು //
- 14 ನಿನ್ನ ಪ್ರಾಂತದೊಳಗೆಲ್ಲಾ ಇರುವುದು
ನೆಮ್ಮದಿ /
ನೀಡುವನು ನಿನಗೆ ಅತ್ಯುತ್ತಮ ಗೋದಿ //
- 15 ಕಳಿಸುವನು ಧರೆಗೆ ತನ್ನ ಆಣತಿ /
ಸಿದ್ಧಿಯಾಗುವುದದು ಬಲು ಶೀಘ್ರದಿ //
- 16 ಸುರಿಸುವನು ಹಿಮವನು ಉಣ್ಣೆಯಂತೆ /
ಹರಡುವನು ಇಬ್ಬನಿಯನು ಬೂದಿಯಂತೆ //
- 17 ಸುರಿಸುವನು ಆಲಿಕಲ್ಲನು ರೊಟ್ಟಿ
ತುಂಡುಗಳಂತೆ /
ಕೊರೆಯುವ ಚಳಿಯನು ಕಳಿಸುವನು
ಸಹಿಸಲಾಗದಂತೆ //
- 18 ಕರಗುವುವು ಆ ಕಲ್ಲುಗಳು ಆತನ ಅಪ್ಪಣೆಗೆ /
ಹರಿಯುವುದು ನೀರು ಆತ ಕಳುಹಿಸುವ
ಗಾಳಿಗೆ //
- 19 ತಿಳಿಸಿಹನು ತನ್ನ ವಾಕ್ಯವನು ಯಕೋಬ್ಯರಿಗೆ /
ತನ್ನ ವಿಧಿನಿಯಮಗಳನು ಇಸ್ರಾಯೇಲರಿಗೆ //
- 20 ಬೇರಾವ ಜನಾಂಗಕ್ಕೂ ಆತ ಹೀಗೆ ಮಾಡಿಲ್ಲ /
ಆತನ ವಿಧಿನಿಯಮಗಳನು ಅವರಿಗೆ ತಿಳಿಸಿಲ್ಲ /
ಅಲ್ಲೆಲಾಯ! //

148 ಹೊಗಳಿರಿ ಸ್ವರ್ಗದಿಂದ

- ಪ್ರಭುವನು /
 ವಂದಿಸಿ ಮಹೋನ್ನತದಲಿ ಆತನನು //
- 2 ಆತನ ಸಮಸ್ತ ದೂತರೇ, ಸ್ತುತಿಸಿ ಆತನನು /
 ಆತನ ಎಲ್ಲಾ ಗಣಗಳೇ, ಹೊಗಳಿ ಆತನನು //
- 3 ಸೂರ್ಯಚಂದ್ರರೇ, ಹೊಗಳಿ ಆತನನು /
 ಮಿನುಗುವ ತಾರೆಗಳೇ, ಹೊಗಳಿ ಆತನನು //
- 4 ಉನ್ನತೋನ್ನತ ಆಕಾಶವೇ, ಹೊಗಳಿ
 ಆತನನು /
 ಅದರ ಮೇಲಿನ ಜಲರಾಶಿಗಳೇ, ಹೊಗಳಿ
 ಆತನನು //
- 5 ಹೊಗಳಲಿ ಪ್ರಭುವಿನ ನಾಮವನು ಇವೆಲ್ಲ /
 ಆತನ ಅಪ್ಪಣೆಗೆ ಉಂಟಾದವುಗಳೆಲ್ಲ //
- 6 ಸ್ಥಾಪಿಸಿದನು ಎಂದೆಂದಿಗೂ ಅವನ್ನು /
 ವಿಧಿಸಿಹನು ಮಿರಲಾಗದ ನಿಯಮವನು //
- 7 ತಿಮಿಂಗಲಗಳೂ ಆದಿಸಾಗರಗಳೂ /
 ಹೊಗಳಲಿ ಭೂಮಂಡಲದಿಂದ ಪ್ರಭುವನು //
- 8 ಕಿಚ್ಚು, ಕಲ್ಮಳೆ, ಹಿಮ, ಹಬೆ ಇವುಗಳೆಲ್ಲವೂ /
 ಆತ ಹೇಳಿದಂತೆ ಕೇಳುವ ಬಿರುಗಾಳಿಯೂ, /
- 9 ಎಲ್ಲಾ ಬೆಟ್ಟಗಳೂ ಗುಡ್ಡಗಳೂ /
 ಫಲವೃಕ್ಷಗಳೂ ದೇವದಾರುಗಳೂ /
- 10 ಕಾಡುಮೃಗಗಳು, ಸಾಕುಪ್ರಾಣಿಗಳು /
 ಕ್ರಿಮಿಕೀಟಗಳು, ಪ್ರಾಣಿಪಕ್ಷಿಗಳು /
- 11 ಭೂರಾಜರು, ಎಲ್ಲ ಜನಾಂಗಗಳು /
 ಅಧಿಕಾರಿಗಳು, ದೇಶಾಧಿಪತಿಗಳು /
- 12 ಯುವಕರೂ ಯುವತಿಯರೂ /
 ಮುದುಕರೂ ಮಕ್ಕಳೂ /
- 13 ಹೊಗಳಲಿ ಇವರೆಲ್ಲರು ಪ್ರಭುವಿನ ನಾಮವನು /
 ಭೂಮ್ಯಾಕಾಶ ಮೀರಿದ ಆತನ
 ಮಹಿಮೆಯನು /
 ಆತನ ಮಹತ್ತಾದ ಏಕೈಕ ನಾಮವನು //
- 14 ಕೋಡು ಮೂಡಿಸಿಹನು ಪ್ರಭು ತನ್ನ ಪ್ರಜೆಗೆ /
 ಖ್ಯಾತಿ ತಂದಿಹನು ತನ್ನ ಭಕ್ತಾದಿಗಳಿಗೆ /
 ತನ್ನ ಆಪ್ತಜನರಾದ ಇಸ್ರಯೇಲರಿಗೆ /
 ಅಲ್ಲೆಲಾಯ! //

149 ಅಲ್ಲೆಲೂಯ !

- ಹಾಡಿರಿ ಪ್ರಭುವಿಗೆ ನೂತನ
ಕೀರ್ತನೆಯನು /
ಭಕ್ತರ ಸಭೆಯಲಿ ಸ್ತುತಿಮಾಡಿರಿ ಆತನನು /
2 ಆನಂದಿಸಲಿ ತಮ್ಮ ಸೃಷ್ಟಿಕರ್ತನಲಿ
ಇಸ್ರಯೇಲರು /
ತಮ್ಮ ರಾಜನಿಗೆ ಜಯಕಾರ ಮಾಡಲಿ
ಸಿಯೋನಿನವರು //
- 3 ಆತನ ನಾಮವನು ಕೀರ್ತಿಸಲಿ ಕುಣಿತದಿಂದ /
ಆತನನು ಭಜಿಸಲಿ ತಮಟೆ, ಕಿನ್ನರಿಗಳಿಂದ //
- 4 ಪ್ರೀತಿಸುತ್ತಾನೆ ಪ್ರಭು ತನ್ನ ಪ್ರಜೆಯನು /
ಜಯಶೀಲರನ್ನಾಗಿಸುತ್ತಾನೆ ದೀನದಲಿತರನು //
- 5 ಹಿಗ್ಗಲಿ ಭಕ್ತಾದಿಗಳು ದೊರೆತ ವಿಜಯದಲಿ /
ಜಯಕಾರ ಮಾಡಲಿ ತಮ್ಮ ತಮ್ಮ
ಶಿಬಿರಗಳಲಿ //
- 6 ಇರಲಿ ಪ್ರಭುವಿನ ಸ್ತೋತ್ರ ಅವರ ಬಾಯಲಿ /
ಇರಲಿ ಇಬ್ಬಾಯಿ ಕತ್ತಿಯು ಅವರ ಕೈಯಲಿ //
- 7 ಈಪರಿ ಮುಯ್ಯತೀರಿಸಲಿ ಜನಾಂಗಗಳಿಗೆ /
ವಿಧಿಸಲಿ ದಂಡನೆಯನು ಅನ್ಯ ರಾಷ್ಟ್ರಗಳಿಗೆ //
- 8 ಬಂಧಿಸಲಿ ಅವರ ರಾಜರನು ಸಂಕೋಲೆಯಿಂದ /
ಅವರ ಅಧಿಕಾರಿಗಳನು ಕಬ್ಬಿಣದ
ಬೇಡಿಗಳಿಂದ //
- 9 ವಿಧಿಸಲಿ ಅವರಿಗೆ ಲಿಖಿತಾಜ್ಞೆಯ ಶಿಕ್ಷೆಯನು /
ಇದು ತರಲಿ ಭಕ್ತರೆಲ್ಲರಿಗೆ ಗೌರವವನು /
ಅಲ್ಲೆಲೂಯ! //

ಸ್ತುತಿಗೀತೆ

150 ಅಲ್ಲೆಲೂಯ! /

- ಸ್ತುತಿಸಿರಿ ದೇವರನು ಆತನ
ಪರಿಶುದ್ಧ ಆಲಯದಲಿ /
ಆತನ ಶಕ್ತಿಯನು ಸಾರುವಾ ಆಕಾಶ
ಮಂಡಲದಲಿ //
- 2 ಸ್ತುತಿಸಿರಿ ಆತನ ಮಹತ್ಕಾರ್ಯಗಳಿಗಾಗಿ /
ಆತನ ಮಹಾಪ್ರಭಾವಕ್ಕೆ ಅನುಗುಣವಾಗಿ //
- 3 ಆತನನ್ನು ಸ್ತುತಿಸಿರಿ ಕೊಂಬುಗಳನ್ನೊದುತ್ತಾ /
ಸ್ವರಮಂಡಲಗಳನು, ಕಿನ್ನರಿಗಳನು
ಬಾರಿಸುತ್ತಾ //
- 4 ಆತನನ್ನು ಸ್ತುತಿಸಿರಿ ತಮಟೆ ಬಡಿಯುತ್ತಾ

ಕುಣಿಯುತಾ /
ಆತನನ್ನು ಸ್ತುತಿಸಿರಿ ತಂತಿವಾದ್ಯ ನುಡಿಸುತಾ
ಕೊಳಲೂದುತಾ //

- ⁵ ಆತನನ್ನು ಸ್ತುತಿಸಿರಿ ತಾಳದಿಂದ /
ಆತನನ್ನು ಸ್ತುತಿಸಿರಿ ಝಲ್ಲರಿಯಿಂದ //
- ⁶ ಪ್ರಭುವನು ಸ್ತುತಿಸಲಿ ಉಸಿರಿರುವುದೆಲ್ಲವೂ /
ಪ್ರಭುವಿಗೆ ಸ್ತೋತ್ರವಾಗಲಿ ಅಲ್ಲೆಲೂಯ! //